एक महात्माका प्रसाद 


ह कः 


I29 
॥ श्रीहरिः ॥ 


एक महात्माका प्रसाद 


त्वमे माता च पिता त्वमेव 
त्वमेव बन्धुश्च सखा त्वमेव। 


त्वमेव विद्या द्रविणं त्वमेव 
त्वमेव सर्व॑ ममा देवदेव॥ 


गीताप्रेस, गोरखपुर 

| निलेदकन | 

महात्माओंकी महिमा अवर्णनीय है, उनका संसारमें रहना और विचरना 
सहज लोक-कल्याणके लिये ही होता है। जैसे सूर्य सहज ही जीवमात्रको प्रकाश 
देता है, जैसे चन्द्रमा सहज ही समस्त जगतमें सुधाधारा बहाकर सबको शान्ति 
प्रदान करता है, वैसे ही महात्मागण ( उनके सम्पर्कमें आनेवाले) सबके 
अज्ञानान्धकारका नाश करके विमल ज्ञानका प्रकाश प्रदान करते हैं और अपनी 
अमृतमयी वाणीसे सबको परम शान्ति देते हैं। महात्माओंका मिलन, उनका 
सत्संग, उनका वचन अमोघ होता है। 

महात्साओंके संगका अर्थ उनके समीप रहना ही नहीं है; सच्चा संग है, उनके 
विचारोंको अपने जीवनमें उतारना उनके कल्याणमय उपदेशोंके अनुसार जीवन 
बना त्लेना। जो मनुष्य महात्माओंके आदर्श उपदेशानुसार अपना स्वभाव और 
आचरण बना लेते हैं, वे ही महात्माओंके संगका यथार्थ लाभ उठा सकते हैं। 
महात्माउगंके समीप रहकर राग-द्वेषका पोषण करना और उनके विचारोंका आदर 
न करके उनके नामपर प्रमाद करना वस्तुतः “महात्मा 'के संगका दुरूपयोग करना है। 
ऐसा करनेवाले महात्माओंके संगका महान्‌ लाभ प्राप्त करनेसे वंचित रह जाते हैं। 

सदा वििनम्रभावसे महात्माकी सेवा करना--उनके वचनोंका आदर करके 
तदनुसार आचरण करना ही उनकी सच्ची सेवा है- अपने मनकी शांकाओंको 
मिटानेके लिये उनसे सरलभाव तथा सरल भाषामें प्रश्न करना, समझमें न आनेपर 
पुनः पूछना और उनके द्वारा समुचित समाधान हो जानेपर उनके बताये समन्मार्गपर 
चलना आरम्भ कर देना--ऐसा करनेवालोंको महात्माके संगका यथार्थ लाभ तुरन्त 
मिल जाता है। फिर उनका जीवन पलटते देर नहीं लगती। 

मेरे एक सम्मान्य बन्धु सत्संगकी सच्ची भावनासे एक महात्माके पास गये थे। 
वहाँ वे उनके पास विनम्रभावसे रहते तथा अपने एवं दूसरे सज्जनोंके द्वारा किये हुए 
प्रश्नोंके उत्तररूपर्मे और प्रवचनरूपर्मे महात्माजीके श्रीमुखसे जो कुछ सुनते थे, 
उनको लिखते जाते थे। लिखकर महात्माजीको सुना देते थे, कहीं कुछ भूल रही होती 
तो उसे महात्माजीके आदेशानुसार सुधार देते थे। महात्माजीके उन्हीं मंगलमय 
उपदेशोंका संग्रह ' एक महात्माका प्रसाद 'के सूपर्मे पाठकोंकी सेवामें उपस्थित किया 
जा रहा है। मेरा विश्वास है कि इसको मन लगाकर पढ़ने और तदनुसार जीवन 
बनानेका प्रयत्न करनेसे महान्‌ लाभ होगा। मेरे अपने उन बन्धुके स्वभावमें अभूतपूर्व 
परिबर्तन देखनेपर तो मेरी यह धारणा और भी दृढ़ तथा सुनिश्चित हो जाती है। मेरी 
प्रार्थना है कि पाठक इस छोटी-सी कल्याणमयी पुस्तकसे सच्चा लाभ उठाबें। 


गंगा-तट, ऋषिकेश हनुमानप्रसाद पोदार 
आषाढ़ शुक्ल ११। २०१३ वि० “कल्याण '-सम्पादक 


॥ श्रीहरिः ॥ 


विषयानुक्रमणिका 
विषय 


(प्रथम भाग ) 


१- निरन्तर साधनका स्वरूप 
२- चित्त-शुद्धिका उपाय 
३- साधनोपयोगी सिद्धान्त 
४- भावकी शुद्धिसे कर्मकी शुद्धि 
५- अपने दोषाँको देखने और मिटानेकी युक्ति 
६- भगवत्प्रेमकी प्राप्तिका उपाय 
७- अहंता, ममता और कामनाका स्वरूप तथा उनके नाशका 
-उपाय एवं प्रेमकी अभिव्यक्ति 
८- योग, बोध और प्रेम क्रियासाध्य नहीं हैं। वरिवेकका आदर ही 
इनकी प्राप्तिका उपाय है $ 
'' नामजप और स्मरणका भेद तथा प्रेमका महत्तव 
९- सुख-दु:खका कारण किसी वस्तु या प्राणीको न मानना राग- 
द्वेषके नाशका उपाय है। इस व्रिषयमें हितकर मान्यताका वर्णन 
१०- परदोष-दर्शनका और दोषोंके चिन्तनका सर्वथा त्याग करके 
निर्दोषता प्राप्त करनेकी प्रेरणा 
११- साधनर्मे दूसरा बाधा नहीं डाल सकता 
' अपना प्रमाद ही साधनमें बाधक है उसका त्याग 
१! दूसरोंकी आलोचनाका त्याग तथा संसार और शरीरसे 
अपनताका त्याग करके एकमात्र भगवानको ही विश्वासपूर्वक 
अपना माननेकी प्रेरणा 
'' गोपियोके चरित्रसे शिक्षा प्राप्त करना तथा कर्म करनेका तरीका 
' अपने दोषाँको देखने और मिटानेका तरीका 
१२- प्रवृत्ति-निवृत्तिका सदुपयोग और कर्म करनेकी आसक्तिका 
त्याग 
१३- कर्मकी शुद्धिके लिये भाव और संकल्पकी शुद्धि आवश्यक 
”” विश्वास, सम्बन्ध, प्रियता ही स्मरण-चिन्तनमें हेतु है अतः 
इनको भगवानूमें लगाना चाहिये 
'' सत्गुरुषोंके संगका और उसकी लालसाका महत्त्व 
' भगवान्‌की लीलाका रहस्य 

विषय पृष्ठ-संख्या 


१४- सुखभोगकी इच्छाओंके नाशका उपाय-विचार और प्रेम >. डिश 
!” स्वरूपसे जीव और ईश्वर दोनों ही प्रेमी हैं भोगी नहीं 
१५- अपनी उन्नति या प्रसन्नताका हेतु किसी अन्यको न मानना न्न ४५ 
'' भगवानूसे प्रार्थनाका स्वरूप और भगवान्‌की महिमा 
१६- विवेक, विश्वास और प्रेमके आदर और सदुपयोगका वर्णन RR 0 
१७- मनुष्य-शरीरकी महिमा तथा भगवान्‌के साथ एकताका वर्णन ऊ दिए 
१८- मान्यताके अनुसार कर्तव्य-पालनके द्वारा मान्यतासे असंग 

होनेका प्रकार तथा अभिमानसे हानि लन्ड ५५ 


'' मिले हुएके सदुपयोगसे और अप्राप्तकी कामनाके त्यागसे 
वास्तविक आवश्यकताकी पूर्ति 
१९- पशु-पक्षी आदिसे मनुष्य-शरीरकी विशेषता ममक पर 
”” दूसरोंका हित करनेमें अभिमानका त्याग और उसपर डाक- 
पिउनका उदाहरण, व्यवरहारमें क्या भाव रखना चाहिये 
'' चाहके दो भेद; भगवानूके प्रेमकी चाहका महत्त्व 


२०- गुणोंके अभिमानसे हानि और उसके त्यागका महत्त्व FR ६१ 
२१- प्रमाद, आलस्य और अकर्तव्यका तथा व्यर्थ चेष्टाका त्याग 
करके संयमपूर्वक कर्तव्यपरायणता रबर पड 


'! गुणके अभिमानसे गुण दोषमें बदल जाता है; जो लालच 
और भयसे रहित हो वही गुण वास्तविक होता है 
?” साधकको नेता, गुरु, प्रचारक, उपदेशक नहीं बनना चाहिये; 
अपने दोषोंका त्याग करनेके उद्देश्यसे परस्पर विचार-विनिमय 
करना अच्छा है 
४” “साधन-निर्माणकी कसौटी” साधनमें प्रियता और नामजपका महत्त्व ... 


२२- साधनमें उत्साह और व्याकुलता दोनों रहना चाहिये नने ६९ 
!” बुद्धि-बल आदिके सदुपयोगकी प्रक्रिया 
२३- स्वतन्त्र साधनके लिये प्रेरणा और उसका स्वरूप ... ७९१ 
२४- साधनमें रुचि और प्रवृत्ति स्वाभाविक होनी चाहिये; कर्तव्य- 

कर्मको भगवानका काम समझकर करें-इसपर उदाहरण ... ७३ 


'' साधनमें निष्कामभावकी आवश्यकता, परदोषदर्शनका त्याग, 
व्यबहारमें कैसी समता होनी चाहिये उसका वर्णन 


विषय पृष्ठ-संख्या 


२५- माने हुए सम्बन्धका त्याग और प्रभुके साथ विश्वासपूर्वक 
सम्बन्ध जोड़ना; इसपर गोपियोंका उदाहरण 
२६- सबको अपना समझना या किसीको भी अपना न समझना 
'' क्षमाशील होना परम आवश्यक है; भगवान्‌की प्रकृतिसे 
भोगवासनाकी पूर्ति चाहना साधनमें विघ्न है; पतनका कारण 
प्रारब्ध नहीं है 
'' उत्तम जीवनका चित्र 
२७- दोषोंको छिपाना उनका पोषण करना है; दूसरेके दोष देखकर 
अपने दोषोंके दुःखको दबाना भूल है 
'' चित्तकी दशाका अध्ययन करनेकी विधि, सुधारका उपाय 
२८- दोषोंके रहते हुए उनका दुःख न होनेका कारण 
'' चाहकी पूर्तिको सुख माननेसे अनेक प्रकारके दोषाँकी उत्पत्ति 
'' मनुष्यकी वास्तविक माँगा और उसकी पूर्तिका उपाय 
२९- अपनी योग्यता और सामर्थ्यसे अधिक खर्च करना तथा मान- 
बड़ाई आदिके उद्देश्यसे खर्च करना असाधन है और प्राप्त 
योग्यता आदिका सदुपयोग न करना भी असाधन है 
३०- जीवनमें परिवर्तन न होनेका कारण सुख-दु:खके जालमें फैँसे 
रहना है; सम्मिलित कुटुम्बमें हरेक खर्च घरवालोंकी सम्मतिसे 
करना चाहिये 
'' वस्तुकी आवश्यकताका त्याग, भगवानका विशवास और प्रेम 
३१- करने और भोगनेकी आसक्ति और उसके नाशका उपाय 
'' प्रेमका तत्त्व समझानेके लिये किशोरीजीकी प्रेमलीलाका वर्णन 
३२- शरीर और संसारसे सम्बन्ध-विच्छेदका उपाय; जानकारीके 
अनुसार जीवन और मान्यताके अनुसार कर्तव्य-पालन करना 
४” अपने अधिकारका त्याग और दूसरेके अधिकारकी रक्षा, 
“शरीर मैं नहीं हूँ” यह ठीक-ठीक समझना आवश्यक 
३३- सत्संग करनेकी रीति; उसके द्वारा साधन-निर्माण 
' अपने विवेकका आदर; साधनमें नि:सन्देहता 
३४- राग-द्वेषका तथा व्यर्थ चिन्तन और चेष्टाका त्याग 
' घटनाके अर्थको समझनेकी रीति; अपनी गलतीको देखें, 
दूसरोंकी ओर न देखें, वर्तमानके सदुपयोगकी रीति 

३८- प्रेमास्पदके मनरमें मन मिला देना ही प्रेम-प्राप्तिका साधन है; 

४१- सबसे सम्बन्ध होनेका कारण; उसको तोड़नेका और भगवान्‌से 

विषय 

संसारका सम्बन्ध प्रभु-प्रेममें बाधक है; हरेक कर्तव्य सही 
तरीकेसे पूरा करके राग-द्वेषसे रहित होना आवश्यक 
संसारसे सम्बन्ध छोड़कर भगवान्‌को परमदयालु और पतित- 
पावन तथा अपनेको पतित जानकर भगवान्‌से सम्बन्ध 
स्वीकार कर लें 

मनके साथ बालकका-सा व्यवहार करना चाहिये; दोषोंको 
मिटानेकी और निर्दोषता स्थापन करनेकी युक्ति 

भगवानको प्राप्त करना कठिन नहीं है 

बुराईके बदलेमें भलाई करना ही साधुता है; क्रोधसे बड़ी 
हानि होती है 

भगवान्को आवश्यकता सबको है, पर सुखभोगकी चाहके 
कारण वह दबी हुई है अतः: चाहरहित होना जरूरी है 
व्यापारका शुद्ध-स्वरूप नित्य आनन्दकी प्राप्तिका उपाय 
दरिद्रताका कारण लोभ है, उसे मिटानेका उपाय 


व्यापक प्रेम ही वास्तवरमें प्रेम है; प्रेमके स्वरूपका वर्णन 
भावकी शुद्धि ही शुद्धि है, अतः हरेक क्रिया सर्व-हितकारी 
भावसे प्रभुकी प्रसन्नताके लिये करनी चाहिये 

किसीका भी बुरा चाहते रहनेसे प्रेम समभावसे और असीम 
नहीं होता; “बुरा चाहना क्या है” इसका स्पष्टीकरण तथा 
समभावसे असीम प्रेम-प्राप्तिका साधन 
शरीर-जाति-वर्ण-आश्रम-धन-सम्मत्ति आदिके साथ जो माना 

जाना चाहिये; अपने मनकी बात पूरी करनेमें शक्ति नहीं 
लगानी चाहिये 

मोह और प्रेमका भेद; अपनी योग्यता, रुचि और विश्वासके 
अनुसार साधन निर्माण करनेकी युक्ति; भगवानकी महिमापर 
विश्वास; लक्ष्यपर दृष्टि रखनेकी आवश्यकता; असली जीवन- 
का स्वरूप 

जगत्‌से सम्बन्ध होनेका कारण 

अपनी गलतीको समझना आवश्यक; दीनता और अभिमानके 
नाशका उपाय 

पुस्तक-अध्ययनकी अपेक्षा अपने जीवनका अध्ययन परम 
आवश्यक 

विद्या और शिक्षाका भेद 

पुरुषत्वकी व्याख्या और मीराजीकी जीवगोस्वामीजीसे बातचीत 
कान्ताभावका स्वरूप 

साधनमें तत्परता होनेका उपाय और साधनका महत्त्व 
भगवानके नाते किया जानेवाला हरेक कर्म साधन है 

शान्ति मिलनेका उपाय 

भगवान्‌ भक्तसे प्रेम करते हैं 

अपने दोषोंको देखने और मिटानेकी युक्ति 

दूसरोंके दोष देखना साधनर्में विघ्न है 

जानकारीके अनुसार करनेसे सफलता 

क्रियाशक्ति और चिन्तनशक्तिका उपयोग 

अपने अधिकारका त्याग और दूसरेके अधिकारकी रक्षा 
यही कर्तव्य है 

दुःखकी निवृत्तिका उपाय 

मन न रुकनेका कारण और उसे रोकनेका उपाय 

“क्या करना चाहिये 'का विवेचन 

प्रेम-प्राप्तिका साधन--विश्वास और अपनापन 

भावदूष्टि और तात्त्विकदृष्टि 

मन और तनका स्वरूप 

भजन करनेका समय 

बच्चोंको शिक्षा देनेका ढंग 

तीर्थोमे किसको जाना चाहिये, वहाँ कैसा व्यवहार करें 

जगत्‌ खिलौना 
२८- दीनता और अभिमान मिटानेका उपाय ... २४९ 
,' मन विश्वासका यन्त्र है, विश्वास होता है मनके प्रकाशमें 

'' सन्तोष-प्राप्तिका उपाय 
'' गुरुतत्त्वका विवेचन 


»" जीनेकी आशाका त्याग और भगवत्प्राप्तिकी लालसाका महत्त्व 


॥ श्रीहरिः ॥ 


एव्P महात्माव्का प्रस्राव 


[ प्यथ्यम्य भ्यागा ] 


(कुछ दिनों पूर्व हमारे एक सज्जन एक महात्माके पास गये 
थे, वहाँ प्रवचन तथा प्रशनोत्तररूपमें जो कुछ महात्माजीने कहा, उसे 
लिख लिया गया था। उसीको यहाँ क्रमसे दिया जा रहा है।) 

(१) 

साधकके जीवनमें ऐसी प्रतीति नहीं रहनी चाहिये कि अमुक 
समय तो साधनका है और अमुक समय साधनका नहीं है। अमुक 
क्रिया या प्रवृत्ति तो साधन है और अमुक नहीं। उसका तो प्रत्येक 
क्षण और प्रत्येक प्रवृत्ति साधनमय होनी चाहिये । जिसकी समझमें सन 
कुछ भगवानका है, उसका अपना तो केवलमात्र एक भगवानूके सिवा 
और कुछ भी नहीं रहा। फिर उसकी कोई भी प्रवृत्ति भगवानूकी 
सेवासे भिन्न हो ही कैसे सकती है? उसके जीवनका प्रत्येक क्षण 
भगवान्‌की प्रसन्नताके लिये उन्हींकी दी हुई योग्यतासे, उन्हींकी 
सेवामें लगेगा । इसके सिवा दूसरा साधन हो ही क्या सकता है। 

(२) 

(१) बुरे और अनावश्यक संकल्पोंका त्याग ही चित्तशुद्धिका 
पहला उपाय है। 

(क) जिस कामसे किसीका अहित होता हो, तद्क्रिषयक 
संकल्पोंका नाम बुरे संकल्प हैं। 

(ख) जिसका वर्तमानसे सम्बन्ध न हो, जिस संकल्पको पूरा 


९२ एक महात्माका प्रसाद 


करनेकी साधकमें योग्यता या शक्ति न हो, यदि शक्ति या योग्यता 
हो तो भी वर्तमान कालमें उसे पूरा करना आवश्यक न हों या सम्भव 
न हो, ऐसे संकल्पोंका नाम है- अनावश्यक संकल्प। 

इनकी निवृत्तिके बाद जो साधकके मनमें आवश्यक और भले 
संकल्प उठते हैं, उनकी पूर्ति अपने-आप होती है, यह प्राकृत नियम है। 

(२) आवश्यक और भले संकल्योंकी पूर्तिमें भी उस पूर्तिके 
सुखर्मे रस न लेना, किंतु ईश्वरकी अहैतुकी कृपाका अनुभव करते 
हुए उनके प्रेम और विश्वासको पुष्ट करते रहना-यह चित्तशुद्धिका 
दूसरा उपाय है। 

(क) आवश्यक संकल्प उनको कहते हैं, जिनके अनुसार 
साधककी प्रवृत्ति होना स्वाभाविक है और जिनकी पूर्तिका सम्बन्ध 
वर्तमानसे है, जैसे भोजनादि शरीर-सम्बन्धी क्रिया-विषयक संकल्प 
एवं अपनी योग्यताके अनुसार अन्यान्य वर्तमान प्रवृत्तिसे या निवृत्तिसे 
सम्बन्ध रखनेवाले संकल्प । 

(स) भले संकल्प उनको कहते हैं, जिनमें किसीका हित 
प्रसन्नता निहित हो। 

(३) जब कभी साधकको ऐसा प्रतीत होता हो कि मेरे आवश्यक 
और शुभ संकल्पोंकी भी पूर्ति नहीं हो रही है, तो उस समय मनमें 
किसी प्रकारकी खिन्नता या निराशाको स्थान नहीं देना चाहिये, किन्तु 
ऐसा समझना चाहिये कि “प्रभु अब मुझे अपनानेके लिये--मुझे अपना 
प्रेम प्रदान करनेके लिये मेरे मनकी बात पूरी न करके अपने मनकी 
बात पूरी कर रहे हैं।' तथा ऐसे भावसे उन प्रेमास्पदके संकल्पमें अपने 
संकल्पाँको मिलाकर उनकी प्रसन्नतासे और उनकी प्रेमप्राप्तिकी 
आशाभरी उमंगर्मे आनन्दमग्न हो जाना-यह अन्त:ःकरणकी परम 
शुद्धिका अन्तिम साधन है। 


प्रथम भाग ९२३ 


चित्त शुद्ध होनेसे निर्विकल्प स्थिति और सन्देहरहित बोध होता 
है। उस समय साधकके जीवनमें सब प्रकारके दु:खोंकी निवृत्ति तथा 
स्वाधीनता और सामर्थ्य-इनका अनुभव होता है; परन्तु उससे 
होनेवाले सुखमें भी साधकको सन्तुष्ट नहीं होना चाहिये और उसका 
उपभोग भी नहीं करना चाहिये; प्रत्युत उदासीन भावसे उसकी उपेक्षा 
करके भगवानके प्रेम और विश्वासको ही पुष्ट करते रहना चाहिये । 

(३) 

साधकके लिये वही सिद्धान्त सर्वश्रेष्ठ मान्य है, जिसके समझनेमें 
उसे किसी प्रकारका सन्देह न हो और जिसके अनुसार अपना जीवन 
बना त्लेनेमें उसे किसी प्रकारकी कठिनाईका बोध न होता हो। यानी 
वर्तमानमें प्राप्त परिस्थिति और योग्यताके सदुपयोगसे ही जिस 
सिद्धान्तके अनुसार जीवन बना लेना सहज हो । जिसमें निराशाके लिये 
कोई स्थान न हो, उसको सबसे अधिक प्रिय हो तथा जिसमें उसका 
पूर्ण विश्वास हो। जिस साधकके पास न धनका बल है, न शरीरका 
बल है, न बुद्धि-बल है, न इन्द्रिय-बल है, न सदाचार-नल है और 
न जातिका बल है--ऐसा दीन-हीन पतितसे भी पतित मनुष्य जिस 
सिद्धान्तके अनुसार सुगमतासे अपने साध्यको अनायास सहज ही प्राप्त 
कर सकता हो, वही सिद्धान्त सर्वश्रेष्ठ है। जो सिद्धान्त प्राप्त 
योग्यताके सदुपयोगद्वारा साधकको साध्यकी प्राप्ति करा देनेमें समर्थ 
हो, वही उसके लिये वास्तविक सिद्धान्त है। अपने सिद्धान्तका 
अनुसरण करते हुए दूसरोंके सिद्धान्तका आदर करना ही धर्म है; 
क्योंकि धर्म सभी सिद्धान्तोंका समर्थक है। 

(४) 
किसी भी कर्मकी शुद्धिके लिये यह जानना परमावश्यक है कि 

उसका उद्गमस्थान क्या है अर्थात्‌ कर्मकी उत्पत्ति कहाँसे/होती है? 
विचार करनेपर मालूम होगा कि कर्ताके भाव और संकल्पसे कर्म 
बनता है अर्थात्‌ पहले कर्ता किसी भावसे भावित होकर स्वयं कुछ 
बनता है, तब उसके अनुसार संकल्प और कर्मकी उत्पत्ति होती 
है। जब मनुष्य कोई अच्छा काम करनेमें प्रवृत्त होता है, तन पहले 
स्वयं अच्छा बनता है। वैसे ही जब किसी बुरे काममें प्रवृत्त होता 
है, तब पहले स्वयं बुरा बनता है। जैसे चोर बनकर चोरी करता 
है, भोगी बनकर भोग करता है, सेवक बनकर सेवा करता है इत्यादि । 
अतः यह सिद्ध हुआ कि क्रियाकी शुद्धिके लिये साधकको पहले 
अपने अहंभावको शुद्ध करना परम आवश्यक है; क्योंकि कारणकी 
शुद्धिकि निना कार्यकी वास्तविक और स्थायी शुद्धि नहीं होती। 
इसलिये साधकको चाहिये कि वह अपनी मान्यताको पहले स्थिर 
और शुद्ध बनावे, व्रिकल्परहित--यह निश्चय करे कि मैं भगवानका 
हूँ। यह भाव निश्चित होनेपर अपने-आप उन्हीं कामोंको करनेके 
संकल्प उठेंगे, जो भगवानको प्रिय हैं, जो भगवान्‌की प्रसन्नताके 
लिये करने आवश्यक हैं। इस प्रकार भाव, संकल्प और कर्मकी 
शुद्धि सुगमतापूर्वक अपने-आप हो सकती है। साधक जिस वर्ण, 
आश्रम, परिस्थितिमें रहता हो उसे तो भगवानूकी नाट्यशालाका स्वाँग 
समझे और उस स्वाँगके अनुसार जब जो कर्म करना आवश्यक 
हो उसे खूब उत्साह, सावधानी और प्रसन्नतापूर्वक करता रहे, परंतु 
उस अभिनयको अपना जीवन न माने अर्थात्‌ उसमें जीवन-बुद्ि, 
सद्भाव न रखे। ऐसा होनेसे अभिनयके रूपमें होनेवाली प्रवृत्तियोंका 
राग अंकित नहीं होगा, जिससे निर्वासना आ जायगी और प्रत्येक 
प्रवृत्तिके अन्तमें स्वाभाविक ही प्रेमास्पदके प्रेमकी प्रतीक्षा उदय 
होगी; क्योंकि अभिनयकालमें यह भावना जाग्रत्‌ रहती है कि हमारे 

हिस्सेमें आया हुआ अभिनय ठीक-ठीक पूरा हो जानेपर हमारे 
प्रेमास्पद हमें जरूर अपनायेंगे, हमसे प्रेम करेंगे। प्रेमास्पदकी ओरसे 
मिले हुए अभिनयसे छिपे हुए रागकी निवृत्ति होती है। रागका अन्त 
होते ही अनुरागकी गंगा स्वत: लहराने लगती है--यह सभी प्रेमियोंका 
अनुभव है। अभिनय करते समय इस बातको कभी न भूले कि मैं 
उनका हूँ, जो इस लीलास्थलीरूप जगत्के स्वामी हैं। अत: मैं जो कुछ 
कर रहा हूँ या मुझे जो कुछ करना है--वह उन्हींकी प्रसन्नताके लिये 
करना है और इस अभिनयको प्रभु देख रहे हैं। 

अहंभावकी शुद्धिके बिना यदि कोई मनुष्य कर्मकी शुद्धिके लिये 
प्रयत्न करता है तो वह कोशिश करनेपर भी कर्मको शुद्ध नहीं बना 
सकता; क्योंकि जहाँ कर्मकी उत्पत्ति होती है, जो उसका कारण है, 
उसकी शुद्धिके बिना कर्मकी शुद्धि सम्भव नहीं है।* 

(५) 

साधकको चाहिये कि प्राप्त विवेकके द्वारा अपने मनकी दशाका 
भलीभाँति निरीक्षण करे कि उसकी आन्तरिक रुचि क्या है, उसमें 
कौन-कौन-सी आसक्ति (राग) छिपी है। इस प्रकार मनके अन्तस्तल्लमें 
रुचि और रागके रूपमें छिपे हुए अपने दोषोंको देख लेनेपर वे दोष 
अपने-आप नष्ट हो जाते हैं और चित्त शुद्ध हो जाता है, यह प्राकृतिक 


* अपि चेत्सुदुराचारो भजते मामनन्यभाक्‌ । 

साधुरेव स मन्तव्यः सम्यग्व्यनसितो हि सः॥ 
(९। ३०) 
गीताके इस श्लोकसे भी यही भाव निकलता है; क्योंकि भगवानने इसमें साधकके 
निश्चयकी महिमाका ही वर्णन किया है। भगवानका यह कहना कि जो मेरा अनन्य भक्त 
होकर मुझे भजता है, वह यदि अत्यन्त दुराचारी भी हो तो भी उसे साधु ही समझना 

नियम है। जबतक साधक गुरुजनों और शास्त्रोँद्वारा सुनकर अपने 
दोषोंको दोष समझता है-उनको सद्गुणोंकी भावनासे दबाता रहता 
है, तबतक चे एक बार दब तो जाते हैं; पर उनका समूल नाश नहीं 
होता। अतः पुनः मौका पाकर समयपर वे घोररूपमें भड़क उठते हैं, 
किंतु प्रत्यक्षरूपसे देख लेनेके बाद दोषाँका मूलसहित नाश हो जाता 
है। यद्यपि साधक बुद्धिजन्य क्रिवेकद्वारा दोषोंको दोषरूपमें समझता 
है, उनको छोड़ना भी चाहता है। उसी प्रकार सद्गुणोंको भी समझता 
है, तथा उनको धारण भी करना चाहता है; परंतु जबतक हृदय और 
विवेककी एकता नहीं हो जाती, मनको उन दोषोंमें रस आता रहता 
है और गुणोंके रसका अनुभव नहीं होता, तबतक दोषोंका त्याग और 
गुणोंका संग्रह नहीं होता। अतः साधकको चाहिये कि वह प्राप्त 
विवेकके द्वारा गहराईसे अपने दोषोंका निरीक्षण करके विवेक और 
हदयकी एकता स्थापित करे अर्थात्‌ मन और बुद्धिमें जो दूरी है, उसे 
मिटाकर मनको बुद्धिमें क्रिलीन कर दे। ऐसा होनेसे दोषोंकी उत्पत्ति 
नहीं होगी और गुणोंका अभिमान नहीं होगा। तब बुद्धि अपने-आप 
सम और स्थिर हो जायगी। 
(६) 

साधकको चाहिये कि अपने मनको पुनर्जन्म और नरकादिका या 
अन्य किसी प्रकारका भय दिखाकर या लालच देकर उसकी रुचिको 
दबावे नहीं; किंतु प्राप्त व्रिवेकके द्वारा उसकी रुचिका निरीक्षण करता 
रहे। ऐसा करनेसे मनकी दशाका ज्ञान सहजमें ही हो सकेगा और उस 
चाहिये; क्योंकि उसका निश्चय बड़ा अच्छा है, उसने जो यह निश्चय कर लिया 


कि मैं भगवानका भक्त हूँ। यह निश्चय उसको शीघ्र ही धर्मात्मा-सदाचारी बना 
देगा--वह भाव इसके अगले श्लोकमें स्पष्ट है। 


प्रथम भाग ९७ 


रुके अनुसार आचरण करनेपर भी जब मनके उद्देश्यकी पूर्ति नहीं 
होगी, तब वह सुगमतासे उस रुचिका परिवर्तन स्वीकार कर लेगा। 
ऐसा करनेसे स्वाभाविक ही मनमें यह रुचि उत्पन्न होगी कि मुझे ऐसा 
सुख मिले जो सदा बना रहे, जो कभी घटे नहीं और जिसमें दुःखका 
मिश्रण न हो। इस रुचिके अनुसार जब उसे संसारके किसी भी 
भोगमें किसी भी परिस्थिति-अवस्थामें वैसा सुख नहीं मिलेगा, जब 
वह सब ओरसे भटककर थक जायगा, तब मनकी रुचि और बुद्धिके 
विवेककी एकता हो जायगी अर्थात्‌ मनमें यह विश्वास हो जायगा कि 
भगवान्‌के समान किसी प्रकार भी कोई सुन्दर नहीं है- समस्त 
सुन्दरताके केन्द्र वे ही हैं; समस्त जगतूकी सुन्दरता उनके सौन्दर्यके 
किसी एक अंशका प्रतिनिम्बमात्र है; भगवान्के समान प्यार करनेवाला, 
प्रेमके तत्त्वको जाननेवाला भी दूसरा कोई नहीं है तथा बिना ही कारण 
दया करनेवाले भी वे ही हैं, उनके जैसा दूसरा कोई है ही नहीं 
तन मन अपने-आप उनकी ओर लगेगा। 

वर्तमान कालमें जो साधकको ऐसी प्रतीति होती है कि “क्या 
किया जाय, मन भगवानूमें लगता नहीं, भगवानूकी ओर मन खिचता 
नहीं ।' फिर ठीक उसका उलटा हो जायगा। मन हटानेसे भी भगवानूसे 
नहीं हटेगा। गोपियोँके चरित्रसे यह भाव ठीक समझमें आ जाता है। 
वे एक-दूसरीसे कया कहती हैं-यही न कि “सखी ! क्या करूँ, जबसे 
इन आँखोंने उस मोहिनी मूर्तिको देख लिया, तबसे मेरी आँखें, मेरा 
मन मेरे नहीं रहे। वह उसे छोड़कर अन्य किसी ओर लगते ही नहीं।' 

इस प्रकार हदय और विवेकको एकता हो जानेपर बुद्धि सम और 
स्थिर हो जाती है। तब साधकका अहंभाव गलकर प्रेमास्पदके प्रेमकी 
लालसाके रूपमें बदल जाता है। उस समय अहंभाव और प्रेमकी 

लालसाके भेदकी उपलब्धि नहीं होती। दोनों एक हो ज़ाते हैं एवं 
प्रेमास्पद और उनके प्रेमकी लालसाके सिवा कुछ भी हीं रहता। 
(७) 

ध्यान रहे कि शरीरके दोषोंका दर्शन करना, उनका 'चिन्तन करना 
नहीं है। दोषोंका चिन्तन तो साधनमें विघ्नरूप है, आसक्तिको पुष्ट 
करनेवाला है। अत: साधकको चाहिये कि शरीरकी आदि, मध्य, 
अन्तिम अवस्थापर तात्त्विक विचार करके उसकी वास्तविकताको 
देखे । उसका या उसके दोषोंका चिन्तन न करे। इस प्रकार जन साधक 
प्राप्त विवेकके द्वारा शरीरके वास्तविक स्वरूपका दर्शन कर लेता है, 
तब शरीरकी सत्यता और सुन्दरता मिट जाती है। उसके मिटते ही 
कामका आन्त हो जाता है। फिर अनन्त और नित्य सौन्दर्यके निधान 
परम प्रेमास्पद प्रभुसे मिलनेकी लालसा जाग्रत्‌ हो जाती है। 

साधकको विचार करना चाहिये कि शरीरमें सुन्दरता, नित्यता 
और प्रियताकी प्रतीति क्यों होती है? इसका कारण क्या है? विचार 
करनेपर मालूम होगा कि अविचार अर्थात्‌ विचारकी कमी ही इसका 
कारण है। साधकका अपना स्वरूप नित्य चेतन और आनन्दमय है। 
इसलिये वह जिसके साथ अपनेको मिलाकर उसमें अहंभाव कर लेता 
है, उसीमें उसे नित्यता और चेतनाका भास होने लगता है और वह 
तबतक रहता है, जबतक साधक प्राप्त विवेकके द्वारा उसपर विचार 
नहीं करता अर्थात्‌ अपनी जानकारीका निरादर करता रहता है। 

्रास्तवमें जो जिसका सजातीय है, उसीसे उसकी एकता अर्थात्‌ 
वास्तविक सम्बन्ध है। अपने क्रिजातीयसे कभी भी किसीकी एकता 
या सम्बन्ध नहीं होता, तथापि शारीर, जो कि अपना सजातीय नहीं है, 
उसे ही अज्ञानवश सजातीय मानकर मनुष्य उससे अपनी एकता और 

सम्बन्ध मानने लग जाता है। इसीका नाम अविचार है और यही 
समस्त अनर्थोंका मूल है। 

यह सभी मनुष्योंकी स्वाभाविक जानकारी है कि शरीर मैं नहीं 
हूँ। बोलचालमें भी वह कहता है कि यह मेरा हाथ है, यह पैर है, 
यह आँख है, यह मन है, यह बुद्धि है इत्यादि। कोई भी ऐसा नहीं 
कहता कि मैं हाथ हूँ, मैं आँख हूँ, तथापि ऐसी मान्यता बन गयी 
है कि शरीर मैं हूँ। मैं शरीर नहीं हूँ ऐसा अनुभव सजग नहीं रहता। 
यही कारण है कि वह शरीरके सुख-दुःखसे अपनेको सुर्री-दुःस्त्री 
मानता है। अतएव यह अनित्य, क्षणभंगुर एवं गन्दा शरीर नित्य एवं 
सुन्दर भासने लग गया है। इसमें और इसके सम्बन्धियोंमें अपनत्वका 
सम्बन्ध हो जानेके कारण उनमें प्रियताका भास होता है, इसीको 
“काम” कहते हैं। इसीका विस्तार नाना भोग-सामग्रियोंको, उनके 
भोगनेकी शक्तिको और उसके उपयुक्त परिस्थितियोँको प्राप्त करनेकी 
इच्छाएँ हैं। प्रकृतिका यह नियम है कि इच्छाओंके अनुसार मनुष्यकी 
प्रवृत्ति तो होती है पर उस प्रवृत्तिके अन्तमें प्राप्ति कुछ भी नहीं होती । 
इच्छाओंको मनुष्य मिटा तो सकता है पर उनकी पूर्ति नहीं कर 
सकता । भोगोंके उपभोगसे होता क्या है? उनके भोगनेकी शक्तिका 
हास और भोग-वासनाकी उत्तरोत्तर वुद्धि। जिसके कारण अभावका 
अनुभव कभी नहीं मिटता और कहीं भी सुख-शान्तिकी उपलब्धि 
नहीं होती । 

साधकको चाहिये कि उसे जो स्वत: जानकारी प्राप्त है, उसका 
आदर करे, उसका सदुपयोग करे, उसके द्वारा यह निश्चय करे कि न 
तो यह शरीर मैं हूँ और न यह मेरा है। जब यही मेरा नहीं है, तब 
इससे सम्बन्ध रखनेवाले इसीके सजातीय अन्य पदार्थ तो मेरे हो ही 
कैसे सकते हैं ? यह निश्चय होते ही सब प्रकारकी इच्छाएँ अपने-आप 

निवृत्त हो जाती हैं। अन्तःकरण शुद्ध, शान्त और स्थिर हो जाता है। 
फिर यह निश्चय करनेमें कोई कठिनाई नहीं होती कि मेरे तो केवल 
भगवान्‌ हैं; क्योंकि मैं उन्हींका हूँ। मेरी और उनकी सजातीयता है। 
स्वभावसे ही मैं उनका प्रिय हूँ, वे मेरे प्रेमास्पद हैं। जिस समय में 
उनके और अपने सम्बन्धको भूला हुआ हूँ-उस समय भी मेरा और 
उनका जो नित्य सम्बन्ध है--वह तो है ही। उसका कभी विच्छेद नहीं 
होता। यह विश्वास दृढ़ हो जानेपर तत्काल साधकके हृदयमें उन 
परम सुहृद्‌, परम प्रेमास्पद अपने प्रभुसे मिलनेको उत्कट लालसा 
जाग्रत्‌ हो उठती है। उसकी पूर्ति होनेपर भी वह मिटती नहीं, बल्कि 
नित्य नूतन बनी रहती है। 

भगवत्प्रेम किसी भी कर्मका फल या क्रिया-साध्य वस्तु नहीं है। 
उसके लिये कालान्तरकी प्रतीक्षा करना भूल है। भगवानूसे और उनके 
प्रेमसे साधकका देश, काल, अवस्थाविषयक किसी प्रकारका भी 
व्यवधान अथवा दूरी नहीं है। उपर्युक्त प्रकारसे सब प्रकारकी इच्छाएँ 
मिट जानेपर योग और बोधकी प्राप्ति हो जाती है, तब भगवत्प्रेमका 
प्राकट्य और भगवानका सान्निध्य स्वत: ही बिना किसी प्रयत्नके 
अपने-आप होता है। 

जीवकी सबसे बड़ी भूल यही है कि वह अपनी स्वाभाविक 
जानकारीका आदर नहीं करता, उसकी अवहेलना करके उसके विरुद्ध 
आचरण करता है। इस भूलको साधक मिटा सके तो भगवान्‌ और 
उनके प्रेमकी प्राप्तिमें क्रिलम्ब न हो। इसका सम्बन्ध वर्तमानसे है। इसे 
भविष्यके लिये छोड़ना ही प्रमाद करना है। 

शास्त्रोर्मे जो यह कहा है कि साधन करते-करते कालान्तरमें 
चित्तकी शुद्धि और उसका परिणाम योग, बोध एवं प्रभु-प्रेमकी प्राप्त 

होती है, यह कहना केवल उसी अंशमें ठीक है कि साधक कहीं 
सफलतामें विलम्ब देखकर निराश न हो जाय। वास्तवे विलम्बका 
कारण है अपनी जानकारीका अनादर करना; क्योंकि उसके बादका 
सारा काम तो भगवान्‌की अहैतुकी कृपासे अपने-आप पहलेसे ही बना 
रहता है। उसके लिये प्रयत्न अपेक्षित नहीं है। जानकारीके आदरका 
परिणाम है-—पूर्ण वैराग्य । वैराग्यकी पूर्णता ही योग तथा बोध है। अबाध 
और भोगका हेतु राग ही है। बोधकी पूर्णतामें ही प्रेम निहित है। 
(६८32 

ध्यान रहे कि योग, बोध और प्रेम क्रियासाध्य नहीं हैं। किसी 
क्रियाके फलरूपमें इनकी प्राप्ति नहीं होती; क्योंकि क्रियाका जन्म 
कर्ता-भावसे होता है। कर्ता-भाव शरीरमें मैं-भाव होनेपर ही होता है 
एवं शरीरमें मैं-भाव अविचारके कारण होता है। जहाँ अविचार है अर्थात्‌ 
विवेकका आदर नहीं है--वहाँ योग, बोध, प्रेम कैसे हो सकते हैं? 

यह निश्चित नियम है कि प्राप्त विवेकका आदर करनेपर अर्थात्‌ 
उसका सदुपयोग करनेपर जब इन्द्रियजनित ज्ञानपर बुद्धिकी विजय हो 
जाती है, तब अन्त:करण सर्वथा शुद्ध हो जाता है। उस समय शरीरमें 
अहंता-ममता न रहनेके कारण कर्तापन और भोक्तापन भी नहीं रहता। 
जब सब प्रकारके राग और वासनाओंका समूल नाश हो जाता है तब 
वृत्तिनिरोधरूप योग अपने-आप सिद्ध हो जाता है। उसके होनेपर 
विकल्परहित बोध अपने-आप प्रकट होता है, यह नियम है। ऐसी 
परिस्थितिमें भगवत्प्रेमकी लालसा जाग्रत होती है और हृदयमें प्रेमकी 
गंगा लहराने लगती है। जिसका कभी अन्त नहीं होता है--नित्य नया 
प्रेम बना रहता है। 

साधकका पुरुषार्थ यहींतक है कि वह अपने अन्त:करणमें सब 

प्रकारकी भोगवासनाओंका अन्त करके उसे शुद्ध कर ले, उसके 
पश्चात्‌ उसे कोई प्रयत्न कर्तव्य नहीं रहता। 

अपने प्रेमास्पदका स्मरण या चिन्तन कर्म नहीं है; क्योंकि वह 
अपने-आप होता है। उसमें कर्तापनका अस्तित्व नहीं रहता। 

नाम-जप और स्मरणमें यही अन्तर है कि जप तो प्रेमकी 
उपलब्धिके लिये कर्ता-भावपूर्वक किया जाता है। उसमें क्रियाकी 
अधिकता और भावकी न्यूनता रहती है; किन्तु स्मरण-चिन्तन तो 
प्रेमास्पदके विरहमें अपने-आप होता है। 

जो ध्यान या चिन्तन भगवानके गुण, नाम, लीला आदिका महत्त्व 
सुनकर किसी प्रकारके रूप, आकृति या भावके धारणापूर्वक 
कर्तापनके सहित किया जाता है, वह अन्तःकरणके शुद्धिका हेतु और 
भगवानूमें प्रेम-विश्वास उत्पन्न करनेवाला है, इसलिये वह भक्तिका ही 
एक अंग है; परन्तु उसके साथ जबतक कर्तापनका सम्बन्ध है, तबतक 
उसमें व्यवधान अनिवार्य है। वह सर्वथा निरन्तर नहीं हो सकता। 

जो स्मरण-चिन्तन प्रेमास्पदके वियोगमें--उनकी विरह-व्याकुलतामें 
होता है--उसमें व्यवधान नहीं होता; क्योंकि उसमें कर्तापन और 
भोक्तापनका अस्तित्व नहीं रहता, एकमात्र प्रेम-ही-प्रेम रह जाता है। 
उस समय साधकका शरीरसे सम्बन्ध नहीं रहता। इसलिये वह 
क्रियासाध्य नहीं है। 

जो कुछ कर्तापनके भावसे किया जाता है, उसका फल तत्काल 
नहीं मिलता, कालान्तरमें मिलता है। भगवत्प्राप्ति और उनका प्रेम 
वर्तमानमें मिलता है। इसमें कालान्तरकी अपेक्षा नहीं। इससे भी यही 
सिद्ध होता है कि वह प्रयत्नसाध्य नहीं है। 

जब साधक अपने-आपको सर्वथा भगवानूके समर्पण करके 

उन्हींपर निर्भर हो जाता है, तब उसका कर्तापन सर्वथा गल जाता है। 
करनेकी वासनाका अन्त हो जाता है। उसकी अभिलाषा भगवानकी 
अकारण कृपासे अपने-आप पूर्ण होती है। हृदय प्रेमसे छका रहता है। 
करनेके द्वारा जो कुछ मिला है, उसके रागकी निवृत्ति हो जाती है और 
जो वर्तमानमें सर्वदा सर्वत्र बिद्यमान है, उसके विश्वासपर चित्त शुद्ध 
हो जाता है। 

जो सचमुच नित्य वर्तमान है, वह (परमेश्वर) अपनेको और जो 
सदा-सर्वदा नहीं है-उसको भी प्रकाशित करता है। पर “है! 
( परमात्मा )-की प्रीति-जो वास्तवमें नहीं है, उसकी निवृत्तिमें और 
जो है उस (परमात्मा)-की प्राप्तिमें समर्थ है। इसलिये भगवत्प्रीतिका 
महत्त्व भगवान्‌से भी अधिक है। अतएव भगवद्‌्विश्वासी साधकोंको 
भगवत्प्रीति और विश्वासको सर्वदा सुरक्षित रखना चाहिये। 

(९) 

किसी भी कर्मके फलरूपमें प्राप्त परिस्थिति और भोगसमुदायमें 
राग नहीं करना चाहिये; क्योंकि जिस प्राप्त पदार्थमें मनुष्यका राग 
होता है, उसी जातिके आप्राप्त पदार्थोका चिन्तन होता है तथा उनके 
संस्कार अंकित होकर वासनाका रूप धारण कर लेते हैं। उससे 
अन्तःकरण मलिन होता रहता है। 

राग यानी आसक्ति, द्वेष यानी वैरभाव--इन दोनोंका समूल नाश 
करनेके लिये साधकको चाहिये कि इन्द्रिय-ज्ञानके अनुसार अनुकूल 
और प्रतिकूल प्रतीत होनेवाली परिस्थितियोंकी प्राप्तिमें जो सुख और 
दु:ख होता है, उनमें किसी दूसरेको कारण न समझे। दूसरे 
व्यक्तियाँको, क्षुद्र जीवोंको या पदार्थोंको सुख-दुःखका कारण मान 
लेनेपर उनमें आसक्ति और वैरभाव होना अनिवार्य है। जबतक 

मनुष्यका किसी व्यक्तिमें या पदार्थमें राग-द्वेष विद्यमान रहता है, 
तबतक चित्त शुद्ध नहीं होता। उसके मनमें अनावश्यक संकल्प और 
व्यर्थ चिन्तन होता रहता है। 

वास्तवमें यदि देखा जाय तो सुख-दु:खमें दूसरा व्यक्ति, प्राणी या 
पदार्थ हेतु हैं भी नहीं। कोई पूछे कि कौन हेतु है, तो इस विषयकी 
मान्यता तीन भागोंमें बाँटी जा सकती है-- 

(१) यह कि पूर्वकृत अच्छे और बुरे कर्मोके फलरूपमें ही 
समस्त प्राणियोंको अनुकूल और प्रतिकूल भोग प्राप्त होते हैं। दूसरा 
कोई कारण नहीं है। यह मान्यता तो उन मनुष्योंकी होती है, जो 
देहाभिमानी और कर्मासक्त हैं। अपनी इस मान्यताके अनुसार उनका 
बुरे कामोंको छोड़कर, अच्छे कामोंमें प्रवृत्त होनेका निश्चय दृढ़ होता 
है, जो उनको उन्नतिशील बनानेमें सहायक होता है। इसलिये यह 
मान्यता भी एक प्रकारसे अच्छी है। 

(२) सुख और दु:खकी प्राप्तिका कारण एकमात्र मनुष्यकी प्रमाद 
अर्थात्‌ प्राप्त विवेकका आदर न करना यानी उसका सदुपयोग न करना 
ही है, दूसरा कुछ नहीं; क्योंकि क्रिचारवान्‌ साधकको जब किसी 
प्रकारकी शारीरिक या मानसिक प्रतिकूलता प्राप्त होती है, तब वह 
उससे दु:खी नहीं होता, बल्कि यह समझकर प्रसन्न रहता है कि 
प्रतिकूलता ही मनुष्यके जीवनको उन्नत करनेवाली है। जिसके जीवनमें 
प्रतिकूलताका अनुभव नहीं होता, उसकी उन्नतिकी ओर प्रगति नहीं 
होती । यदि प्रतिकूल परिस्थिति पैदा न होती तो शरीर और संसारसे 
अहंता-ममताका दूर होना प्रायः सम्भव ही नहीं था। अतः प्रतिकूल 
परिस्थिति तो शरीर और संसारसे अलग करनेवाली है। जब शरीरमें 
अहंभाव और उससे सम्बन्धित जगत्में मेरापन न रहे, तब कोई भी 

परिस्थिति मनुष्यको सुख या दुःख देनेवाली हो ही नहीं सकती। यह 
मान्यता उन विचारशील साधकोंकी होती है, जो एकमात्र प्रमादको ही 
अहंता-ममताका हेतु समझकर अपने प्राप्त विवेकका आदर करनेवाले हैं। 

(३) तीसरी मान्यता हर-एक परिस्थितिमें सर्वत्र और सर्वदा 
भगवानको कुपाका दर्शन करनेवाले, भगवानूपर निर्भर परमविश्वासी 
भक्तोंकी होती है। वे अनुकूल परिंस्थितिमें तो इस भावनासे भगवान्‌की 
अहैलुकी कृपाका अनुभव करके उनके प्रेममें विभोर हो जाते हैं कि 
वे परम सुहद्‌ प्रभु मेरी हर-एक आवश्यकताका कितना अधिक ध्यान 
रखते हैं। मुझ-जैसे अधम प्राणीपर भगवानूकी कितनी दया है, जो 
अपनी सेवा कराकर मुझे अपना प्रेम प्रदान करनेके लिये यह सामग्री 
और इनके उपयोगकी योग्यता दी है एं प्रतिकूल परिस्थिति प्राप्त 
होनेपर वे यह सोचते हैं कि इस शरीरमें और संसारमें जो मैंने 
प्रमादबश सुख मान लिया था, जिसके कारण मैं अपने परम सुहृद्‌ 
प्रभुसे विमुख हो रहा था, उस शरीर और संसारसे विमुख करके 
अपनी ओर आकर्षित करनेके लिये भगवानूने कुपापूर्वक यह 
परिस्थिति दी है। भगवानकी कैसी अनुपम दया है कि वे अपने 
दासको हर समय हर-एक प्रकारसे अपना प्रेम प्रदान करनेके लिये 
उत्सुक रहते हैं। इस प्रकार प्रभुको कृपाका अनुभव करता हुआ उनके 
प्रेममें व्रिभोर होता रहता है। 

उपर्युक्त तीनों प्रकारको ही मान्यता अपने-अपने अधिकारके 
अनुसार प्राणीको उन्नतिशील बनाती है। इसके विपरीत जो दूसरे 
प्राणियोंको या पदार्थोंको अपने सुख और दुःखका हेतु मानता है, 
उसका सन प्रकारसे पतन होता है; क्योंकि जिस प्राणी या पदार्थको 
मनुष्य अपने सुखमें हेतु मान लेता है, उसमें उसका राग हो जाता है 
और जिसको दुःखका हेतु मानता है, उससे द्वेष हो जाता है। ये राग 

और द्वेष मनुष्यको उन प्राणी-पदार्थोके चिन्तनमें लगाकर मनको 
मल्िन और विक्षिप्त कर देते हैं। अत: उसको किसी भी समय शान्ति 
नहीं मिलती । 

जब साधकका किसी प्राणीमें वैरभाव-द्वेष नहीं रहता, तब सनमें 
समानभावसे प्रेम हो जाता है। आसक्ति और स्वार्थको लेकर जो 
प्राणियोंमें प्रियता होती है वह प्रेम नहीं है, बह तो मोह है। अत: वह 
प्रियता, जिस-जिस व्यक्ति या पदार्थमें ममता होती है, वहीं होती है। 
विभु नहीं होती। उसमें द्वेषका अभाव नहीं होता। परन्तु जो द्वेषका 
समूल नाश होनेपर समभावसे सबमें प्रेम होता है, वह विशुद्ध प्रेम है। 
उसमें किसीसे कुछ लेना नहीं रहता। अत: वह प्रेम देखनेमें प्राणियोंके 
साथ होनेपर भी वास्तवमें भगवानूमें ही है। 

शास्त्रोमें जो सुख-दु:खको समान समझनेकी बात कही जाती है, 
उसका भी यही भाव मालूम होता है कि दोनोंका एक ही नतीजा हो। 
परिणाममें भेद न हो। उपर्युक्त प्रकारसे जब साधक सुख-दु:खका 
कारण दूसरेको न मानकर प्रारब्धको या प्रमादको अथवा भगवानूकी 
अहैतुकी कृपाको मान लेता है, तब उसका दोनों प्रकारकी परिस्थितियों में 
भेद-भाव नहीं रहता। उसके लिये अनुकूल परिस्थितिके समान ही 
प्रतिकूल परिस्थिति भी प्रसन्नता और विकासका कारण बन जाती है। 
साधक भोगसे योगकी ओर, मृत्युसे अमरताकी ओर तथा राग-द्वेषसे 
त्याग और प्रेमकी ओर आकर्षित हो जाता है। 

उपर्युक्त भावनासे सुख “उदार” बनानेमें और दु:ख 'विरक्त' 

बनानेमें समर्थ है, जिससे प्राणीका हित ही होता है। जो प्राणी सुख 
मिलनेपर उसके उपभोगमें लोलुप हो जाता है और दु:ख आनेपर 
भयभीत हो जाता है, वह बेचारा सुख-दु:खका सदुपयोग नहीं कर 

पाता, जिसका न करना वास्तवमें अवनतिका मूल है। 

सुख-दुःखे साधन-बुद्धि करके उनका उपर्युक्त प्रकारसे उपयोग 
करना साधकके लिये परम आवश्यक है। सुख-दुःखके उपयोगयुक्त 
जीवनको जीवन मान लेना भूल है। जीवन तो वास्तवमें वह है, 
जिसका अनुभव सुख-दु:खसे रहित होनेपर होता है। 

(१०) 

साधकको चाहिये कि वह दोष-दर्शनको सर्वथा त्याग दे, क्योंकि 
दोष करनेकी अपेक्षा दोषोंका चिन्तन अधिक पतन करनेवाला है। 
दोषोंको क्रियारूपमें करनेमें तो बहुत कठिनाइयोंका सामना करना 
पड़ता है, परन्तु दोषोंके चिन्तनमें किसी प्रकारकी कठिनाई नहीं प्रतीत 
होती । इस कारण उनके चिन्तनमें रस लेनेकी आदत स्व्ाभाविक-सी 
हो जाती है। 

इस आदतका त्याग करनेके लिये साधकको अपने दोष देखनेकी 
आदत डालनी चाहिये । जितनी गहराईसे वह अपने दोष देखेगा, उतना 
ही उसको अपने दोषोंका अधिक भास होगा एवं जैसे-जैसे वह उन 
दोषोंको सचमुच दोष मानता जायगा--वे उससे दूर होते चले जायँगे । 
मनुष्य यह समझकर भी कि मुझमें अमुक दोष है, किसी-न-किसी 
अंशमें उसमें रस लेता रहता है और उसमें गुण-बुद्धि कर लेता है। 
यही कारण है कि अपनेमें जिस दोषको मनुष्य स्वीकार करता है, उसे 
भी छोड़ता नहीं । उससे चिपका रहता है। अत: साधकको चाहिये कि 
अपने दोषको गहराईसे देखे और विचारपूर्वक उसे छोड्नेका दुढ़ 
संकल्प करे। जो भूल अपनी समझमें आ जाय, उसको पुन: नहीं 
दोहरावे। ऐसा करनेसे साधकका जीवन बहुत शीघ्र परिवर्तित हो 
सकता है। अपने दोषोंको देखकर उनका त्याग कर देना ही लाभप्रद 
है। उनका चिन्तन करना नहीं; क्योंकि चिन्तन करनेसे उनका राग नहीं 

मिटता। मनुष्यका जीवन सर्वथा दोषयुक्त नहीं होता, उसमें गुण भी रहता 
ही है; परन्तु उस गुणमें जो अभिमान है, वह भी दोष ही है। अतः 
साधकको गुणोंके अभिमानका भी त्याग कर देना चाहिये। दोषोंकी 
उत्पत्ति न हो और गुणोंका अभिमान न हो, यही वास्तविक निर्दोषता है। 
(११) 

प्राणीके अन्त:करणमें जिन दोषोंके कारण अशुद्धि या मलिनता 
है, वे दोष कहीं बाहरसे आये हुए नहीं हैं, स्वयं उसीके बनाये हुए 
हैं। अत: उनको निकालकर अन्त:ःकरणको शुद्ध बनानेमें यह सर्वथा 
स्वतन्त्र है। 

मनुष्य सोचता है और कहता है कि 'मेरे प्रारब्ध ही कुछ ऐसे हैं 
जो मुझे भगवान्‌की ओर नहीं लगने देते, मुझपर भगवानकी कृपा नहीं 
है। आजकल समय बहुत खराब है। सत्संग नहीं है। आसपासका 
वातावरण अच्छा नहीं है। शरीर ठीक नहीं रहता। परिवारका सहयोग 
नहीं है। अच्छा गुरु नहीं मिला। परिस्थिति अनुकूल नहीं है। एकान्त 
नहीं मिलता। समय नहीं मिलता’ आदि, इसी प्रकारके अनेक 
कारणोंको वह दूँढ़ लेता है, जो उसे अपने आध्यात्मिक व्रिकासमें 
रुकावट डालनेवाले प्रतीत होते हैं। और इस मिथ्या धारणासे या तो 
वह अपनी उन्नतिसे निराश हो जाता है या इस प्रकारका सन्तोष कर 
लेता है कि भगवानूकी जैसी इच्छा, वे जब कृपा करेंगे, तभी उन्नति 
होगी । परन्तु वह अपनी असावधानी तथा भूलकी ओर नहीं देखता। 

साधकको सोचना चाहिये कि जिन महापुरुषाने भगवानूकी 
इच्छापर अपनेको छोड़ दिया है, उनके जीवनमें क्या कभी निरुत्साह 
और निराशा आती है? क्या वे किसी भी परिस्थितिमें भगवान्‌के सिवा 
किसी व्यक्ति या पदार्थको अपना मानते हैं? उनके मनमें क्या किसी 
'प्रकारकी भोग-वासना शेष रहती है? यदि नहीं, तो फिर अपने बनाये 

हुए दोषोंके रहते भगवानूकी इच्छाका बहाना करके अपने मनमें झूठा 
सन्तोष मानना या आध्यात्मिक उन्नतिमें दूसरे व्यक्ति, परिस्थिति 
आदिको बाधक समझना अपने-आपको और दूसरोंको धोखा देनेके 
सिवा और क्या है? 

यह सोचकर साधकको यह निश्चय करना चाहिये कि भगवानूकी 
प्रकृति जो कि जगत्‌-माता है, उसका विधान सदैव हितकर ही होता 
है, वह किसीके विकासमें रुकावट नहीं डालती, खरं सहायता ही 
करती रहती है। कोई भी व्यक्ति या समाज किसीके साधनमें बाधा 
नहीं डाल सकता। कोई भी परिस्थिति ऐसी नहीं है जिसका सदुपयोग 
करनेपर वह साधनमें सहायक न हो। भगवानूकी कृपाशक्ति तो सदैव 
सब प्राणियोंके हितमें 'लगी हुई है। जब कभी मनुष्य उसके सम्मुख 
हो जाता है, उसी समय उसका हृदय भगवानूकी कुपासे भर जाता है। 

साधकको चाहिये कि उसका अपना बनाया हुआ जो यह महान्‌ 
दोष है कि जिनसे अपना कोई सम्बन्ध नहीं है, जो किसी प्रकार भी 
अपने नहीं हो सकते, उन मन, बुद्धि और इन्द्रियोंके संघातरूप 
शरीरको और उससे सम्बन्धित पदार्थोको अपना मान लिया है तथा 
जिनपर किसी प्रकार भी विश्वास नहीं करना चाहिये, उनपर विश्वास 
कर लिया है। एवं जिन परम सुहृद्‌ परमेशवरपर विश्वास करना 
चाहिये, जो सब प्रकारसे विश्वासके योग्य हैं और सजातीय होनेके 
नाते जो सचमुच सब प्रकारसे अपने हैं, उनपर न तो विश्वास करता 
है न उन्हें अपना मानता है और न वर्तमानमें उनकी आवश्यकताका 
ही अनुभव करता है। यही एक ऐसा महान्‌ दोष है जिससे सब 
प्रकारके बड़े-बड़े दोष उत्पन्न हुए हैं और होते रहते हैं। अतः इस 
दोषका सर्वथा त्याग कर देना चाहिये। 

यह दोष मनुष्यका अपना बनाया हुआ है। इसलिये स्वयं ही इसे 
दूर करना पड़ेगा। अपने बनाये हुए दोषको दूर करनेमें कोई भी 
साधक असमर्थ नहीं हो सकता। इसपर भी यदि उसे अपनी 
कमजोरीका भान हो, यदि वह अपनेको सचमुच असमर्थ समझता हो 
तो उसे निर्बलताके दु:खसे दु:खी होकर उस सर्वसमर्थ प्रभुकी शरणमें 
जाना चाहिये जो निर्बलोंके बल हैं, पतितोंको पवित्र बनानेवाले और 
दीनबन्धु हैं। निर्बलताके दुःखसे दु:खी साधकको उस निर्बलताका 
नाश होनेसे पहले चैन कैसे पड़ सकती है। 

दूसरोंकी आलोचना करते समय प्राणीके मनमें ऐसे भाव उठा 
करते हैं कि *अमुक आचार्यने अमुक भूल की, जिससे उनके 
अनुयायियोंका विकास नहीं हुआ। अमुक नेतामें यह गलती है, अमुक 
समाजमें यह दोष है, अमुक साधक यह भूल करता है। अमुक 
समुदायके लोग इस अंशमें भूल करते हैं। हिन्दुओंकी अमुक गलती 
है। अंग्रेजोंकी अमुक भूलें हैं। मुसलमानोंने अमुक गलती की।' इस 
प्रकार वह सबके दोषोंका बड़ी चतुराईके साथ निरीक्षण करता है। उस 
समय सारे जगत्‌की बुद्धि एकत्र होकर उसमें आ जाती है। पर वही 
मनुष्य अपनी उस बुद्धिको अपने दोषोंके देखनेमें नहीं लगाता। यदि 
वह दूसरोंके उन दोषोंको देखना छोड़ दे; जो वास्तवमें उन लोगोंमें 
हैं कि नहीं, कहा नहीं जा सकता। तथा उस स्वभावको छोड़कर अपने 
दोषोंको देखनेमें अपनी बुद्धिका प्रयोग करे और जो दोष समझमें आ 
जायँ, उनको छोड्ता चला जाय तो शीघ्र ही उसका चित्त शुद्ध हो 
सकता है। साधकको चाहिये जो अपना नहीं है, जो विश्वासके योग्य 
नहीं है, उसको अपना मानना, उसपर विश्वास करना छोड़ दे। जो 
अपनेको अनेक बार धोखा दे चुके हैं, उनका फिर कभी विश्वास न 

करे। कभी किसी भी परिस्थितिमें उनको अपना न समझे। एवं जो 
प्रभु अनादिकालसे अपने साथी हैं, जो सदा ही उसके हितमें लगे हैं, 
जिनके साथ साधकका नित्य सम्बन्ध है, जिन्होंने कभी किसीको 
धोखा नहीं दिया; वेद-शास्त्र और सन्तलोग तथा अपना अनुभव भी 
जिसका साक्षी है, उन परम सुहद्‌ प्रभुपर क्रिकल्परहित विश्वास करके 
उनको अपना मान ले यही साधकका परम पुरुषार्थ है। 

जो दोष अपने बनाये हुए हैं, उनको कोई दूसरा मिटा देगा, ऐसी 
आशा करना तथा उनको मिटानेसे निराश होना--ये दोनों ही बातें 
उचित नहीं हैं; क्योंकि ये स्वाभाविक नियमके विरुद्ध हैं। 

लोग कहते हैं कि “भगवान्‌ न्यायकारी हैं! परन्तु साधकको तो 
यही समझना चाहिये कि “वे तो सदैव दया करनेवाले हैं।' यही कारण 
है कि वे अपनी दी हुई शक्तियोंका दुरुपयोग करनेवालोंको दण्ड नहीं 
देते । यदि न्याय करते तो झूठ बोलनेवालोंकी जीभ उसी समय काट 
डालते । चोरी करनेवालोंके हाथ काट डालते; परन्तु ऐसा नहीं करते । 
चे तो सदा प्राणीपर कृपा करते हैं और इस बातके लिये उत्सुक रहते 
हैं कि यह किसी प्रकार मुझपर विश्वास करके एक बार ऐसा मान 
ले कि “मैं तेरा हूँ।' 

जिनका चरित्र सुननेमात्रसे कामका सर्वथा नाश हो जाता है, 
जिनके कृपा-कटाक्षसे प्रेम प्राप्त होता है, जिनकी चरण-रजके लिये 
उद्धव-सरीरख्रे तत्त्ववेत्ता भी चाह करते हैं--उन गोपीजनोंके चरित्रसे भी 
साधकको यही शिक्षा मिलती है कि एकमात्र प्रभुको ही अपना मानना 
चाहिये; क्योंकि वे एकमात्र श्यामसुन्दरको ही अपना मानती थीं। 
उन्होंने अपने-आपको भगवानूके समर्पण कर दिया था। उनका मन 
भगवानका मन हो गया था। उनकी आँखें भगवान्‌की हो गयी थीं। 

उनकी वाणी, प्राण और शरीर सब भगवानके थे। वे अपने सम्बन्धियों 
और गायोंको तथा समस्त पदार्थोंको भगवानका ही समझती थीं। वे 
जो कुछ भी करती थीं, भगवानूकी प्रसन्नताके लिये, भगवानको सुख 
पहुँचानेके लिये ही करती थीं। उनकी प्रत्येक प्रवृत्तिमें भगवानको 
प्रसन्नताका उद्देश्य रहता था। 

अतएव साधकको चाहिये कि वह जो कुछ करे, अपने 
प्रेमास्पदकी प्रसन्नताके लिये ही करे। और तो क्या, भोजन करे तो 
इसलिये कि मेरे न खानेसे मेरे प्रेमास्पदको कष्ट न हो जाय। भूखा 
रहे तो इसीलिये कि आज मेरे प्रेमास्पद इसीमें प्रसन्न हैं, इसलिये 
उन्होंने मुझे भोजन करनेका मौका नहीं दिया। इसी प्रकार हर एक 
प्रबृत्तिमें भगवानूकी प्रसन्नताका अनुभव करता हुआ सदा उनसे प्रेम 
बढ़ाता रहे या उनकी प्रेमप्राप्तिको बाट जोहता रहे। 

साधकको अपना जीवन सर्वथा भगवान्के समर्पण कर देना 
चाहिये। उसकी ऐसी सद्भावना होनी चाहिये कि “मेरा जीवन 
भगवानूके लिये है। मुझे उनका न होकर एक क्षणभर भी नहीं जीना 
है। भगवान्‌ मुझे अपना मानें चाहे न मानें, पर मैं कभी किसी दूसरेका 
होकर नहीं रहूँगा।' 

यदि साधकके मनर्मे यह भाव आये कि भगवानको मैं जानता नहीं, 
मैंने उनको कभी देखा नहीं तो बिना देखे और बिना जानकारीके उनपर 
कैसे विश्वास किया जाय और उनको कैसे अपना माना जाय तो अपने 
मनको समझाना चाहिये कि तू जिन-जिनपर विश्वास करता है और 
जिनको अपना मानता है, क्या उन सबको जानता है? विचार करनेपर 
मालूम होगा कि नहीं जानता तो भी विश्वास करता है और उनको अपना 
मानता है और जिनको भलीभाँति जान लेनेके बाद न तो वे विश्वास 

करनेयोग्य हैं और न वे किसी प्रकार भी अपने हैं, उनमें जो विश्वास 
तथा अपनापन है, वह तभीतक है जबतक उनकी वास्तक्रिकताका ज्ञान 
नहीं है; परन्तु भगवान्‌ ऐसे नहीं हैं। उनको अपना माननेवाला और 
उनपर विश्वास करनेवाला मनुष्य जैसे-जैसे उनकी महिमाको जानता 
है, वैसे-ही-वैसे उसका विश्वास और प्रेम नित्य नया बढ़ता जाता है; 
क्योंकि चे विश्वास करनेयोग्य हैं और सचमुच अपने हैं। 

जिस साधकका ऐसा निश्चय हो कि “मैं तो पहले जानकर ही 
मानूँगा, बिना जाने नहीं मानूँगा, तो उसे चाहिये कि जिन-जिनपर 
उसने बिना जाने विश्वास कर लिया है और उन्हें अपना मान रखा 
है, उन सबकी मान्यताको सर्वथा निकाल दे। किसीको भी बिना जाने 
न माने । ऐसा करनेसे भी उसका अपना बनाया हुआ दोष नाश होकर 
चित्त शुद्ध हो जायगा। तब उस प्राप्त करनेयोग्य तत्त्वको जाननेकी 
सामर्थ्य उसमें आ जायगी और वह उसे पहले जानकर पीछे मान लेगा। 
इसमें भी कोई आपत्ति नहीं है। यह भी उनको पानेका एक उपाय है। 

जिन्हें मनुष्य अपना मान लेता है और जिनपर विश्वास करता है, 
कया उनमें स्वाभाविक प्रेम नहीं होता ? कया उनमें प्रेम करनेके लिये 
मनुष्यको पाठ पढ़ना पड़ता है ? कया किसी प्रकारका कोई अनुष्ठान करना 
पड़ता है या कहीं एकान्तमें आसन लगाकर चिन्तन करना पड़ता है? 
कया यह सबका अनुभव नहीं है कि ऐसा कुछ नहीं करना पड़ता, बल्कि 
अपने-आप अनायास ही प्रत्येक अवस्थामें स्वत: प्रेम हो जाता है। 

साधकको चाहिये कि प्रतिदिन शयनके पूर्व भलीभाँति अपने सारे 
दिनके जीवनका प्राप्त विवेकके द्वारा निरीक्षण करे अर्थात्‌ किन-किन 
दोषोंका किन-किन कारणाँसे कितनी बार दिनभरमें मुझपर आक्रमण 
हुआ। उस निरीक्षणसे जो असावधानी समझमें आये, उसे त्यागनेका 

दृढ़ संकल्प करे और उस दोषके विपरीत भावकी अपनेमें स्थापना 
करे । यदि मिथ्या बोल दिया हो तो जिस प्रलोभनसे वह दोष हुआ 
है उसकी तुलना सत्य-भाषणकी महिमाके साथ करके अपने मनको 
समझाये ताकि पुनः वह किसी प्रकारके प्रलोभनसे आकर्षित न हो 
तथा यह संकल्प करे कि “मैं मिथ्यावादी नहीं हूँ। अब कभी भी मैं 
झूठ नहीं बोलूँगा।' इसी प्रकार काम, क्रोध आदि हर एक दोषोंके 
व्रिषयमें समझना चाहिये। 

प्रात: उठनेके पश्चात्‌ जिस-जिस कार्यमें प्रवृत्त हो उससे पूर्व विवेक- 
पूर्वक भलीभाँति निर्णय कर ले कि मेरे द्वारा जो कार्य होने जा रहा है, 
उससे किसीका अहित या किसीके अधिकारका अपहरण तो नहीं हो 
रहा है। जिन कार्योमें दूसरोंका हित, उनके अधिकारकी रक्षा निहित हो, 
उन कार्योंसे कर्तामें शुद्धि आती है और परस्परमें स्नेहको एकता सुदृढ़ 
हो जाती है। हृदय प्रीतिसे भर जाता है। साधक किसीका ऋणी नहीं 
रहता । ऐसा होनेपर साधकके जीवनमें स्व्राधीनता आ जाती है। उसे प्रेम, 
विवेक और योगकी प्राप्ति होती है, जो मानव-जीवनका लक्ष्य है; 
क्योंकि प्रेमसे भक्ति, व्रिवेकसे मुक्ति, योगसे शक्ति स्वतः प्राप्त होती है। 

यदि सम्भव हो तो सात दिनमें एक बार, जिनसे स्वभाव मिलता 
हो--ऐसे सत्संगी भाइयोंके साथ बैठकर आपसमें विचार-विनिमय करे 
और उनके सामने अपने दोषोंको बिना किसी संकोच तथा छिपावके 
स्पष्ट शब्दोंमें प्रकट कर दे तथा उनको हटानेके लिये उनसे परामर्श 
ले। ऐसा करनेसे साधकके दोष शीघ्र ही मिट सकते हैं। 

(१२) 

जबतक मनुष्यका चित्त शुद्ध नहीं होता, तबतक वह जिसका 

चिन्तन करना चाहता है, उसका नहीं कर पाता और जिसका नहीं करना 

चाहता, उसका चिन्तन होता रहता है। जो काम उसे करना चाहिये 
उसे नहीं कर पाता और जो नहीं करना चाहिये उसे करता है। 

इसलिये साधकको चाहिये कि जिस समय जो काम उसे कर्तव्य- 
रूपें प्राप्त हो, उसके करनेमें अपनी विवेकशक्ति और क्रियाशक्तिको 
पूर्णरूपसे लगाकर पूर्ण धैर्य, उत्साह और सावधानीके साथ जिस ढंगसे 
उसे करना चाहिये बैसे ही करे। उसके करनेमें न तो आलस्य करे 
और न जल्दबाजी करे। हर एक प्रवृत्तिके आरम्भमें यह विचार कर 
ले कि जो काम मैं करना चाहता हूँ, उससे किसीके अधिकारका 
अपहरण तो नहीं होता है तह किसीके अहितका कारण तो नहीं है? 
यह सोचकर अपने प्रभुकी सेवाके नाते उस कामको कुशलतापूर्वक 
पूरा करे। ऐसा कोई काम न करे जिससे भगवानका सम्बन्ध न हो, 
जो भगवान्‌की आज्ञा और प्रेरणाके विरुद्ध हो। 

प्रवृत्तिके बाद निवृत्तिका आना अनिवार्य है। अत: जो काम 
कर्तव्यरूपसे प्राप्त हो, उसे उपर्युक्त प्रकारसे पूरा कर देनेपर 
निवुत्तिकालमें साधकके चित्तकी स्थिरता और आपने प्रेमास्पदके 
प्रेमकी लालसाकी जागृति अवश्य होती है। अनावश्यक संकल्प और 
व्यर्थ चिन्तन अपने-आप शान्त हो जाते हैं। 

कोई भी काम छोटा-बड़ा नहीं है। जिस कामको लोग साधारण 
और छोटा कहते हैं, वह कुशलतापूर्वक ठीक--जैसे, जिस भावसे 
करना चाहिये, बैसे किया जानेपर वह साधकके लिये किसी भी 
उत्तम-से-उत्तम माननेवाले कामसे कम नहीं रहता; क्योंकि कर्म 
करनेकी आवश्यकता किसी प्रकारके फलकी कामनाके लिये नहीं, 
किन्तु कर्तामें जो क्रियाशक्तिका वेग है, उसे पूरा करनेके लिये है। 

उक्त भावसे कर्म करनेपर कर्तापन और भोक्तापन अपने-आप 

विलीन हो जाते हैं। जो उद्देश्य बड़े-बड़े साधनोंसे कठिनाईके साथ 
बहुत कालमें पूरा नहीं होता, उसकी सिद्धि अनायास थोड़े ही समयमें 
अपने-आप हो जाती है। 

कर्मके रहस्यको न जाननेके कारण साधारण मनुष्य, जो काम 
जिस समय करना चाहिये उसे उस समय नहीं करते एवं जब करते 
हैं, तब उसे भाररूप समझकर, जैसे-तैसे पूरा कर देनेके भावसे करते 
हैं। पूरी शक्ति लगाकर नहीं करते। अत: उनका राग नष्ट नहीं होता। 
इससे जिस कालमें वे कर्मसे निवृत्त होते हैं, उस कालमें भी उनके 
अन्तःकरणमें नाना प्रकारके व्यर्थ संकल्योंकी स्फुरणा होती रहती है; 
क्योंकि उनमें क्रियाशक्तिका वेग बना रहता है अथवा काल आलस्य 
या निद्रार्मे चला जाता है। 

मनुष्य-जीवनका समय सब-का-सब अमूल्य है, अत: उसका 
एक क्षण भी व्यर्थ नहीं जाना चाहिये। उसमें भी जो निवृत्तिकाल है, 
जिस समय मनुष्यके सामने कोई योग्य कर्म नहीं रहता वह समय तो 
खास तौरपर अपने परम प्रेमास्पद प्रभुका स्मरण-चिन्तन करते हुए 
उनके प्रेममें डूबे रहनेका ही है। ऐसे मौकेमें यदि साधकके चित्तमें 
अनावश्यक संकल्प और व्यर्थ चिन्तन होता रहे या तमोगुणकी वृद्धि 
होकर वह समय जडतामें व्यतीत हो जाय तो इससे बढ़कर दु:ख 
देनेवाली भूल क्या हो सकती है? इसलिये साधकको चाहिये कि उसे 
जो कर्म कर्तव्यरूपसे प्राप्त हो, उसको पहले बताये हुए प्रकारसे 
भगवान्‌के नाते, उनकी आज्ञा और प्रेरणाके अनुसार उनकी दी हुई 
शक्तिका कुशलतापूर्वक प्रयोग करके पूरा करता जाय। जैसे-जैसे 
साधक प्राप्त-कर्तव्यको ठीक-ठीक पूरा करता जाता है, बैसे-ही-बैसे 
उसकी समस्त प्रवृत्तियाँ निवृत्तिमें बदल जाती हैं। 

जो काम जिस प्रकार करना चाहिये, उस प्रकार धैर्य और 
-उत्साहपूर्वक, सावधानीसे न किया जानेपर उसका परिणाम स्वास्थ्यके 
लिये तथा समाज और देशके लिये भी हितकर नहीं होता। इस दृष्टिसे 
भी साधकको हर एक काम, चाहे वह खान-पान-सम्बन्धी साधारण 
हो, चाहे परिवार, समाज, देशसे सम्बन्ध रखनेवाला हो--ठीक-ठीक 
करना चाहिये । 

जिस समय साधक बिना कर्म किये रह सके अर्थात्‌ उसे न तो 
कोई काम कर्तव्यरूपसे प्राप्त हो और न किसी कामको करनेके लिये 
किसी प्रकारकी क्रियाशक्तिका वेग हो, उस समय कर्मका करना 
आवश्यक नहीं है। कर्म करनेकी बात तो उसी समयके लिये कही 
जाती है, जब साधकको कर्म करना आवश्यक हो जाय। 

सही प्रवृत्ति होनेपर सहज निवृत्ति स्वतः प्राप्त होती है। सहज 
निवृत्ति ज्यों-ज्यों स्थायी और स्थिर होती जाती है, त्यों-ही-त्यों मनमें 
स्थिरता, हृदयमें प्रीति और विचारका उदय अपने-आप होता जाता 
है, जो कि मानवकी माँग है। 

(१३) 

पहले यह बात कही गयी थी कि कर्तव्यरूपसे प्राप्त कार्यको धैर्य 
और उत्साहपूर्वक पूरा कर देनेसे करनेकी वासना मिटकर स्वत: ही सहज 
निवृत्ति प्राप्त होती है और साधकका चित्त शुद्ध होता चला जाता है। 

अब यह विचार करना चाहिये कि मनुष्यका हरेक कार्य, उसकी 
हरेक प्रवृत्ति शुद्ध और सही अर्थात्‌ जैसी होनी चाहिये, ठीक वैसी 
कैसे हो ? विचार करनेपर मालूम होगा, हरेक प्रवृत्तिके पहले कर्ताके 
मनमें उसमें प्रवृत्तिकी शुद्धिके लिये संकल्पकी शुद्धि अनिवार्य है। 

बुरे संकल्प और भावनाका त्याग करके, अच्छे संकल्प और 

अच्छी भावनाको स्वीकार करनेसे संकल्पकी शुद्धि होती है। बुरे 
संकल्प और बुरी भावना उसको कहते हैं, जिसमें किसीका अहित 
निहित हो तथा अच्छे संकल्प और अच्छी भावना वे हैं, जिनमें हित 
भरा हो। जिसमें दूसरोंका हित होता है उसीमें साधकका भी हित होता 
है और जिसमें दूसरोंका अहित होता है उसमें अपना भी अहित ही 
होता है। दूसरेके साथ की हुई भलाई ही अपने प्रति भलाई होती है। 
दूसरेके साथ की हुई बुराई ही अपने प्रति बुराई होती है। इसमें कुछ 
भी सन्देह नहीं है; तथापि मनुष्य दूसरेका अहित करके अपना हित 
चाहता है, यह बड़ी भारी भूल है। 

संकल्पकी शुद्धिके लिये वेदोंमें ईश्वरसे प्रार्थना करनेका प्रकार 
बताया गया है। इसके लिये *शिवसंकल्प' नामका एक प्रकरण शुक्ल 
यजुर्वेदमे आता है--ऐसा सुना है। 

शुभ संकल्योंका चित्तपर बहुत प्रभाव पड़ता है। इससे चित्तकी 
शुद्धि सुगमतासे हो जाती है। इसलिये साधकको चाहिये कि यदि 
संकल्प करना ही हो, संकल्प किये निना मन न माने तो शुभ संकल्प 
ही करना चाहिये। अशुभ संकल्प कभी नहीं करना चाहिये। 

यदि मनमें ऐसी शंका उठे कि क्या चित्त शुद्ध होनेके पहले शुभ 
संकल्पोंका करना साधकके वशकी बात है? कया वह इसमें स्वाधीन 
है? तो यों समझना चाहिये कि किसीका भी चित्त पूर्णरूपसे अशुद्ध 
नहीं होता। उसमें अशुद्धिके साथ-साथ शुद्धिका अंश भी अवश्य रहता 
है। उसीके प्रभासे मनुष्यके मनमें अपना सुधार करनेकी इच्छा होती 
है। अतः इसमें कोई सन्देह नहीं कि मनुष्य बुरे संकल्पोंका त्याग करके 
अच्छे संकल्पोंको करनेमें स्वाधीन है। भगवानको अहैतुकी कृपासे वह 
इस कार्यमें सफल हो सकता है। 

संकल्पके अनुसार ही मनुष्यकी प्रवृत्ति हुआ करती है। अतः शुभ 
संकल्पोंसे मनुष्यकी शुभ कार्योमें प्रवृत्ति होती है और उन कामोंको 
भगवानूके नाते धैर्य और कुशलतापूर्वक पूरा करनेसे कर्ताका भगवान्‌से 
सम्बन्ध हो जाता है। 

सह नियम है कि जिसपर मनुष्यका विश्वास होता है उसीसे 
सम्बन्ध होता है, जिससे सम्बन्ध होता है वही प्रिय होता है, प्रियका 
ही स्मरण होता है, जिसका स्मरण होता है, उसीका चिन्तन होता है 
और यह चिन्तन ही आगे जाकर ध्यान, समाधि बन जाता है। जब 
साधक समाधिके रससे भी उपरत हो जाता है, उसे भी नहीं चाहता, 
तब उसे चिशुद्ध प्रेमकी प्राप्ति होती है। 

यह बात पहले कही गयी थी कि चिन्तन करनेयोग्य एकमात्र प्रभु 
हैं; क्योंकि जो सदा हैं, सब जगह हैं और स्वयंप्रकाश हैं, वे ही 
चित्तद्वारा प्राप्त हो सकते हैं। शरीर या भोग्यपदार्थ एवं संसार चिन्तन 
करनेयोग्य नहीं हैं; क्योंकि जो सदा सब जगह नहीं हैं, जो अनित्य 
और जड हैं, उनकी प्राप्ति चिन्तनसे नहीं होती। अत: उनका चिन्तन 
करना व्यर्थ है। भगवानका चिन्तन ही सार्थक चिन्तन है। अतएव 
साधकको निरन्तर प्रभुका ही चिन्तन करना चाहिये। प्रभुका चिन्तन 
करनेके लिये उनपर विश्वास करना और उनको अपना मानना 
आवश्यक है। 

जो वास्तवमें अपने नहीं हैं, जिनको मनुष्य भूलसे अपना मानता 
है, जिस माने हुए सम्बन्धका विच्छेद अवश्य होनेवाला है, उन अनित्य 
क्षणभंगुर पदार्थोंको जबतक साधक नित्य और अपना मानता रहता है, 
तबतक वह अपने सच्चे नित्य सम्बन्धी परम प्रेमास्पद प्रभुको पूर्णरूपसे 
अपना नहीं मान पाता | इसलिये साधकको चाहिये कि उसका जो शरीर 
और संसारमें “मैं” पन और अपनापन भूलसे माना हुआ है, उसका 

सर्वतोभावसे परित्याग कर दे। ऐसा करनेसे उसका अपने नित्य 
सखा--स्वभावसे ही सुहृद्‌ प्रभुमें अपनापन स्वतः हो जायगा। जो भाव 
त्यागसे प्राप्त होता है, उसे प्राप्त करनेमें मनुष्य सदैव स्वतन्त्र है; 
क्योंकि त्याग करनेमें कोई भी पराधीन नहीं है। 

योग, बोध और प्रेम किसी क्रियाका फल नहीं है। इनका सम्बन्ध 
साधककी चित्तशुद्धिसे है। चित्तशुद्ध होनेपर योगीको योग, विचारशीलको 
बोध और प्रेमीको प्रेम स्वतः प्राप्त होता है। चित्तकी शुद्धि उन 
महापुरुषोंके सत्संगसे होती है, जिनका भाव शुद्ध हो गया है, अतः 
साधकको चाहिये कि सत्पुरुषोंका संग प्राप्त करके अपने साधनका 
निर्माण करे और उनके आज्ञानुसार तत्परतासे साधनमें लग जाय। 
अपने प्राणोँसे भी साधनका महत्त्व अधिक समझे । 

सत्पुरुषोंका संग मिलनेमें प्रारब्धको हेतु नहीं मानना चाहिये। 
सत्पुरुषोंका संग भगवानूकी अहैतुकी कृपासे मिलता है एवं हरेक 
परिस्थितिमें प्रभुकी कृपाका दर्शन करनेसे और उसका आदर करनेसे 
भगवान्‌की कृपा फलीभूत होती है। अतएव साधकको भगवानूकी 
कृपापर विश्वास करके प्राप्त शक्ति और परिस्थितिके अनुसार 
सत्पुरुषोंके संगकी प्राप्तिके लिये सच्ची अभिलाषाके साथ चेष्टा करते 
रहना चाहिये । ऐसा करनेसे उसे सत्संगकी प्राप्ति अवश्य हो जाती है। 
इसमें कोई सन्देह नहीं है। 

अशुभ संकल्योंके त्यागसे शुभ संकल्योंकी पूर्ति स्वतः होने लगती 
है। उससे उत्कृष्ट भोगोंकी प्राप्ति हो जाती है। पर जो साधक अपनेको 
शुभ संकल्पोंकी पूर्तिके सुखमें आनद्ध नहीं करते, उन्हें सब संकल्योंकी 
निवृत्तिद्वारा योगके रसकी प्राप्ति होती है। जो साधक योगके रसमें भी 

आबद्ध नहीं होते, उन्हें ्रिवेकपूर्वक सद्गति अर्थात्‌ मोक्ष प्राप्त होता 
है। पर जो साधक मोक्षकी भी उपेक्षा कर देता है, उसे परम प्रेमकी 
प्राप्ति होती है, जो वास्तवमें पाँचवाँ पुरुषार्थ है, जिसके प्रभावसे 
पूर्णब्रह्म, सच्तिदानन्दघन अपनी महिमामें नित्य ज्यों-का-त्यों स्थित 
रहता हुआ ही जीवभावको स्वीकार करता है। सम्पूर्ण संसार जिसके 
एक अंशमें है वह अनन्त ब्रह्म प्रेमियोंकी गोदमें खेलता है। 

भगवानमें जिस प्रकार ऐश्वर्यकी पराकाष्ठा है, उसी प्रकार उनका 
माधुर्य भी अनन्त है। वे छः दिनकी अवस्थामें पूतनाके प्राण चूसकर 
ऐशवर्यकी लीला करते हुए ही, अपनी अहैतुकी कृपासे उसे वह गति 
भी प्रदान कर देते हैं, जो कि बड़े-बड़े तपस्वी, योगियोंको भी बड़ी 
कठिनाईसे मिलती है। उन्होंने ब्रह्माके अभिमानका नाश करनेके लिये 
और गौओं तथा गोप-गोपियोंके वात्सल्य-प्रेमकी लालसाको पूर्ण 
करनेके लिये स्वयं वत्स और वत्सपाल बनकर अपने ऐश्वर्य और 
माधुर्यको प्रकट करनेवाली कैसी अद्भुत लीला की। 

जो प्रभु अपने प्रेमीके लिये अपनी ऐशवर्य-शक्तिको भूलकर 
प्रेमीके वशमें हो जाते हैं, अपने प्रेमीको प्रेमास्पद बनाकर स्वयं उसके 
प्रेमी बन जाते हैं, उस प्रेमीके द्वारा प्रेमपूर्वक दिये हुए पत्र-पुष्प, फल- 
जल आदि साधारण-से-साधारण पदार्थोके लिये लालायित रहते हैं। 
उन प्रभुके साथ प्रेम न करके यह मनुष्य उनसे प्रेम करता है, जो इससे 
प्रेम करना नहीं चाहते। यह उनको चाहता है, जो इसे नहीं चाहते। 
उनको अपना मानता है, जो कभी इसके नहीं हुए। इससे बड़ा प्रमाद 
और कया होगा ? 

(१४) 
पहले चित्त-शुद्धिके लिये सुख-भोगकी इच्छाओंके त्यागकी बात 

कही गयी थी। अब विचार यह करना है कि सुख-भोगकी इच्छा 
उत्पन्न कैसे होती है और इसका त्याग कैसे हो सकता है? विचार 
करनेपर पता लगता है कि इसके त्यागके दो उपाय हैं--एक विचार, 
दूसरा प्रेम, क्योंकि अविचारके कारण शरीरमें अहंभाव हो जानेसे और 
उससे सम्बन्ध रखनेवाले पदार्थोमें मेरापन हो जानेके कारण ही 
भोगेच्छाओंकी उत्पत्ति होती है। 

यह हरेक मनुष्यके अनुभवकी बात है कि जब उसका किसीके 
प्रति क्षणिक प्रेम भी होता है, तब उस समय वह अनायास 
प्रसन्नतापूर्वक अपने प्रेमास्पदको सुख देनेकी भावनासे अपने सुखका 
त्याग कर देता है। उस समय उपभोगकी स्मृति लुप्त हो जाती है और 
उसे आपने प्रेमास्पदको सुख देनेमें ही रस मिलता है। उस रसके सामने 
उपभोगका रस फीका पड़ जाता है। जब साधारण प्रेमकी यह बात 
है, तब जो प्रेमके तत्त्वको जाननेवाले हैं, हरेक प्राणीके साथ सदा ही 
प्रेम करते हैं, प्रेम ही जिनका स्वभाव है, ऐसे परम प्रेमास्पद प्रभुके 
प्रेमकी जिसको लालसा है, उस प्रेमीकी सब प्रकारके सुखभोग- 
सम्बन्धी इच्छाओंका त्याग अपने-आप बिना प्रयत्नके हो जाय, इसमें 
आश्चर्य ही क्या है। इससे यह सिद्ध हुआ कि प्रेमसे भी इच्छाओंका 
त्याग अनायास ही हो सकता है। 

जितनी भी उपभोगकी इच्छाएँ हैं, वे सब शरीरमें अहंभाव हो 
जानेके कारण उत्पन्न होती हैं। शरीरके साथ एकता न होनेपर किसीके 
मनमें उपभोगकी इच्छा नहीं होती। अतः विचारके द्वारा जब मनुष्य 

यह समझ लेता है कि “शरीर मैं नहीं हूँ” तब भोगेच्छाओंका त्याग 
अपने-आप हो जाता है और इच्छाओंका सर्वथा अभाव हो जाना ही 
अन्त:करणकी शुद्धि है। त्याग और प्रेमका घनिष्ठ सम्बन्ध है। प्रेमसे 

त्याग होता है और त्यागसे प्रेम पुष्ट होता है। अत: साधकको चाहिये 
कि आपने प्रेमास्पद प्रभुके नाते हरेक प्राणीको सुख पहुँचानेकी 
भावनासे मनुष्यका अन्तःकरण बहुत ही शीघ्र शुद्ध होता है और 
विशुद्ध अन्तःकरणमें प्रेमास्पद प्रभुके प्रेमकी लालसा अपने-आप 
प्रकट हो जाती है। 

साधकको चाहिये कि प्राप्त शक्तिके द्वारा प्रभुके नाते दूसरोंके 
अधिकारको पूर्ति करता रहे और किसीपर अपना कोई अधिकार न 
समझे। शरीर-निर्वाहके लिये आवश्यक पदार्थोको भी दूसरोँकी 
प्रसन्नताके लिये, उनके अधिकारको सुरक्षित रखनेके लिये ही 
स्वीकार करे, जो कि लेनेके रूपमें भी देना ही है, क्योंकि इस शरीरसे 
जिनके अधिकारकी पूर्ति होती है, उनका ही तो इसपर अधिकार है। 
जब साधक शरीर और प्राप्त वस्तु तथा सब प्रकारकी शक्तियोंको 
अपने प्रभुकी मानता है, उनपर अपना कोई अधिकार नहीं मानता, 
उनसे किसी प्रकारके उपभोगकी आशा भी नहीं करता, तब उसके 
द्वारा जो कुछ होता है, वह त्याग और प्रेम ही है, जो अन्त:करणकी 
शुद्धिका मुख्य साधन है। 

प्रेमका अधिकारी प्रेमी ही होता है, भोगी नहीं; क्योंकि उपभोगसे 
प्रेममें शिथिलता आ जाती है। यदि गम्भीरतासे विचार किया जाय तो 
यह समझमें आ जाता है कि जीव और ईश्वर दोनों ही प्रेमी हैं। इनमेंसे 
कोई भी भोगी नहीं है। जीवमें जो भोगबुद्धि जाग्रत्‌ होती है, वह केवल 
देहके सम्बन्धसे होती है, स्वाभाविक नहीं है; और देहका सम्बन्ध 
अविचारसिद्ध है, यह सभी दर्शनकार मानते हैं। अतः प्रेमके लिये 
विवेकपूर्वक देहसे असंग होकर चाहरहित होना परम आवश्यक है। 

ईश्वर और जीव दोनों प्रेमी होते हुए भी दोनोंके प्रेमर्मे बड़ा अन्तर 

होता है; क्योंकि ईश्वर चाहसे रहित और समर्थ भी है। जीव चाहसे 
रहित तो है, परन्तु समर्थ नहीं है। जीवमें प्रेमकी भूख है इसलिये वह 
प्रेम करता है और ईश्वर माधुर्यभावसे प्रेरित होकर जीवको प्रेम प्रदान 
करनेके लिये उससे प्रेम करता है। ईश्वर सब प्रकारसे पूर्ण और सर्वथा 
असंग है, अत: उसमें किसी प्रकारकी चाह नहीं होती । 

जीव जो भोगोंका और उनकी चाहका त्याग करता है, उसमें कोई 
महत्त्वकी बात नहीं है; क्योंकि भोगोंको भोगनेका परिणाम तो रोग 
है। उससे बचनेके लिये उनका त्याग अनिवार्य है। इसके सिवा जीवको 
जो कुछ वस्तु और कर्मशक्ति प्राप्त है, वह भी ईश्वरकी ही दी हुई 
है। अतः उनका त्याग करना भी कोई बड़ी भारी उदारता नहीं है। 
इसी प्रकार सद्गतिके लालचका त्याग कर देना भी कोई महत्त्वको 
बात नहीं है; क्योंकि सब प्रकारके भोगोंकी चाहसे रहित होनेपर दुर्गति 
तो होती ही नहीं । इतनेपर भी जीवकी इस ईमानदारीको अर्थात्‌ उसके 
नाममात्रके त्यागको भी ईश्वर अपने सहज कृपालु स्वभावसे जीवकी 
बड़ी भारी उदारता मानते हैं और जीवपर ऐसा प्रेम करते हैं कि स्वयं 
पूर्णकाम होनेपर भी जीवसे प्रेम करनेकी कामनाका अपनेमें आरोप 
कर लेते हैं; क्योंकि प्रेम ईश्वरका स्वभाव है और जीवकी माँग है। 
अतः जो उनसे प्रेम करता है, ईश्वर उसका अपनेको ऋणी मानते हैं। 
सचमुच एकमात्र ईश्वर ही प्रेमी हैं, क्योंकि प्रेम प्रदान करनेकी सामर्थ्य 
अन्य किसीमें नहीं है। 

भोगी मनुष्य प्रेमका अधिकारी नहीं होता। वह तो सेवाका 
अधिकारी है। प्रेमका अधिकारी तो चाहसे रहित ही होता है, क्योंकि 
चाहयुक्त व्यक्तिके साथ किया हुआ प्रेम स्थायी नहीं होता। वह उस 
प्रेमको भी अपनी चाह-पूर्तिका साधन मान लेता है। अत: प्रेमका 
आदर नहीं कर पाता। 

पहले प्रेम और विचारको अन्त:करणकी शुद्धिका हेतु बताया गया 
था; क्योंकि विचारसे देहाभिमानका त्याग और प्रेमसे अपने-आपका 
समर्पण होनेसे अपने-आप निर्वासना आ जाती है। सब प्रकारकी 
चाहका अभाव हो जाना ही अन्त:ःकरणकी परम शुद्धि है। 

जबतक मनुष्यके राग-द्वेष समूल नष्ट नहीं हो जाते, तबतक वह 
चाहसे रहित नहीं हो पाता और जबतक वह अपनी प्रसन्नताका कारण 
अपनेसे भिन्न किसी व्यक्ति, वस्तु, अवस्था या परिस्थितिको मानता 
है, तबतक राग-द्वेषका अन्त नहीं होता। इसलिये साधकको चाहिये 
कि वह अपने विकासका अर्थात्‌ उन्नति या प्रसन्नताका हेतु किसी 
दूसरेको न माने। 

विचार करनेपर मालूम होता है कि किसी व्यक्ति, सम्पत्ति या 
परिस्थितिपर मनुष्यकी उन्नति या प्रसन्नता निर्भर नहीं है; क्योंकि 
अज्ञानवश अपनी प्रसन्नताका हेतु समझकर वह जिसका जितना संग्रह 
करता है, उतना ही पराधीनताके जालमें फँस जाता है एवं पराधीनता 
किसीकी प्रसन्नतामें हेतु नहीं है, यह प्राणिमात्रका अनुभव है। स्वाधीनता, 
सामर्थ्य और प्रेम--यह मनुष्यकी स्वाभाविक माँग है, जो किसी प्रकार 
संगठनसे या संग्रहसे पूरी नहीं हो सकती और स्वाभाविक माँगकी 
पूर्तिके बिना किसीको वास्तविक प्रसन्नता नहीं मिलती । 

प्रत्यक्ष देखा जाता है कि स्वावलम्बी मनुष्य जितना सुखी और 
प्रसन्न रहता है, पराधीन व्यक्ति कभी वैसा प्रसन्न नहीं रह सकता। 
मनुष्य अज्ञानसे ऐसा मान लेता है कि मुझे बड़ा भारी अधिकार मिलने 
या बहुत-सी सम्पत्ति मिलनेसे मैं सुखी हो जाऊँगा, परन्तु जैसे-जैसे 
वैभव बढ़ता है, वैसे-ही-वैसे उसके जीवनमें पराधीनता, भय, रोग, 

भोगासक्ति और कठोरता आदि बढ़ते जाते हैं, जो प्रत्यक्ष ही दुःखके 
कारण हैं। 

इसलिये साधकको चाहिये कि उसने संसारसे जो कुछ लिया 
है, वह वापस लौटाकर अर्थात्‌ प्राप्त हुई सम्पत्ति और शक्तिके द्वारा 
उसकी सेवा करके उससे उऋण हो जाय तथा उससे कुछ ले नहीं 
एबं अपने-आपको भगवान्के समर्पण करके अर्थात्‌ उनका होकर 
भगवानूसे उऋण हो जाय | इस प्रकार जब उसपर किसीका ऋण नहीं 
रहता, तब अन्तःकरण अपने-आप परम पवित्र हो जाता है। 

भगवानूसे भी यही प्रार्थना करे कि “भगवन्‌ ! मुझे आप अपने 
किसी भी काममें आनेयोग्य बना लीजिये। मैं आपकी प्रसन्नताके 
लिये आपका खिलौना बन जाऊँ या जिस किसी स्थितिमें 
रहकर आपका कृपापात्र बना रहुँ। इसके अतिरिक्त मुझे और कुछ 
नहीं चाहिये ।' 

यदि कोई कहे कि भगवान्‌ तो पूर्णकाम हैं। अपनी महिमामें 
ही सदा प्रसन्न हैं। उनको अपनी प्रसन्नताके लिये जीवको 
क्या आवश्यकता है? तो कहना चाहिये कि भगवानको पूर्णता 
एकदेशी नहीं होती। वे तो सभी प्रकारसे पूर्ण हैं, अत: जिसकी 
जैसी माँग होती है, उसे वे उसी प्रकार पूर्ण करते हैं। वे पूर्णकाम 
हैं तो भी अपने आश्रित प्रेमीकी माँग पूर्ण करनेमें उनको आनन्द 
मिलता है। 

जो सर्वसमर्थ नहीं होता, उस मनुष्यके पास जाकर कोई कहे कि 
“आप मुझे किसी कामपर रख लीजिये, छोटे-से-छोटा कोई भी काम 
करनेमें मुझे कोई आपत्ति नहीं है! तो आवश्यकता न होनेपर वह यही 
कहेगा कि “मेरे पास अभी कोई काम नहीं है। मैं तुमको नहीं रख 

सकता' क्योंकि वह इतना समर्थ नहीं है कि सभीको रख सके; परन्तु 
भगवान्‌ तो सर्वसमर्थ हैं। उनके पास तो किसी बातकी कोई कमी 
नहीं है। फिर जो एकमात्र उनका प्रेम ही चाहता है, जिसको अन्य 
किसी प्रकारके सुखकी चाह नहीं है, उसको सर्वसमर्थ प्रभु कैसे निराश 
कर सकते हैं। वे तो स्वयं उसके प्रेमी बनकर उसे अपना प्रेमास्पद 
बना लेते हैं। यही उनकी असाधारण महिमा है। 

जबतक मनुष्य संसारसे कुछ लेनेकी आशा रखता है तबतक 
वह कभी सुखी नहीं हो सकता; क्योंकि संसार अनित्य और क्षणभंगुर 
है। उससे जो कुछ मिलता है, उसका वियोग अवश्यम्भावी है। इस 
रहस्यको समझकर जो साधक किसीसे कुछ नहीं चाहता, सबकी सब 
प्रकारसे सेवा करता है और उसके बदलेमें कुछ भी नहीं लेता, वह 
सदैव प्रसन्न रहता है; फिर उसका किसीमें भी राग नहीं रहता तथा 
सभी उससे प्रेम करते हैं, इससे उसका कोई विरोध नहीं रहता। अत: 
वह सर्वथा क्रोधरहित और निर्भय हो जाता है। किसी प्रकारकी 
चाहका न रहना एवं लोभ, क्रोध और भयका सर्वथा अभाव हो 
जाना ही अन्त:ःकरणकी परम शुद्धि है। अन्तःकरण शुद्ध हो जानेपर 
योगीको योग, क्रिचारशीलको बोध और प्रेमीको प्रेमकी प्राप्ति स्वत: 
हो जाती है। विचार और प्रेमसे अन्तःकरण शुद्ध होता है और शुद्ध 
अन्त:करणमें स्वत: विचार और प्रेम प्रकट होता है। इस प्रकार ये 
एक-दूसरेके सहायक हैं। 

चित्तशुद्धि लिये यह अत्यन्त आवश्यक हो जाता है कि साधक 
किसीका ऋणी न रहे अर्थात्‌ जिससे जो कुछ मिला है, वह उसे वापस 
कर दे और क्षमा माँग ले । उसकी प्रसन्नता किसी औरपर निर्भर न रहे। 
अपनेसे भिन्न वही है जिससे जातीय तथा स्वरूपकी एकता नहीं है। 

पहले यह बात कही गयी थी कि सब प्रकारको चाहका अभाव 
विचार और प्रेमसे होता है। उनमें प्रेमकी बात तो पहले कही गयी 
थी, परन्तु विचारके बारेमें विशेष बात नहीं हुई। अतः अब वही कही 
जाती है। 

वास्तवमें विवेक, विश्वास और प्रेम-इनमें परस्पर कोई विरोध 
नहीं है। ये एक-दूसरेके सहयोगी हैं। विवेकी पहले जानता है और 
पीछे मानता है अर्थात्‌ उसपर विश्वास करता है एवं विश्वास 
करनेवाला पहले मानता है और पीछे जानता है। 

यदि मनुष्य बुद्धिसे विचार करके अपने दोषोंको जान ले, परन्तु 
उनका त्याग न करे तो केवल जाननेसे काम नहीं चलता। वैसे ही 
केवल माननेसे भी काम नहीं चलता। अपनी मान्यताके अनुसार जीवन 
होना आवश्यक है। 

विवेक, विश्वास और प्रेम--ये सभी मनुष्योंको प्राप्त हैं। परन्तु 
प्राप्त विवेकका आदर न करनेके कारण मनुष्य जिनका विश्वास नहीं 
करना चाहिये, जो विश्वास करनेके योग्य नहीं हैं, अपने जीवनमें 
जिनपर विश्वास करके बार-बार धोखा खाया है, उनपर तो विश्वास 
करता है, उनको मानकर उनसे प्रेम करता है और जिनपर विश्वास 
करना चाहिये, उनपर नहीं करता। जो इसका सचमुच अपना है, 
उसको अपना नहीं मानता और उससे प्रेम नहीं करता। जो कुछ भी 
दृश्य है, जिसको मनुष्य इन्द्रिय, मन और बुद्धिके द्वारा देखता है, वह 
चाहे व्यक्तिके रूपें हो, चाहे देश, काल और वस्तुके रूपमें, सब- 
का-सब अनित्य है, इससे मनुष्यका सम्बन्ध सदा नहीं रहता। 

अज्ञानवश मनुष्य इनके संयोगको सुखका हेतु मान लेता है, परंतु 

विचार करनेपर मालूम होता है कि किसीका भी संयोग नित्य सुख 
देनेवाला नहीं है, क्योंकि अपने प्रिय-से-प्रिय मित्रसे भी मनुष्य अलग 
होना चाहता है। कोई भी वस्तु कितनी भी प्रिय क्यों न हो, उससे 
भी अलग होता है। यदि सचमुच कोई व्यक्ति, वस्तु और देश-काल 
सुखप्रद होता तो प्राणी उसे कभी नहीं छोड़ता, परंतु ऐसा नहीं होता। 
जाग्रत्‌में जिनके सम्बन्धसे अपनेको सुखी समझता है स्वप्नमें उनके 
सम्बन्धका त्याग कर देता है। सुषुप्तिकालमें जाग्रत्‌ और स्वप्न दोनोंके 
ही दुश्योंसे सम्बन्ध नहीं रहता। इससे सिद्ध होता है कि सभी संयोग 
वियोगसे युक्त हैं और संयोगकी अपेक्षा संयोगका अभाव ही अधिक 
सुखप्रद है। यह सभीके अनुभवमें आता है। 

अतः साधकको चाहिये कि संयोगकालमें ही उसके वियोगका 
दर्शन करके किसी भी व्यक्ति, पदार्थ, देश, काल या परिस्थितिमें 
आसक्त न हो एवं किसीको अपने सुखका आधार न माने। दुश्यमात्रसे 
सर्वथा असंग हो जाय। 

प्रतिदिन मनुष्य सुषुप्तिकाले सब प्रकारके सम्बन्धोंका त्याग 
करता है परन्तु उसके अन्तःकरणमें राग छिपा रहता है, उसका नाश 
नहीं होता। इस कारण जगनेपर सबके साथ पहलेकी भाँति सम्बन्ध 
हो जाता है। जबतक शरीर और समस्त दूश्यवर्गसे सम्बन्ध नना रहता 
है, तबतक यह उसके सम्बन्धसे अपनेको सुख-दु:खका भोक्ता मानता 
रहता है तथा दुश्यके सम्बन्धको आसक्तिके कारण बार-बार जन्मता 
और मरता रहता है। 

इसत्निये साधकको विचार करके निश्चय करना चाहिये कि जो 
कुछ भी देखने, सुनने और अनुभव करनेमें आता है, शरीर, बुद्धि, मन, 
इन्द्रियांके सहित किसी भी दृश्य पदार्थसे मेरा कोई भी सम्बन्ध नहीं है; 

क्योंकि न तो मेरी और इनकी जातीय एकता है और न स्वरूपकी 
ही एकता है। अत: इनका और मेरा सम्बन्ध वास्तविक नहीं है। 
अज्ञानसे माना हुआ है। मैं इनसे सर्वथा असंग नित्य चेतन हूँ। ये सब- 
के-सब अनित्य और पर-प्रकाश्य हैं। 

मनुष्य अज्ञानवश शरीरमें अहंभाव तथा जाति, वर्ण, आश्रम और 
क्रियाके साथ अपनी एकता करके मानने लगता है कि मैं ब्राह्मण हुँ, 
मैं अछूत हूँ, मैं व्यापारी हूँ, मैं गृहस्थी हूँ इत्यादि; किन्तु शरीरसे अलग 
होकर कोई भी ऐसा अनुभव नहीं करता । अत: व्रिचारशील साधकको 
सदैव शरीरसे और संसारसे अपनेको सर्वथा असंग कर लेना चाहिये। 

जब साधकको यह अुनभव हो जाता है कि “शरीर मैं नहीं हूँ और 
दृश्यवर्गसे मेरा कोई सम्बन्ध नहीं है।' तब उसमें स्वाभाविक असंगता 
और निर्वासनाका उदय हो जाता है एवं उसका अन्तःकरण अपने- 
आप शुद्ध हो जाता है। उसमें किसी प्रकारका विकार नहीं रहता। 
अन्तःकरण शुद्ध होते ही बोध प्रकट हो जाता है और साधकको अपने 
लक्ष्यकी प्राप्ति हो जाती है। ध्यान रहे कि किसी-न-किसी प्रकारके 
संगसे *' अहं'का भास होता है और उसीसे 'मम'की उत्पत्ति होती है 
एवं * अहं? और “मम 'से ही चित्त अशुद्ध होता है। अत: चित्तशुद्धिके 
लिये *अहं' और 'मम'का नाश करना अनिवार्य है और वह तभी 
होगा जब दुश्यमात्रसे विमुखता प्राप्त होगी। विमुखता प्राप्त होते ही 
मैं और मेरा, तू और तेरेमें बदल जाता है अर्थात्‌ जो वास्तवमें है वह 
शेष रह जाता है। उसीमें प्रेम हो सकता है, उसीसे योग हो सकता 
है और उसीका बोध होता है। इन तीनोंकी एकता ही वास्तविक 
एकता है और उसीसे प्राणीके सब प्रकारके अभावोंका अभाव होता 
है, जो प्राणिमात्रको प्रिय है। अत: यह निर्विवाद सिद्ध हो जाता है कि 

विचारपूर्वक चित्त शुद्ध करना ही जीवका परम पुरुषार्थ है। 
(१७) 

साधकको निश्चयपूर्वक समझना चाहिये कि मनुष्सका शरीर 
विषयोंका उपभोग करनेके लिये नहीं मिला है। विषयोंका उपभोग तो 
पशु-पक्षी आदि हरेक योनिमें यह जीव अनन्तकालसे करता आया है, 
उसके लिये मनुष्य-शरीरकी कोई विशेषता नहीं है। 

मनुष्य-शरीर मिला है अपनी भूलको मिटानेके लिये अर्थात्‌ जीवने 
जो अपने प्रमादसे अनेक प्रकारके दोषोंका संग्रह कर लिया है उनको 
साधनद्वारा नाश करनेके लिये। यदि कोई कहे कि भगवानूने जीवमें 
भोगोंकी इच्छा उत्पन्न ही क्यों की ? यदि भोगोंकी वासना न होती तो 
प्राणी उन भोगोंकी प्राप्तिके लिये चेष्टा ही क्यों करता ? तो इसका यह 
उत्तर है कि जीवमें भोग-वासना ईश्वरने उत्पन्न नहीं की है। भगवानूने 
तो इस परम्परागत भोग-वासनाको मिटानेके लिये ही कृपा करके 
मनुष्य-शरीर दिया है। यदि इसमें भोग-वासना पहले न होती तो शरीर 
देनेकी भी आवश्यकता नहीं पड़ती । जब कोई रोग होता है तभी उसको 
मिटानेके लिये चिकित्साकी जरूरत होती है। अतः भोग-वासनाको 
मिटानेके लिये ही भोग-वासनाके साथ-साथ भगवानूने मनुष्यको 
योगकी, नोधकी और प्रेमकी लालसा भी प्रदान की है। भोगोंका 
क्षणिक सुख भी किसी-न-किसी प्रकारके संयोगसे अर्थात्‌ विषय और 
इन्द्रियोंके सम्बन्धसे मिलता है। यह योगकी ही झलक है। इसी प्रकार 
रागमें प्रेमकी झलक है। प्रेमका ही दूसरा रूप राग या मोह है और 
अक्रिवेकमें व्रिवेककी झलक है, क्योंकि विवेकका सर्वथा अभाव नहीं 
होता। उसकी कमीमें सन्देह उत्पन्न होता है, जो जिज्ञासाके रूपमें 
बोधका हेतु हो जाता है। जब साधक प्राप्त विवेकके द्वारा अपने बनाये 

हुए दोषोंको दूर कर लेता है तन भोगवासना योगमें, राग अनुरागमें 
और अविवेक बोधमें बदल जाता है। दोषोंकी उत्पत्ति और गुणोंका 
अभिमान--यही चित्तकी अशुद्धि है। इसीको मिटानेके लिये साधन है। 
अतः साधकमें बोधका, योगका और प्रेमका भी अभिमान नहीं रहना 
चाहिये । अभिप्राय यह है कि योग हो, परंतु मैं योगी हूँ, ऐसा अभिमान 
न हो। ज्ञान हो, परंतु मैं ज्ञानी हूँ, ऐसा अभिमान न हो और प्रेम हो, 
परंतु मैं प्रेमी हूँ, ऐसा अभिमान न हो। 

भगवानूसे जीवकी किसी प्रकारकी भी दूरी नहीं है। भगवान्‌ और 
जीव जातिसे और स्त्ररूपसे भी एक हैं। दोनों ही नित्य हैं, अतः 
कालकी भी दूरी नहीं है। दोनों एक ही जगह रहते हैं, अतः देशकी 
भी दूरी नहीं है। दोनोंका सम्बन्ध भी नित्य है। इतनी निकटता और 
एकता होते हुए भी जो दूरीकी प्रतीति होती है, वह केवलमात्र 
अभिमानके कारण है। 

जब कभी भक्तके मनमें किसी प्रकारके अभिमानकी छाया आ 
जाती है, तब उसका नाश करनेके लिये भगवान्‌ उसके सामनेसे छिप 
जाया करते हैं। रासक्रोड़ा करते समय जब गोपियाँके मनमें यह बात 
आयी कि “अब तो श्यामसुन्दर हमारे अधीन हो गये, हम जैसा कहती 
हैं, ये वैसा ही करते हैं।' बस, यह मनमें आते ही उनके सामनेसे 
भगवान्‌ अन्तर्धान हो गये। जिसके मनमें अभिमान नहीं आया था, 
उसको अपने साथ ले गये। आगे चलकर जन उसके मनमें अभिमान 
आया, वह कहने लगी कि “मुझसे अब चला नहीं जाता। मुझे कन्धेपर 
उठा लीजिये ।' तब उसको भी वहीं छोड़कर अन्तर्धान हो गये। पीछेसे 
जब श्यामसुन्दरको खोजनेवाली अन्य गोपियाँ उससे मिलीं और वहाँ 
भी श्यामसुन्दर नहीं मिले, तन वे सब श्यामसुन्दरके विरहसे व्याकुल 

होकर उनको वनमें सब ओर खोजने लगीं। लता-पत्ता, पशु-पक्षी 
आदि हरेक प्राणीसे पूछने लगीं कि “तुमने श्यामसुन्दरको देखा होगा। 
वे किधर गये ?' इतनेपर भी जब श्यामसुन्दर नहीं मिले, तब जहाँसे 
लीला आरम्भ हुई थी, वहीं आकर विरह-व्याकुलतासे उनमें तन्मय 
हो गयीं और उन्हींकी लीलाका अभिनय करने लगीं। जब उस 
व्याकुलताके दु:खसे उनका अभिमान गल गया, तब श्यामसुन्दर वहीं 
प्रकट हो गये। वे जब अन्तर्धान हो गये, तब भी वहीं थे। कहीं गये 
नहीं थे, पर गोपियोंने उनको जान नहीं पाया। प्रकट होनेपर जब 
गोपियाँ उन्हें उलाहना देने लगीं, तब उन्होंने यही कहा कि “मेरी प्यारी 
सर्यो ! मैं तो सदैव तुम्हारे ही पास था। कहीं दूर नहीं गया था। 
मैं तो तुम्हारे प्रेमरसकी वृद्धिके लिये ही छिपा था इत्यादि ।' अतः 
साधकको कभी किसी प्रकारका भी अभिमान नहीं करना चाहिये। 

भगवान्‌ जो जगत्‌की रचना करते हैं, उसमें भगवानका जीवोंको 
नाना भाँतिसे रस प्रदान करना और स्वयं उनके प्रेम-रसका आस्वादन 
करना-यही उद्देश्य है। विचारशील साधकका चित्त शुद्ध होनेपर 
उसको बोध प्राप्त होता है और उसके बाद प्रेमकी प्राप्ति होती है। 
कोई कहे कि बोधके बाद प्रेमकी प्राप्ति कैसी ? उसका तो शारीर- 
मन आदिसे कोई सम्बन्ध ही नहीं रहता। फिर प्रेम कौन किससे और 
कैसे करता है? इसका उत्तर यही है कि प्रेमीका मन, इन्द्रियाँ आदि 
कोई भी भौतिक नहीं रहते। उसके मन-बुद्धि आदि सभी दिव्य और 
चिन्मय होते हैं; क्योंकि भगवान्‌ स्वयं जिस चिन्मय प्रेमकी धातुसे बने 
हैं, उसीसे उनका प्रेमी उनका दिव्य धाम और सब कुछ बने हैं। उनमें 
कोई भी भौतिक वस्तु नहीं है। इसलिये बोधके बाद प्रेम होना असंगत 
नहीं है। इसीमें तो सच्छिदानन्दघन पूर्णब्रह्म लीलामय परमेश्वरके सगुण- 

साकार रूपकी सार्थकता है। प्रेमके अतिरिक्त सगुण-ब्रह्मके होनेमें कोई 
कारण ही नहीं है। 

प्रेम अनन्त है, उसका कभी अन्त नहीं होता; क्योंकि प्रेमी और 
प्रेमको लालसा एवं प्रियतम सभी नित्य और असीम हैं, अत: उनके 
मिलनमें और वियोगमें सदैव आकर्षण रहता है तथा नित्य नया प्रेम 
बना रहता है। 

भगवान्‌ जीवके नित्य साथी हैं। कभी उससे अलग नहीं होते 
तथापि प्राणी उनको जानता नहीं, भूल गया है। जैसे किसीकी जेनमें 
घड़ी पड़ी हो और वह उसे भूल जाय तो अपने पास होते हुए भी 
वह उससे दूरीका अनुभव करता है। जबतक उसे यह मालूम नहीं होता 
कि घड़ी मेरे पास मेरी जेबमें ही है, तबतक वह उसे खोजता रहता 
है और उसके बिना दुःखी होता है; परन्तु जब उसको बोध हो जाता 
है, तब वह घड़ी उसे मिल जाती है। उसी प्रकार यह जीव जनसे 
भगवानको भूल गया है, तनसे अपनेको उनसे अलग मानकर दुःस्त्री 
हो रहा है। 

यह भूल मिटाकर जो आपने प्रेमास्पदके सम्बन्धका स्मरण हो 
जाना है, यही वास्तविक स्मरण है। अत: नाम-जप आदि साधन करते 
समय भी साधकको यह नहीं भूलना चाहिये कि “यह नाम मेरे 
प्रियतमका है।' 

चित्त-शुद्धिके लिये साधकको चाहिये कि या तो चिकल्परहित 
विश्वास करके यह माने कि “मेरी और प्रभुकी जातीय एकता है। 
अतः वे ही मेरे हैं। अन्य कोई मेरा नहीं है।' और यह मानकर एकमात्र 
प्रेमास्पद प्रभुके प्रेमकी लालसा प्रकट करे अथवा शरीर और संसारमें 
माना हुआ जो 'मैं और मेरापन' है उसे विचारके द्वारा दूर करके 

सच्तिदानन्दघन ब्रह्मसे अपने स्वरूपकी एकताका बोध प्राप्त करे । 

जातीय एकता और स्वरूपकी एकताका विश्वास और क्रोध 
होनेपर ही प्रेम तथा बोधकी प्राप्ति सम्भव है। अन्य प्रकारसे नहीं । 

(१८) 

पहले यह बात कही गयी थी कि चित्त-शुद्धिके लिये ईश्वरके 
साथ जातीय एकता मानना अथवा स्वरूपकी एकताको जानना 
अनिवार्य है। आज उसीपर विचार करना है। 

यह नियम है कि प्राणी जिसके साथ 'मैं'को मिला देता है, वही 
सत्य प्रतीत होने लगता है और अपनेसे भिन्न समझकर जिसके साथ 
अपनत्वका सम्बन्ध मान लेता है, उसमें आसक्ति हो जाती है, जिसको 
पराया समझ लेता है, उसमें द्वेष हो जाता है। 

मनुष्यका “मैं” भाव जगत्में अनेक प्रकारसे बँटा हुआ है। मैं 
ब्राह्मण हूँ, मैं वैश्य हूँ, मैं महत्तर हूँ, में हिन्दू हूँ, मैं मुसलमान हूँ, 
मैं ईसाई हूँ, मैं हिन्दुस्तानी हूँ, मैं यूरोपियन हूँ, मैं अमेरिकन हूँ-- 
इस प्रकार शरीर, जाति, देश, वर्ण, आश्रम और परिस्थिति आदिके 
साथ “मैं” को मिलाकर मनुष्य उनमें सद्बुद्धि कर लेता है। उन्हींको 
अपना जीवन मानने लगता है। इस कारण उसको यह बोध नहीं होता 
कि वास्तवमें मेरी और इनकी न तो स्वरूपसे एकता है और न जातीय 
एकता है तथा यह भी नहीं जानता कि इनकी स्वीकृति मैंने किसी 
प्रकारके साधनका निर्माण करके इनसे ऊपर उठने और अपने 
लक्ष्यतक पहुँचनेके लिये की है। 

यद्यपि हरेक प्रकारकी मान्यताके साथ उससे सम्बन्ध रखनेवाला 
विधान रहता है। जैसे कोई मानता है कि मैं हिन्दू हूँ, तो 
हिन्दू माननेवालेके लिये जो हिन्दूधर्ममें उसके वर्ण, आश्रमके अनुसार 

कर्तव्यका विधान किया गया है, उसे भी मानना चाहिये। यदि उसे 
मान ले तो साधक वर्तमान परिस्थितिकी आसक्तिसे रहित होकर 
अपने लक्ष्यकी ओर आगे बढ़ जाय, इसमें कोई सन्देह नहीं है, क्योंकि 
मनुष्यको जो परिस्थिति प्राप्त होती है, वह उसको सदैव अपने 
लक्ष्यकी ओर अग्रसर करनेके लिये ही होती है, परन्तु इस रहस्यको 
न समझनेके कारण प्राणी उसका सदुपयोग नहीं करता। 

यही कारण है कि आज जो अपनेको हिन्दू कहता है, वह 
हिन्दूपनका अभिमान करके दूसरोंके साथ राग-द्वेष कर लेता है अर्थात्‌ 
मानने लगता है कि जो हिन्दू हैं, वे तो अपने हैं, जो हिन्दू नहीं हैं, 
चे पराये हैं। अत: अपनेको हिन्दू माननेवालोंमें आसक्ति और दूसरोंमें 
द्वेष करने लगता है। यदि वह अपनेको हिन्दू माननेके साथ-साथ 
उसके विधानको भी मानता तो ' आत्मवत्‌ सर्वभूतेषु 'के अनुसार सनमें 
प्रेम करता, किसीसे भी राग-द्वेष नहीं करता । इसी प्रकार सबमें समझ 
लेना चाहिये । 

महापुरुषोंने जब जो सम्प्रदाय चलाया है, वह मनुष्यको उन्नत 
बनानेके लिये साधनरूप बनाया है। अत: हरेक सम्प्रदाय, हरेक 
प्रकारकी मान्यता, अपने-अपने अधिकार, अपनी-अपनी योग्यता और 
प्रीतिके अनुसार उसे साधन मानकर चलनेवालेके लिये हितकर है। इस 
दुष्टिसे सभी सम्प्रदाय और सभी मान्यता आदर करनेके योग्य हैं। 

परन्तु जब मनुष्य शरीर, जाति, चर्ण, आश्रम, धर्म, देश और 
परिस्थितिके साथ एकता मानकर उनमें अभिमान कर लेता है एवं 
उसके अनुसार अपनेको नाना भावोंमें बाँधकर राग-द्वेष करने लगता 
है, तब उसका चित्त अशुद्ध होता रहता है। 

इसलिये साधकको चाहिये कि विचार और विश्वासके द्वारा यह 

निश्चय करे कि मैं शरीर नहीं हूँ। यह मनुष्य-शरीर मुझे भगवान्‌की 
कृपासे साधनके लिये मिला है। यह निश्चय करके शरीरमें या किसी 
प्रकारकी परिस्थितिमें सद्भाव न करे। उसे अपना जीवन न माने । जो 
कुछ प्राप्त है, उसका सदुपयोग करे। प्राप्तका सदुपयोग करनेसे और 
अप्राप्तकी चाह न करनेसे रागकी निवृत्ति हो जाती है। राग निवृत्त हो 
जानेपर द्वेष अपने-आप मिट जाता है और राग-द्वेषका अभाव हो 
जानेसे निर्वासना आ जाती है। फिर किसी प्रकारकी चाहका उदय नहीं 
होता। यही चित्तकी शुद्धि है। चित्त-शुद्ध होनेपर योग, बोध और प्रेम 
अपने-आप प्रकट हो जाते हैं। 

वर्तमान परिवर्तनशील जीवनमें मनुष्यको जहाँ कहीं सत्यता और 
प्रियताकी प्रतीति हो रही है, उसका मूल कारण उपर्युक्त माना हुआ 
अभेदभावका और भेदभावका सम्बन्ध है। दूसरा कुछ नहीं। यदि 
शरीर आदिसे अभेदके सम्बन्धका विच्छेद कर दिया जाय तो उसकी 
सत्यता और जडता चिन्मयतामें बदल जाती है अर्थात्‌ मैं शरीर हूँ, 
यह भाव मिट जाता है। इसके मिटते ही देहधर्मर्मे जो आसक्ति हो 
गयी है, वह मिट जाती है। उसके मिटते ही शरीर और उससे 
सम्बन्ध रखनेवाले पदार्थोर्मे सत्यताकी गन्धमात्र भी शेष नहीं रहती। 
उसके मिटते ही राग वैराग्यमें तथा भोग योगर्मे बदल जाते हैं। फिर 
जिससे जातीय तथा स्वरूपकी एकता है, उसका बोध और उससे 
प्रेम स्वत: हो जाता है, यही प्राणीकी वास्तविक आवश्यकता है 
जिसकी पूर्ति अत्यन्त आवश्यक और स्वाभाविक है, उससे निराश 
होना एकमात्र प्रमादके सिवा और कुछ नहीं है; क्योंकि स्वाभाविक 
आवश्यकताकी पूर्ति और अस्वाभाविक इच्छाओंको निवृत्ति करना 
ही प्राणीका पुरुषार्थ है। 

(१९) 

पहले कहा गया था कि प्राणी जिसके साथ 'मैं'को मिला लेता 
है उसे वही सत्य प्रतीत होने लगता है। इस साधकको विचार करना 
चाहिये कि मैं जो अपनेको मनुष्य मानता हूँ तो पशु-पक्षी आदि अन्य 
प्राणियोंकी अपेक्षा इसमें क्या विशेषता है। आहार, निद्रा, मैथुन आदि 
विषय-भोगोंका सुख तथा उनके वियोगका और मरनेका भय, यह 
सब तो उनमें भी होते हैं वरं मनुष्यकी अपेक्षा भी उनका विषय-सेवन 
अधिक नियमित और प्रकृतिके अनुकूल है। 

विचार करनेपर मालूम होगा कि उनकी अपेक्षा मनुष्यमें विवेक- 
शक्ति अधिक है। उसके द्वारा वह यह समझ सकता है कि मैं वास्तवमें 
कौन हूँ, मुझे क्या करना चाहिये, क्या नहीं करना चाहिये इत्सादि। 

यदि मनुष्य इस विवेकशक्तिका आदर न करे, उसका सदुपयोग 
न करके भोगोंके सुखको ही अपना जीवन मान ले तो वह पशु- 
'पक्षियाँसे भी गया-बीता है; क्योंकि पशु-पक्षी आदि तो कर्मफल- 
भोगके द्वारा पूर्वकृत कर्मोका क्षय करके उन्नतिकी ओर बढ़ रहे हैं, 
किन्तु विवेकका आदर न करनेवाला मनुष्य तो उलटा अपनेको नये 
कर्मोसे जकड़ रहा है। अपने चित्तको और भी आशुद्ध बना रहा है। 

अतः साधकको चाहिये कि प्राप्त व्रिवेकका आदर करके उसके 
द्वारा इस बातको समझे कि यह मनुष्य-शरीर उसे किसलिये मिला 
है, इसका कया उपयोग है। विचार करनेपर मालूम होगा कि यह 
साधन-धाम है। इसमें प्राणी चित्त शुद्ध करके अपने लक्ष्यकी प्राप्ति 
कर सकता है। 

चित्त-शुद्धिके लिये यह आवश्यक है कि साधक ऐसे संकल्प न 
करे, जिनकी पूर्ति किसी दूसरेपर अवलम्बित हो, जिन्हें वह स्वयं पूरा 

न कर सकता हो, क्योंकि जो मनुष्य दूसरोंके द्वारा उपार्जित नस्तुओंसे 
या उनके परिणामसे अपने संकल्पोंकी पूर्ति चाहता है एवं करता और 
कराता रहता है उसके संकल्प चाहे कितने ही शुभ क्यों न हों, उसका 
चित्त शुद्ध नहीं होता। अपने संकल्पोंको दूसरोंके द्वारा पूरा करानेवाला 
उनका ऋणी हो जाता है एवं उसका चित्त अशुद्ध होता रहता है और 
पराधीनताकी वृद्धि होती है। पराधीन प्राणी कभी सुखी नहीं हो 
सकता । अतः दूसरोंपर अपना कोई अधिकार नहीं मानना चाहिये। 

अपने द्वारा पूरे किये जानेयोग्य आवश्यक संकल्पोंको पूरा कर 
देना चाहिये; किंतु उनकी पूर्तिके रसका उपभोग नहीं करना चाहिये । 
इसके उपभोगसे रागकी वृद्धि होती है और अन्तःकरण अशुद्ध होकर 
उसमें पुन: संकल्पोंकी बाढ़ आ जाती है। 

साधकको हरेक प्रवृत्तिद्वारा दूसरोंके अधिकार और संकल्पोंकी 
रक्षा और पूर्ति करते रहना चाहिये। उसमें भी ऐसा अभिमान कभी 
नहीं करना चाहिये कि मैंने दूसरोंका कोई उपकार किया है, प्रत्युत 
यह समझना चाहिये कि इन्हींके लिये प्राप्त हुई शक्ति और पदार्थ मैंने 
इनको दिये हैं। इसमें मेरा कुछ नहीं है। जैसे कोई डाकिया डाकधघरसे 
प्राप्त रुपयोंको या पारसलको पानेवाले व्यक्तिके पास पहुँचा देता है 
तो उसमें उसका उस व्यक्तिपर कोई अहसान नहीं है। हाँ, यह बात 
अवश्य है कि अपना कर्तव्य ठीक-ठीक पालन करनेके नाते उसे 
सरकारकी प्रसन्नता प्राप्त होती है। इसी प्रकार प्राप्त शक्तिका 
सदुपयोग करनेसे साधकको भी भगवानको प्रसन्नता प्राप्त होती है। 

दूसरोंके अधिकारकी रक्षा करनेके लिये अर्थात्‌ उनके मनमें 
उत्पन्न संकल्पकी पूर्तिद्वारा उनकी प्रसन्नताके लिये साधकको कोई 
आवश्यक वस्तु लेनी पड़े या कोई उनके द्वारा किया हुआ काम स्वीकार 

करना पड़े तो वह चित्तकी अशुद्धिका हेतु नहीं है। उसमें साधकको 
यह भाव रखना चाहिये कि यह शरीर भी भगवान्‌का ही है। अतः 
भगवानने इनके द्वारा अपने-आप जो इस शरीरके लिये आवश्यक 
वस्तु प्रदान की है, उसे इनसे लेकर, इसके उपयोगमें लगा देना है, 
यह भी देना ही है; परंतु इसमें भी उपभोगके रसका संग नहीं होना 
चाहिये, क्‍योंकि रसका उपभोग करनेसे अपने शरीरमें अहंभाव और 
जिनके द्वारा संकल्पोंकी पूर्ति की जाती है, उन व्यक्तियोंमें आसक्ति 
हो जाती है। इससे चित्तमें अशुद्धि बढ़ती है। 

प्राप्त शक्तिका उपयोग अपने संकल्योँकी पूर्तिमें तो पशु-पक्षी भी 
करते हैं। वही काम यदि मनुष्य भी करता रहे तो उसमें मनुष्य- 
शरीरकी क्या विशेषता हुई । अत: साधकको समझना चाहिये कि जिस 
प्रकारकी जो कुछ भी शक्ति भगवानूने दूसरोंको देनेके लिये अर्थात्‌ 
उनकी प्रसन्नता और हितमें लगानेके लिये प्रदान की है, उसका 
उपयोग भगवानूके आज्ञानुसार कर देना ही मनुष्यता है। 

इतना करनेपर भी सर्वथा चित्तशुद्धि नहीं होती; क्योंकि जबतक 
शरीरमें अहंता-ममता रहती है, तबतक किसी-न-किसी प्रकारका 
रस अर्थात्‌ आसक्ति रहती है। आसक्तिके रहते हुए संकल्पोंका जाल 
नहीं टूटता। किसी-न-किसी प्रकारकी चाह बनी रहती है। यह 
चाह ही चित्तकी अशुद्धि है। अत: साधकको अहंता-ममताका त्याग 
कर देना चाहिये। 

मनुष्यकी चाहके दो भेद होते हैं-एक तो दृश्यकी चाह, जो कि 
उसका पतन करनेवाली है। जैसे नदियोंमें नीचेकी ओर बहनेवाला 
जल समुद्रमें पहुँच जाता है। हाँसे बादल बनकर बरसता है और 
झरनों तथा नालोंके द्वारा पुनः नदीमें आकर समुद्रमें चला जाता है। इसी 

प्रकार इस दूश्यकी चाह करनेवाला मनुष्य भी जन्म-मृत्युके चक्करमें 
पड्कर नाना योनियोंमें भटकता रहता है। दूसरी उस प्रेमास्पदकी चाह 
जिससे यह दूश्यवर्ग-सम्पूर्ण जगत्‌ उत्पन्न हुआ है। जो इसका 
प्रकाशक और इसे सत्तास्फूर्ति देनेवाला है। यह चाह साधकको उस 
प्रेमास्पदसे मिला देती है अर्थात्‌ शरीर और संसारमें अहंता-ममता न 
रहनेके कारण जिस साधककी दृश्य जगतमें कहीं भी आसक्ति नहीं 
रही है, भोगवासना न रहनेके कारण चाहका सर्वथा अभाव हो गया है, 
जो एकमात्र भगवानूपर विश्वास करके उन्हींको अपना मानता है एं 
जिसके मन-बुद्धि-अहंभाव आदि एकमात्र भगवत्प्रेमके रूपमें बदल 
गये हैं, भगवानका प्रेम ही जिसका जीवन है, वह आपने प्रेमास्पदको 
पा लेता है और नित्य-नव अनन्त प्रेमरसका अनुभव करता रहता है। 

जो समस्त दूश्यवर्गकी चाहकी निवृत्ति कर देता है, उस चाहरहित 
साधकको जो दिव्य आनन्द मिलता है, वह चाहयुक्त प्राणीको चाहकी 
पूर्तिमें कभी नहीं मिलता। यह सन्तोंके अनुभवकी बात है। जिसको 
विश्वास न हो, वह अधिक नहीं तो दो-चार मिनट चाहरहित होकर 
देख तले । चाहरहित होनेके कालमें उसे वह सुख मिलेगा, जो उसके 
जीवनमें चाहकी पूर्तिसे कभी नहीं मिला; क्योंकि चाहकी पूर्तिमें 
वास्तविक सुख नहीं मिलता बल्कि सुखकी प्रतीति होती है, जो दूसरे 
ही क्षण नष्ट हो जाती है। 

(२०) 

चित्तकी अशुद्धिके अनेक कारण होते हैं, और उसकी शुद्धिके 
उपाय भी अनेक हैं। उनमेंसे एक प्रधान कारण अभिमान भी है। 
अभिमान उसे कहते हैं, जिससे मनुष्य किसी प्रकारके गुणके साथ 
अपनी एकता करके अपनेको दूसरोंको अपेक्षा श्रेष्ठ मानने लगता है। 

इस अभिमानके कारण मनुष्य जिनमें उस गुणका अभाव या कमी 
देखता है, उनको तुच्छ समझकर उनसे घृणा करने लगता है और 
जिनमें अपनेसे अधिक देखता है, उनसे ईर्ष्या करने लगता है। इस 
प्रकार घृणा और इष्याके कारण उसका चित्त आशुद्ध हो जाता है। 

गुणके अभिमानसे मनुष्यको अपने दोषोंका दर्शन नहीं होता। 
अतः वह उनको हटा नहीं सकता। गुणोंका अभिमान स्वयं ही एक 
बड़ा भारी दोष है। उसके रहते हुए दूसरे दोषोंका नाश कैसे किया जा 
सके | सन्तोंका कहना है कि अभिमानी योगीसे पश्चात्ताप करनेवाला 
पापी अच्छा है; क्योंकि अच्छाईका अभिमान ही बुराईका मूल है। 

जो मनुष्य यह समझता है कि मैं सत्यवादी हूँ, उसमें कहीं-न- 
कहीं झूठ छिपा हुआ है। यदि वह सचमुच सत्यवादी हो तो उसे यह 
भास ही नहीं होना चाहिये कि मैं सत्यवादी हूँ। अपितु सत्य बोलना 
उसका जीवन बन जाना चाहिये । जो गुण साधकका जीवन बन जाता 
है उसमें साधकका अभिमान नहीं होता। वह उसके कारण आपनेमें 
किसी प्रकारकी विशेषताका अनुभव नहीं करता। जबतक किसी 
गुणका गुणबुद्धिसे भास होता है, उसमें रसका अनुभव होता रहता है, 
तबतक मनुष्यमें अनेक प्रकारके दोषोंकी उत्पत्ति होती रहती है, अतः 
गुणके अभिमानसे चित्त अशुद्ध होता रहता है। 

गुणके अभिमानसे भेदबुद्धि उत्पन्न हो जाती है। जो समझता है 
कि मैं ईश्वरको मानता हूँ, आस्तिक हूँ और अमुक आदमी ईश्वर और 
धर्मको नहीं मानता, वह नास्तिक है। इस भेदभावके कारण जिसकी 
ईश्वरको न माननेवालेमें तुच्छ बुद्धि और द्वेष हो जाता है, वह उससे 
प्रेम नहीं कर सकता। बिना प्रेमके एकता नहीं होती। परन्तु जो सच्चा 
आस्तिक होता है, उसको किसीमें भी घृणा या द्वेष नहीं होता। वह तो 

सबमें अपने प्रेमास्पदका दर्शन करता है। अत: सबसे प्रेम करता है। 

साधकको विचार करना चाहिये कि मेरे स्वामीका कैसा स्वभाव 
है। वे मुझसे क्या आशा रखते हैं। क्या उनको न माननेवालेको वे 
आकाश, वायु, अग्नि, जल, पृथ्वी आदि तत्त्वोंके उपभोगमें उतनी ही 
स्वतन्त्रता नहीं प्रदान करते, जितनी कि एक आस्तिकको करते हैं, 
यदि भगवान्‌ उसके साथ भेद करें तो एक क्षणभर जीवित रहना भी 
उसके लिये असम्भव हो जाय, किन्तु चे ऐसा नहीं करते। अतः वे 
अपने भक्तको भी वैसा ही आदेश देते हैं। 

अपनेमें साम्यवादीपनका अभिमान रखनेवाला यदि उनसे द्वेष 
करता है, जो साम्यवादी नहीं हैं तो वह द्वेष करनेवाला क्या सच्चा 
साम्यवादी है? क्या उसमें समता है? 

इसी प्रकार हरेक गुणके अभिमानमें समझ लेना चाहिये । गुणके 
अभिमानीमें गुणकी पूर्णता नहीं होती। जिसमें गुणकी पूर्णता होती है, 
उसमें अभिमान नहीं होता--यह इसकी कसौटी है। 

गुणके अभिमानीको दूसरेमें दोष-ही-दोष प्रतीत होते हैं। इस 
कारण वह अपने दोषोंकी ओर नहीं देखता । उसमें गुणके अभिमानके 
कारण दोषाँकी पुष्टि होती चली जाती है। अत: साधकको चाहिये 
कि अपने दोषोंका निरीक्षण करे और उनका त्याग करे एवं पुनः 
उनको उत्पन्न न होने दे तथा गुणोंके अभिमानको दूसरे दोषोंसे भी 
बढ़कर दोष समझकर उसको कभी उत्पन्न न होने दे। 

जो साधक गुणोंमें अभिमान नहीं करता, उनका रस लेकर उनमें 
बँधता नहीं और दोषोंको उत्पन्न नहीं होने देता, उसका चित्त शीषर 
ही शुद्ध हो जाता है। 

कर्ममें और मान्यतामें भेद रहते हुए भी स्नेहकी एकता होनी 

चाहिये । कर्में और मान्यतामें भेद होना अनिवार्य है। इसे कोई मिटा 
नहीं सकता । अत: कर्मके भेदको लेकर या मान्यताके भेदको लेकर 
स्नेहर्में भेद करना अर्थात्‌ किसीमें राग और किसीमें द्वेष करना किसी 
प्रकार भी उचित नहीं है। इससे चित्तर्मे अशुद्धि आती है। अभिमान 
अधिकारकी लालसाको जाग्रत्‌ करता है। उससे वासनाएँ उत्पन्न होती 
हैं, जो परतन्त्रताकी मूल हैं। अपने कर्तव्यपालनसे दूसरोंके अधिकारकी 
रक्षा करना ही वास्तवे अधिकार है, जिससे चित्त शुद्ध हो जाता है। 
जो अपने अधिकारको भूलकर दूसरोंके अधिकारकी रक्षा करते हैं, 
उनका हृदय प्रेमसे भर जाता है। उनको निर्वासना प्राप्त होती है। 
वासनारहित होना ही “मुक्ति”! और हृदयका प्रेमसे भर जाना ही “भक्ति! 
है। सच्चा ईश्वरवादी अनीशवरवादीमें भी ईश्वरका दर्शन करता है। 
सच्चे साम्यत्रादीके हृदयमें सबके प्रति अगाध स्नेह रहता है। 

जो मान्यता तथा जो सिद्धान्त मनुष्यको स्नेहसे दूर करके राग- 
द्वेषमें आबद्ध करते हैं, वे चाहे कितने ही सुन्दर क्यों न हों, उनसे चित्त 
शुद्ध नहीं होता। चित्त शुद्ध करनेके लिये तो साधकको अपना हृदय 
प्रेमसे भरना होगा और सभी वासनाआंका अन्त करना होगा। वह तभी 
सम्भव है जब साधक सब प्रकार अभिमानसे रहित होकर अपने 
अधिकारको भूल जाय। यही चित्त-शुद्धिका सुन्दर और सुगम उपाय 
है तथा चित्त शुद्ध होनेपर ही साधक वास्तविक योग, बोध तथा प्रेमको 
प्राप्त कर सकता है। चित्त शुद्ध करनेमें साधक परतन्त्र नहीं है; क्योंकि 
चित्त-शुद्धि अपने बनाये हुए दोषोंके त्यागसे होती है, जिसके करनेमें 
सभी साधक सर्वदा स्वतन्त्र हैं। 

(२१) 
पहले कहा गया कि श्रेष्ठ गुणोंका अभिमान भी चित्तकी अशुद्धिका 

कारण है, उसीपर पुन: विचार किया जाता है। हरेक प्राणी आदर 
और सम्मान चाहता है, परन्तु जबतक मनुष्य करनेयोग्य कामको जिस 
प्रकार कुशलतापूर्वक करना चाहिये, उस प्रकार पूरा नहीं करता और 
न करनेयोग्य व्यर्थ कामको करता रहता है, तबतक उसको आदर 
नहीं मिलता। आदर उसीको मिलता है जो कर्तव्यपरायण और संयमी 
होता है। इसलिये साधकको कर्तव्यपरायण होना चाहिये अर्थात्‌ 
करनेयोग्य कामको कुशलतापूर्वक पूरा कर देना चाहिये। उसके 
करनेमें न तो किसी प्रकारका प्रमाद करना चाहिये और न आलस्य 
करना चाहिये। जबतक मनुष्य आलस्य और प्रमादका त्याग नहीं 
करता, तबतक कोई भी काम सर्वांगसुन्दर नहीं हो सकता । इसी प्रकार 
साधकको कोई भी ऐसा काम नहीं करना चाहिये। जिसका करना 
आवश्यक न हो और जिसमें किसीका हित निहित न हो। मन और 
इन्द्रियोंको व्यर्थ चेष्टा न होने देनेका नाम ही संयम है। संयमी मनुष्यके 
नेत्र खुले रहते हैं, परंतु जिसको नहीं देखना चाहे, वह वस्तु उसे नहीं 
दीखती। कान खुले रहते हुए भी जिसको नहीं सुनना चाहिये, वह 
सुनायी नहीं देता। इतनेपर भी साधकको यह अभिमान नहीं होना 
चाहिये कि मैं कर्तव्यपरायण हूँ या मैं संयमी हूँ, क्योंकि गुणका 
अभिमान होनेसे वह गुण दोषके रूपमे बदल जाता है। उसमें 
वास्तविकता नहीं रहती | दिखावा रह जाता है अर्थात्‌ वह दम्भाचारका 
रूप धारण कर लेता है। 

साधक वही है जिसका हरेक गुण जीवन बन जाता है, किसी भी 
गुणमें जिसका अभिमान नहीं रहता तथा जो गुणोंका आचरण किसी 
लालच या भयसे नहीं करता, क्योंकि आदर-सम्मानके लालचसे या 
अनादरके भयसे किया हुआ आचरण सच्चा आचरण नहीं होता । अत: 
वह चित्तको शुद्ध नहीं होने देता। 

जो मनुष्य ऊपरके आचरणोंमें सुन्दर वस्त्रोंका पहनना छोड़ देता 
है, पलंगके सुन्दर निछौनेको काममें नहीं लाता, सब प्रकार सादगीसे 
रहता है; परंतु भीतर चित्तमें उनकी वासना है या उनके त्यागका 
अभिमान है, उस सादगीसे उसका चित्त शुद्ध नहीं होता। उससे तो 
आपनेमें त्यागका अभिमान और दूसरोंसे घृणा उत्पन्न हो जानेके कारण 
चित्त अशुद्ध रहता है। 

साधनका दम्भ करनेवालेसे साधन न करनेवाला अच्छा है, 
क्योंकि साधन न करनेवाला तो भविष्यमें साधक बन सकता है, परन्तु 
जो दम्भी मनुष्य सम्मानके लिये या अन्य किसी कारणसे दिखाऊ 
साधन करता है और अपनेको साधक दिखलाना चाहता है, उसका 
सुधार होना कठिन है। 

अतः चित्तकी शुद्धिके लिये साधन करनेवाले साधकको चाहिये 
कि साधनका अभिमान न करे और उसमें किसी प्रकारका दिखौआपन 
न आने दे। 

मनुष्य नेता या प्रचारक बन जाता है या उपदेष्टा बन जाता है, 
उसका चित्त शुद्ध होना कठिन है, क्योंकि दूसरोंके दोषोंको देखना 
उसके लिये आवश्यक काम हो जाता है। दूसरोंके दोषोंको बिना देखे 
उनको दूर करनेका उपाय वह श्रोताओंको कैसे बतायेगा। इसी प्रकार 
अपने दोषोंको भी वह प्रकट नहीं कर सकता, क्योंकि हरेक प्रकारसे 
अपने दोषोंको छिपाना उसका स्वभाव बन जाता है। दूसरोंके दोषोंको 
देखना, अपनेमें गुणोंका अभिमान होना और उन गुणोंका प्रदर्शन 
करना तथा अवगुणोंको छिपाना-ये सभी चित्तकी अशुद्धिके कारण 
हैं । इसीलिये शास्त्रोँमें नेता या गुरु बननेको पतनका हेतु माना है। इससे 
यह सिद्ध होता है कि यह काम महापुरुषोंके ही उपयुक्त है। 

साधकको इस बखेड़ेमें कभी नहीं पड़ना चाहिये। 
अपने दोषोंको सामने रखकर परस्पर विचार-विनिमय करना, 
अपने सुधारके लिये परस्पर परामर्श करना--नेतागिरी या उपदेष्टा 
बनना नहीं है। अत: साधकको जब कोई सुधारकी बात दूसरोंके 
सामने कहनेका मौका प्राप्त हो जाय, तब उसमें अपने सुधारका लक्ष्य 
रखते हुए ही उसे बोलना चाहिये। जो साधक अपनेमें यह अभिमान 
रखता है कि “मैं सत्संगी हूँ” दोषोंको किस प्रकार दूर करना चाहिये, 
किस प्रकार सद्गुण और सदाचारका पालन करना चाहिये इस बातको 
मैं समझता हूँ, दूसरे नहीं समझते। इस भावको लेकर जो दूसरोंके 
दोषाँको देखता रहता है और उनको दूर करनेके लिये दूसरोंसे कहता 
रहता है उसका चित्त अनेक प्रकारसे कोशिश करते रहनेपर भी शुद्ध 
नहीं हो पाता। यही कारण है कि वह अनेक वर्षोतक सत्संग करते 
हुए भी अपने लक्ष्यको प्राप्त नहीं कर सकता। 
जबतक मनुष्यको अपना साधन भाररूप प्रतीत होता है, तबतक 
उसकी प्रवृत्ति स्वाभाविक नहीं हुई । जैसे सत्संगमें जाता है तो या तो 
ठीक निश्चित समयपर जाता ही नहीं। जाता है तो सत्संगकी बातोंको 
ध्यानपूर्वक सुनता नहीं । शरीर सत्संगर्मे बैठा है, मन कहीं दूसरा ही काम 
कर रहा है। इसी प्रकार जप-ध्यान आदि साधनोंमें भी मन नहीं लगता। 
तबतक उसे समझना चहिये कि मेरे साधनका निर्माण नहीं हुआ। जो 
साधन मैं कर रहा हूँ, वह मेरी योग्यता और रुचिके अनुकूल नहीं है। 
जो साधन साधकको अपना जीवन प्रतीत होता हो, जिसके 
बिना उसे चैन नहीं पड़ता, साधन किये बिना रहा नहीं जा सकता, 
जीवनसे भी साधन अधिक प्रिय हो जाता है, साधनोपयोगी हरेक 
काम ठीक समयपर करनेमें नित्य नया उत्साह और प्रेम बढ़ता रहता 
है, तब समझना चाहिये कि अब प्रभुकी ओर महापुरुषोंकी कृपासे मेरे 

साधनका निर्माण हुआ है। सच्चे साधकमें कभी भी साधनका 
अभिमान नहीं होता और उसे किसी भी अवस्थामें साधन भाररूप नहीं 
प्रतीत होता, यह नियम है। 

साधन कोई भी छोटा-बड़ा नहीं होता, किंतु उसमें प्यार होता 
चाहिये और उसे पूरी शक्ति लगाकर उच्चित ढंगसे करना चाहिये । मान 
लो, किसीने यह निश्चय किया कि मैं तो केवल एक बार प्रभुका 
नाम लूँगा और ठीक चार बजे प्रात: कात्त लूँगा। इस तिश्चसके अनुसार 
यदि वह एक सेकेंड भी कालका व्यतिक्रप न करके प्रतिदिन 
प्रात:काल ठीक चार बजे प्रभुका नाम एक बार प्रेमपूर्वक ले लेना है 
और प्रभुके प्रेममें सराबोर हो जाता है तो वह एक बार त्तिया हुआ 
नाम ही उसका उद्धार कर देगा। जिस साधकका यह निश्चय है कि 
एकादशीको मरनेतालेकी सदगति होती है, अत: मेरी मृत्यु उसी दिन 
होगी, तो वह ठीक उसी दिन मरेगा। जिस साधक्रका भगतान्के 
ध्यानमें विश्वास और प्रेम है एवं ठीक तिर्यापत समयपर प्रेसपूर्वक 
चह ध्यान करता है तथा उसकी यह इच्छा है कि मैं ध्यान करता हुआ 
ही मरू, तो वह ध्यान करता-करता ही मरेगा। सनुष्यके विश्यास्पपूर्वक 
किये हुए संकल्यमें अद्भुत शन्हि होतो है। पर यह जो कुछ करे उमे 
सांगोपांग सुन्दर - से - सुन्दर प्रेमपूर्वक करना चाह ये। 

जो लोग भगवानका नाम-जप एलं चिऱतन करले हैं और च्विन्तत 
या कीर्तन करते समय जब कभी उनको कुछ रस मिल्न जाला है तो 
-उसीमें सन्तोच कर लेते हैं और स्य्धनको सफलता मान लेते हैं, ये 
आपने लक्ष्यतक नहीं पहुँच स्पकते । साधनमें तो नित्य नया उत्साह और 
व्याकुलता बढ़ती रहनी चाहिये। जिनको आपना लक्ष्य प्राप्त हो गया 
है, जो सब प्रकारसे पूर्ण हैं, उनके लिये तो कुछ कहता नहीं बनतः। 

वे तो पूज्य हैं। भगवानूके ही सदुश या भगवान्के भी भगवान्‌ हैं, परंतु 
जबतक साधक और साधनका प्रसंग है, तबतक साधकके जीवनमें 
कभी किसी भी अवस्थाको लेकर सन्तोष नहीं होना चाहिये। उसके 
हृदयमें तो प्रतिदिन उत्तरोत्तर नित्य नया उत्साह, नित्य नयी व्याकुलता 
बढ़ती रहनी चाहिये । 
किसी भी साधनकी सफलता उसके आगेकी नवीन साधनाको 

उत्पन्न कर देती है। जबतक कुछ भी करना शेष है, तबतक साधनमें 
सन्तोष आ जाना साधनमें शिथिलता उत्पन्न करता है, जो वास्तवमें 
असावधानी है। ज्यों-ज्यों साधक साधनसे अभिन्न होता जाता है, 

त्या-त्या साध्यके लिये परम व्याकुलता तथा उत्साह बढ़ता रहता है। 

इसीमें साधनकी सफलता है। 

(२२) 
यदि कोई कहे कि उत्साह और व्याकुलता दोनों एक साथ कैसे 

रह सकते हैं ? तो कहना होगा कि जिसके पानेकी तीत्र अभिलाषा होती 

है उसके मिलनेमें ज्यों-ज्यों देर होती है, त्यों-ही-त्यों व्याकुलता बढ़ती 

है और उसके पानेकी आशा रहती है इस कारण उत्साह बढ़ता रहता 

है। जैसे किसीको किसी महात्मासे मिलनेके लिये या किसी देव- 

विग्रहका दर्शन करनेके लिये किसी निश्चित स्थानपर जाना है। वहाँ 

जानेके लिये जिसकी तीब्र अभिलाषा है और किसी विघ्नके कारण 

जानेमें विलम्ब हो रहा है, उस समय उस किलम्बके कारण तो उसकी 

व्याकुलता बढ़ती रहती है और वहाँ जानेसे अभिलाषा पूर्ण होनेकी 

उमंगमें उत्साह बढ़ता रहता है। अत: वह सब प्रकारकी कठिनाइयोंका 

सामना करता हुआ भी अपने अभीष्टको ओर चल पड़ता है। उत्साहके 

कारण उसे चलनेका परिश्रम और कठिनाई दु:खप्रद नहीं होते, किन्तु 

अपने अभीष्टकी प्राप्तिमें देर असह्य होनेके कारण व्याकुलता बढ़ती 
रहती है। इसी प्रकार साधकके जीवनमें भी उत्साह और व्याकुलताका 
बढ़ते रहना परम आवश्यक है। 

जबतक मनुष्य वासनाओंकी पूर्तिके सुखमें रस लेता है, अपने 
मनकी बात पूरी होनेमें ही जो सन्तुष्ट हो जाता है या जो आलस्य और 
निद्रा आदि जडतामें रस लेता रहता है। उसके जीवनमें प्रेमकी लालसा 
जाग्रत्‌ नहीं होती इसी कारण उसका न तो साधनमें उत्साह होता है, न 
'लक्ष्य-प्राप्तिके लिये व्याकुलता आती है और न तत्परता ही होती है। 

देखा जाता है कि जतक साथियोंका मन एक नहीं होता, उसमें 
भेद रहता है, तबतक चे छोटे-से-छोटा काम भी पूरा नहीं कर पाते 
और आपसमें मतभेदका ट्वन्द्द बना रहता है; किन्तु जहाँ मनकी एकता 
होती है, वहाँ कठिन-से-कठिन काम भी सुगमतासे पूरा हो जाता है। 

जहाँ साथियोंके और साधकके विचारोंमें भेद हो वहाँ साधकको 
चाहिये कि जो प्रवृत्ति विवेकके प्रतिकूल न हो, उसके लिये अपने 
साथियोंके मनमें अपना मन मिलाकर एकता कर ले । दूसरोंके अधिकारको 
रक्षाके लिये अपने मनकी बात पूरी करनेका आग्रह हर्षपूर्वक त्याग दे 
और यदि उनके मनकी बात विवेकके विरुद्ध हो तो बिना किसी 
द्वेषभावके उनका साथ छोड़ दे। त्यागका फल सबसे अधिक त्याग 
करनेवालेको मिलता है। अत: साधकको सब प्रकारकी चाहका सर्वथा 
त्याग कर देना चाहिये । त्यागसे ही सदा रहनेवाली शान्ति मिलती है। 

साधककी प्रवृत्ति तो दूसरोंके हितमें होनी चाहिये और निवृत्तिकालमें 
उसको सबसे असंग होना चाहिये। 

जगत्‌ और शरीरका सम्बन्ध कर्मसे है। इनका चिन्तन करना व्यर्थ 
है। इनके चिन्तनसे कोई लाभ नहीं होता। 

आत्मा और परमात्माका सम्बन्ध चिन्तनसे है। इसमें कर्मकी 
अपेक्षा नहीं है; क्योंकि जो वस्तु चिन्तनसे मिलती है, वह कर्मसे नहीं 
मिलती और जो कर्मसे मिलती है, वह चिन्तनसे नहीं मिलती । 
बुद्धिको विवादमें न लगाकर सत्यकी खोजमें लगाना चाहिये । 
बलको उपभोगमें न लगाकर दूसरोंका दुःख मिटानेमें लगाना चाहिये । 
समयको व्यर्थ चिन्तनमें न लगाकर सार्थक चिन्तनमें लगाना चाहिये । 
संयोगजनित सुखकी प्राप्ति मन चाहता है। विवेकको वह प्रिय 
नहीं है। वस्तु, अवस्था और परिस्थितिके सम्बन्धसे होनेवाला सुख 
चास्तवर्मे सुख नहीं है। उसका जन्म दुःखसे होता है और अन्त भी 
दुःखर्मे ही होता है। जब प्यासका दु:ख होता है तभी जल पीनेमें सुख 
मालूम होता है। भूखका दु:ख ही भोजनमें सुख देता है। इसी प्रकार 
सुखके क्रियोगमें भी दुःख ही बच रहता है। 
(२२३) 
साधकको चाहिये कि चित्त-शुद्धिके लिये अपनी योग्यता और 
रुचिके अनुरूप ऐसे साधनको अपनावे जो किसी दूसरेपर अवलम्बित 
न हो अर्थात्‌ जिसमें अपनेसे भिन्न किसी व्यक्ति, पदार्थ, स्थान या 
परिस्थितिके सहयोगकी आवश्यकता न हो और जो सर्वथा स्वतन्त्र हो । 
चेदान्तमें जो विवेक, बैराग्य, शमदमादि षट्सम्पत्ति और मुमुक्षुता 
ये चार साधन बताये हैं, उनमें भी साधक सर्वथा स्वतन्त्र नहीं होता; 
क्योंकि इन्द्रियोंको वशमें करना, मनको वशमें करना, शीतोष्णको 
सहन करना आदि साधनोंके लिये शरीरमें बल चाहिये। 
इसी प्रकार तप करनेमें, दान देनेमें, तीर्थ-सेवन करनेमें, 
एकान्तवास करनेमें अथवा किसी प्रकारकी परिस्थितिको बनाये 
रखनेमें भी मनुष्य स्ततन्त्र नहीं है। 

जबतक साधक यह सोचता रहता है कि जन अमुक तीर्थमें 
जाऊँगा तब साधन करूँगा, ऐसा बातावरण मिलेगा तब साधन करूँगा, 
शरीर स्वस्थ होगा तब साधन करूँगा इत्यादि, तबतक जीवनका 
अमूल्य समय यों ही चला जाता है, साधनमें प्रवृत्ति नहीं होती। 

जो साधक अपने साधनमें दूसरेके सहयोगकी आशा रखता है या 
उनकी सहायता लेता रहता है, उसका उन व्यक्तियोंमें मोह और 
पदार्थौँमें आसक्ति हो जाती है, अत: चित्त शुद्ध नहीं हो सकता। 

विश्वास, त्याग, प्रेम और कर्तव्य-पालन--इन साधनोंमें मनुष्य 
सर्वथा स्वतन्त्र है। किसी भी व्यक्ति या वस्तुका संयोग करना मनुष्यके 
हाथकी बात नहीं है, परन्तु त्यागमें कठिनाई नहीं है। इसी प्रकार 
विश्वासके लिये भी किसीके सहयोगकी जरूरत नहीं है। जब चाहे 
अपने इष्टपर मनुष्य विश्वास कर सकता है। प्रेममें भी परतन्त्रता नहीं 
है। हरेक प्राणी प्रेम करनेमें स्वतन्त्र है एवं अपना कर्तव्य-पालन 
करनेमें भी किसी प्रकारकी परतन्त्रता नहीं है; क्योंकि प्राप्त विवेकका 
आदर और प्राप्त बलका सदुपयोग ही उसका कर्तव्य है, जो हर मनुष्य 
हरेक परिस्थितिमें कर सकता है। संसार और शरीरसे विमुख होकर 
अपने-आपको प्रभुके समर्पण करके उनपर निर्भर रहनेमें, उनकी 
अहैतुकी कृपाके आश्रित हो जानेमें किसी प्रकारकी भी कठिनाई नहीं 
है। अतः यह साधन अत्यन्त सुगम और अमोघ है। 

जो मनुष्य दूसरोंकी उदारतासे उनके त्याग, परिश्रम एवं कर्तव्य- 
-परायणतासे अपने अधिकारको सुरक्षित रखता है, अपने मनकी बात 
पूरी करता रहता है तथा अपने मनकी बात पूरी न होनेपर उनके कामों में 
दोष निकालता है और उनपर क्रोध करता रहता है, उसका चित्त शुद्ध 

नहीं हो सकता। हाँ, जो लोग उसका आदर करते हैं, उसके 
अधिकारकी रक्षाके लिये अपने कर्तव्यका पालन करते हैं, क्रोध 
करनेपर भी नाराज नहीं होते, प्रत्युत अपने ही दोषका अनुभव करते 
हैं एवं अपना कोई अधिकार नहीं मानते, उनका चित्त अवश्य शुद्ध 
हो सकता है, उनका व्यवहार अवश्य साधन माना जा सकता है; परन्तु 
यदि वे भी वही काम किसी सांसारिक सुखके लालचसे या किसी 
प्रकारके भयसे करते हैं, चित्त-शुद्धिद्वारा अपने लक्ष्यकी प्राप्तिके 
उद्देश्यसे नहीं करते तो उनका भी चित्त शुद्ध नहीं हो सकता। 

अतः साधकको चाहिये कि साधनके लिये किसी भी व्यक्ति, 
वस्तु, परिस्थिति और स्थान आदिकी आशा न करे। जब जो 
परिस्थिति अपने-आप प्राप्त होती रहे-उसे प्रभुका विधान, उनकी 
अहैतुकी कृपा मानकर साधनपरायण हो जाय और उस प्राप्त 
परिस्थितिका सदुपयोग करता रहे अर्थात्‌ किसीपर अपना अधिकार 
न माने और दूसरोंके अधिकारकी रक्षा करता रहे तथा अपने शरीर 
और प्राप्त पदार्थोद्वारा ऐसी सेवा, जिसमें उनकी हित और प्रसन्नता 
निहित हो, करता रहे और किसी प्रकारके अभिमानको स्थान न दे। 

(२४) 

पहले यह बात कही गयी थी कि जबतक साधक स्वतन्त्र और 
सुलभ साधनको नहीं अपनाता, साध्यकी प्राप्तिके लिये दूसरोंपर 
निर्भर रहता है, तबतक उसका चित्त शुद्ध नहीं होता। 

यहाँ दूसरोंसे अभिप्राय ईश्वरसे या अपने-आपसे और कर्तव्यसे 
नहीं है; क्योंकि ईश्वरसे साधकका भेद नहीं है। उससे तो साधकका 
नित्य सम्बन्ध है। जिनसे स्वरूपका या जातिका नित्य सम्बन्ध नहीं 
है, माना हुआ सम्बन्ध है, वे ही दूसरे हैं। 

जब मनुष्य दूसरोंके कर्तव्यपर निर्भर होकर उनको साधनमें 
सहायक मानता है, तब उनके अनुकूल व्यवहारसे तो उनमें आसक्ति 
हो जाती है और प्रतिकूल व्यवहारसे क्रोध हो आता है। ये दोनों ही 
चित्तकी अशुद्धिके मुख्य कारण हैं। 

विचार करनेपर मालूम होता है कि साधन करनेमें मनुष्य सर्वथा 
स्वतन्त्र है। जो परिस्थिति और योग्यता उसे वर्तमानमें प्राप्त है उसीमें 
चह साधन कर सकता है; क्योंकि प्राप्त परिस्थितिका सदुपयोग ही 
साधन है और उसकी सफलता भी निश्चित है। इसपर भी साधनमें 
प्रवृत्ति और रुचि नहीं होती, जो काम करना ठीक समझते हैं उसे नहीं 
कर पाते। यही सबसे बड़ा आश्चर्य है। प्राप्त व्रिवेकके द्वारा साधकको 
खोज करनी चाहिये कि वास्तवमें इसका कारण क्या है। विचार 
करनेपर मालूम होगा कि प्राय: जो अपनेको साधक मानते हैं और 
साधनके उद्देश्यसे घरबार और कुटुम्बसे सम्बन्ध छोड़कर अलग रहते 
हैं, वे भी अपने साथियों एवं जिससे किसी प्रकारका सम्पर्क है, उनसे 
किसी-न-किसी प्रकारकी आशा रखते हैं। उनके कर्तव्यसे अपने 
मनकी बात पूरी करना चाहते हैं। अपने अधिकारका त्याग करना और 
भगवान्‌के नाते दूसरोंके मनकी बात पूरी करना, अपना कर्तव्य नहीं 
समझते । इसलिये उनका चित्त शुद्ध नहीं होता। 

दूसरा कारण यह भी मालूम होगा कि जो काम करते हैं, उसे 
जिस प्रकार करना चाहिये ठीक उस प्रकार पूरा नहीं करते। जिस 
किसी प्रकारसे उसे समाप्त कर देना चाहते हैं। अत: उसके संकल्प 
दूसरे समयमे उठते रहते हैं, उसका चिन्तन नहीं छूटता। 

इसलिये साधकको चाहिये कि जिस समय जो काम करे, उसे 
भगवानका काम समझकर उसकी प्रसन्नताके लिये उत्साहपूर्वक उसमें 

पूरा मन लगाकर उसे सुचारुरूपसे पूरा कर दे ताकि कामसे अलग 
होते ही मन संकल्परहित हो जाय या अपने प्रेमास्पदके चिन्तनमें लग 
जाय और हृदयमें उनके प्रेमरसका अनुभव होने लगे। 

जिस प्रकार एक सती स्त्री हरेक काम अपने पतिकी प्रसन्नताके 
लिये सुचारुरूपसे करती है, उसमें गलती नहीं करती और जिस प्रकार 
वह पतिके मनमें अपना मन मिला देती है। अपना कोई आग्रह न 
रखकर पति जो चाहता है वही करती है और पतिकी प्रसन्नताके लिये 
पतिके मित्र, सम्बन्धी, पिता-माता, भाई-बहिन आदिकी सेवा भी बड़े 
प्रेम और उत्साहके साथ कुशलतापूर्वक करती है। उसमें किसी 
प्रकारकी असावधानी, अवहेलना या आलस्य नहीं करती । जिस प्रकार 
एक श्रेष्ठ शिष्य अपने गुरुकी प्रसन्नताके लिये, एक श्रेष्ठ पुत्र अपने 
माता-पिताकी प्रसन्नताके लिये, एक पिता अपनी सन्तानकी प्रसन्नताके 
लिये, अपने स्वार्थका त्याग करता है, अपने मनकी बात छोड़कर 
उनके अनुकूल व्यवहार करता है। वैसे ही साधकको भी अपने प्रभुकी 
प्रसन्नताके लिये अपने मनकी बात छोड़कर सबके साथ उनके 
अनुकूल व्यवहार करना चाहिये। 

जो स्त्री अपने सुखके लिये पतिकी सेवा करती है। अपने पतिसे 
अपने मनकी बात पूरी कराना चाहती है और जो पति अपने मनकी 
बात स्त्रीसे पूरी कराना चाहता है। अपने सुख-भोगके लिये स्त्रीका 
पालन-पोषण करता है। उनका आपसमें संघर्ष बना रहता है, प्रेम नहीं 
होता और वे एक-दूसरेको छोड़ भी नहीं सकते। इसी प्रकार गुरु और 
शिष्य, पिता और पुत्र, मित्र और अमित्र, सेवक और स्वामी इन 
सबके सम्बन्धमें समझ लेना चाहिये। 

जो साधक भगवानूकी भक्ति, उनका भजन-स्मरण अपने सुख- 

प्राप्तिको इच्छासे करता है। भगवानूसे कुछ लेना चाहता है, जिसको 
उनके प्रेमकी अभिलाषा नहीं है, उसका चित्त भी सर्वथा शुद्ध नहीं 
होता और वह भगवानका प्रेमपात्र नहीं बन सकता। 

इसलिये साधकको चाहिये कि दिन-रातके चौबीस घण्टे एवं 
साधनके आरम्भसे मृत्युपर्यन्त जो कुछ करे, प्रभुकी प्रसन्नताके लिये करे 
उनके प्रेमकी लालसाके अतिरिक्त किसी प्रकारको चाह न करे, अपने 
सारे जीवनको साधन बना ले। भजन-स्मरण, खाना-पीना, व्यवहार- 
व्यापार और अतिथि-सत्कार-सेवा आदिमें कोई प्रीतिका भेद न रहे। 

आजकल लोग अपने सम्पर्कवालोंके कर्तव्यसे अपने अधिकारको 
रक्षा और अपनी चाहकी पूर्ति चाहते हैं। हरेक मनुष्य दूसरेके कर्तव्य 
और अपने अधिकारकी ओर देखते हैं। अपने कर्तव्यको ओर नहीं 
देखते । इस कारण न तो धर्म-पालन होता है और न आपसमें प्रेम 
ही सुरक्षित रहता है। गुरु शिष्यको उनके कर्तव्यकी त्रुटि दिखाता है। 
साधु गृहस्थको उसके कर्तव्यकी बात बताता है और अपने मनके 
थोड़ा-सा भी प्रतिकूल होनेपर क्रोध करने लगता है। गृहस्थ देखता 
है, यह कैसा साधु है? कया साधुको भी कभी क्रोध आना चाहिये ? 
इसी प्रकार एक-दूसरेके दोषोंको देखते रहते हैं। तब उनका 
अन्तःकरण शुद्ध कैसे हो ? 

इस प्रकारके व्यबहारमें जब पिता-पुत्रसे कहता है कि “तू अमुक 
काम हमारे मनके अनुकूल नहीं करता, तू बड़ा नालायक है।' पुत्र यदि 
सामने नहीं कहता तो उसके मनमें यह भाव आ ही जाता है कि ' भूल तो 
इनकी है और मुझे नालायक बताते हैं।' अतः यदि किसीको हितकी 
बात बतानी हो, तो भी बुद्धिमान्‌ मनुष्यको चाहिये कि पहले उसमें प्यार 
और विश्वास उत्पन्न करे । जब उसे यह विश्वास हो जायगा कि ये मेरा 

सब प्रकारसे हित चाहते हैं; इनका कोई स्वार्थ नहीं है, तभी वह उनकी 
बात मानकर उसके अनुसार चलनेका प्रयत्न करेगा। 

चित्तशुद्धिके लिये व्यबहारमें समता भी होनी चाहिये । विषमताके 
व्यबहारसे चित्त अशुद्ध हो जाता है। इससे मनुष्यकी साधनमें रुचि 
नहीं होती। 

आजकल देखा जाता है कि लोग अपने साथियोंमें और जिनके 
साथ समयपर सम्पर्क होता है उनमें व्यत्रहारका बहुत भेद रखते हैं। 
पिता जिस प्रकार अपने पुत्रसे प्रेम करता है-वैसा भाईके पुत्रसे या 
पड्ोसीके पुत्रसे नहीं करता। स्त्री अपने पतिको जैसा भोजन देती है, 
अपने देवर-जेठको वैसा नहीं देती। जैसे आपने पुत्रको देती है, वैसे 
देवर-जेठके पुत्रको नहीं देती। औरकी तो कौन कहे, अपने ही 
शरीरसे उत्पन्न पुत्र और पुत्रीमें भी भेद रखती है। समझती है कि पुत्र 
तो अपने घरमें रहेगा। कमाकर हमारा पालन-पोषण करेगा, लड़की 
तो दूसरे घरकी होगी। हमें तो उलटा देना-ही-देना रहेगा। इसी प्रकार 
अपने सगे-सम्बन्धी, जान-पहचानके व्यक्तियोंमें और अपरिचित 
आगन्तुक व्यक्तिके साथ भी व्यवहारमें भेद होता है। उपर्युक्त भेद 
केवल कर्ममें हो या आवश्यकताके भेदसे हो या जिसका सत्कार 
करना है, उसकी रुचिके भेदसे वस्तुका भेद हो तो कोई हानि नहीं 
है। वह तो होना ही चाहिये, परन्तु प्रेमका भेद नहीं होना चाहिये। 
प्रीतिको एकता होनी चाहिये। पर होता बिलकुल इसके विपरीत है। 
किसी समय किसी कारणसे वस्तुमें भेद न होकर भी प्रीतिमें भेद हो 
जाता है। इससे न तो चित्त शुद्ध होता है, न प्रेम बढ़ता है, न आपसमें 
एकता आती है और न शान्ति ही मिलती है। 

अतः साधकको चाहिये कि जिसके साथ-व्यत्रहार करे, उसे 

ईश्वरका स्वरूप माने अर्थात्‌ वह समझे कि स्वयं भगवान्‌ ही कृपा 
करके मेरी सेवा स्वीकार करनेके लिये इस वेषमें आये हैं। अथवा 
यह समझे कि सर्वव्यापी भगवान्‌ इसमें विद्यमान हैं, अत: इसकी सेवा 
उन्हींकी सेवा है। यह भी न हो सके तो कम-से-कम यह तो समझे 
कि जो समस्त जगत्‌के कर्ता-संहर्ता और स्वामी हैं, यह भी उन्हींका 
है। अतः इसके आदर, सत्कार एवं सेवासे भगवान्‌ प्रसन्न होंगे। मुझे 
उनका प्रेम प्राप्त होगा। इस भावको लेकर प्रेम और उत्साहके सहित 
उसकी हरेक आवश्यकताको पूर्ति करे तथा सब कुछ भगवानका है, 
उन्हींकी वस्तु उन्हींके काममें लग रही है, इस भावनासे अपने मनमें 
किसी प्रकारका अभिमान न आने दे। इस प्रकार व्यवहार करनेवाले 
साधकका चित्त शुद्ध हो जाता है। उसकी किसी प्रकारकी भोगवासना 
नहीं रहती । नि:स्वार्थ प्रेम ही वरास्तवमें भक्ति है और सब वासनाओंसे 
रहित होना ही मुक्ति है; अतः भक्ति चाहनेवाले साधकोंमें प्राणिमात्रके 
प्रति अगाध प्रेम रहना चाहिये और मुक्ति चाहनेवाले साधकोँमें सब 
प्रकारकी वासनाओंका अभाव होना चाहिये। 
(२५) 

यह पहले कहा गया था कि चित्तशुद्धिके लिये माने हुए सम्बन्धका 
त्याग करना अनिवार्य है। 

साधकको चाहिये कि शरीर और संसारके साथ जो माना हुआ 
सम्बन्ध है, उसको तोड़कर आपने प्रभुपर विश्वास करके उनके साथ 
सम्बन्ध जोड़े, उनके सिवा और किसीको अपना न माने। 

उनको अपना माननेमें और उनसे प्रेम करनेमें साधक सदैव 
स्वतन्त्र है। हाँ, भगवान्‌ उसको अपना मानें या न मार्ने, उसे अपना प्रेम 
प्रदान करें या ळुकरा दें, यह उनके हाथकी बात है। इसमें साधकके 

वशकी बात नहीं है, परन्तु उनके ठुकरानेपर भी उनको अपना मानना, 
उनसे प्रेम करना और उन्हींपर निर्भर रहना--इसमें तो साधक किसी 
प्रकार भी पराधीन नहीं है। कया गोपियोंको भगवान्ने नहीं ठुकराया, 
परन्तु इतनेपर भी क्या वे कभी उनसे विमुख हुईं ? क्या उनको अपना 
मानना और प्रेम करना छोड़ दिया? नहीं, वे चाहे ठुकरावें और चाहे 
प्रेम करें प्रत्येक अवस्थामें उन गोपियोंको तो वे अपने ही दीखते 
थे। यही कारण था कि भगवान्‌ अलग रहते हुए भी उनके पास ही 
थे । भगवान्‌ श्यामसुन्दर भी उनके प्रेममें इतने मुग्ध थे कि उनका स्पर्श 
पाकर आये हुए पुष्पको देखकर प्रेममें विभोर हो जाते, उनके चरणकी 
रज हवामें उड़कर शरीरपर पड़ती तो अपनेको धन्य मानते। 

कोई कहे कि भगवानको तो हमने कभी देखा नहीं, हम कैसे 
उनको अपना मान लें और कैसे उनसे प्रेम करें तो इसका उत्तर यह 
है कि जिस संसार और शरीरको तुम देख रहे हो, इससे सम्बन्धका 
त्याग करनेमें तो तुम स्वतन्त्र हो। यह सम्बन्ध तो तुम्हारा ही बनाया 
हुआ है। अत: इससे सम्बन्ध तोड़कर सर्वथा विमुख हो जाओ। यदि 
यह तुम्हारे पीछे-पीछे दौड़े तो भी तुम इसकी ओर दृष्टिपात मत 
करो । जब तुम्हारा इससे सम्बन्ध नहीं रहेगा, तब भगवानूसे सम्बन्ध 
अपने-आप हो जायगा। इसको पीठ देते ही तुम भगवानूके सम्मुख 
हो जाओगे, सम्मुख होते ही तुम्हारे अनन्त जन्मोंके पापोंका नाश 
होकर तुम्हारा चित्त उसी क्षण शुद्ध हो जायगा और भगवान्‌ तुमको 
अपना लेंगे। तब तुम भगवानको देख लोगे। 

कोई कहे कि “पहले हमको भगवानका प्रेम प्राप्त हो जाय तब 
हम इस जगत्से सम्बन्ध छोड़ दें' तो ऐसा नहीं होता। यदि कोई अपना 
मुख गिलोयसे भर ले और कहे कि मिसरीका मिठास प्राप्त होनेपर 

गिलोयका त्याग करूँगा। यह जैसे सम्भव नहीं, इसी प्रकार जबतक 
साधक संसारको पीठ देकर भगवानूके सम्मुख नहीं होता, तबतक 
उनका प्रेम प्राप्त होना सम्भव नहीं है। उनसे सम्बन्ध जोड्नेके लिये 
अर्थात्‌ जिनसे साधकका नित्य सम्बन्ध है और जिनको वह अपने ही 
प्रमादसे भूल गया है, उस भूलको मिटानेके लिये अपने माने हुए 
सम्बन्धको पहले मिटाना होगा। 

शरीर और संसारसे सम्बन्ध टूटते ही निर्वासना और असंगता 
प्राप्त हो जायगी, रागका सर्वथा अभाव हो जायगा। निर्वासनासे योग, 
असंगतासे बोध और समर्पणसे अनुराग अपने-आप प्राप्त हो जाता है, 
यह नियम है। 

जगत्‌्से सम्बन्ध तोड्नेसे मुक्ति और भगवान्‌से सम्बन्ध जोड़ 
लेनेपर भक्ति स्वतः हो जाती है। 

( २६) 

जबतक साधकको अपने लक्ष्यकी प्राप्तिमें किसी प्रकारकी 
उलझन या कठिनाई मालूम हो, तबतक समझना चाहिये कि चित्तमें 
किसी-न-किसी प्रकारकी अशुद्धि है। 

जबतक मनुष्य पराधीन रहता है, अपनी कामनाकी पूर्ति दूसरोंसे 
चाहता है, तबतक उसका चित्त शुद्ध नहीं हो पाता। 

सन्तोंका कहना है कि जब मनुष्य आजाद (स्व्राधीन) हो जाता 
है, तब खूँखार शेर उसे गोदमें ले लेता है, वृक्ष उसे फल देने लगते 
हैं। भाव यह कि चाहरहित मनुष्यको आवश्यक वस्तुएँ अनायास 
अपने-आप प्राप्त होती हैं। 

साधकको चाहिये कि या तो सभीको अपना समझे या किसीको 
अपना न समझे। यह दोनों ही साधन हैं। सबको अपना समझनेवाला 

सबसे समान प्रेम करता है। प्रेममें देना-ही-देना रहता है। किसीसे कुछ 
लेनेकी भावना नहीं रहती। अतः सब प्रकारसे प्राप्त शक्तिके द्वारा 
सबका हित करना, उस शक्तिको उनके हितमें लगा देना और बदलेमें 
उनसे कुछ लेना नहीं, यही सबको अपना समझना है एवं सबसे असंग 
हो जाना ही अपना न समझना है। जो दूसरोंसे कुछ लेनेके लिये उनको 
अपना समझता है, वह कभी गुलामीसे नहीं छूटता। जिस-जिस 
भोगको वह चाहता है, उस-उसका गुलाम बन जाता है, अतः स्वाधीन 
नहीं हो पाता और उसका चित्त अशुद्ध होता रहता है। 

चित्तकी शुद्धिके लिये क्षमाकी बड़ी भारी आवश्यकता है। अतः 
साधकको क्षमाशील होना चाहिये। जब कभी उसे मालूम हो कि मेरे 
कारणसे किसीको कष्ट हुआ है, मुझसे किसीके प्रतिकूल व्यवहार हो 
गया है, तो तुरन्त उससे क्षमा माँग ले। यदि अपनी गलतीका भास 
कालान्तरमें हो तो मनसे क्षमा माँग ले और पुनः वैसी गलती न 
करनेका दृढ़ संकल्प कर ले। इससे साधकमें निर्दोषता आती है। 

यदि किसी दूसरेका व्यवहार अपने प्रतिकूल हो तो तत्काल ही 
उसे क्षमा कर दे। अपने मनमें यह भाव ही न रहने दे कि उसने कोई 
अपराध किया है, ताकि उससे बदला लेनेकी भावना कभी भी उत्पन्न 
न हो। यह भाव रखे कि सरकारसे या ईश्वरसे भी उसको किसी 
प्रकारका दण्ड न मिले, बल्कि ईश्वरसे यह प्रार्थना करे कि इसकी 
बुद्धि शुद्ध कर दीजिये ताकि यह अन्य किसीके साथ बुरा व्यवहार 
न करे। इससे साधकमें वैर-भाव मिट जाता है। 

जो स्वयं दुःस्त्री होता है, वही दूसरोंको दुःख देता है। जिसके पास 
जो वस्तु होगी वही तो देगा। जिसके पास दु:ख है ही नहीं, वह कहाँसे 
देगा। दु:खी प्राणी हर प्रकारसे दयाका पात्र होता है। अतः क्षमाशील 

साधक कभी किसीपर क्रोध या द्वेषभाव नहीं करता । उसे तो किसीका 
अपराध दिखता ही नहीं। वह तो दुःखका हेतु अपनी बेसमझीको 
मानता है। 

जो क्षमाशील साधक अपनी गलतीके लिये दूसराँसे क्षमा माँगकर 
और पुनः गलती न करनेका संकल्प करके निर्दोष हो जाता है तथा 
अपने प्रति जो प्रतिकूल व्यबहार करता है, उसका दोष न मानकर 
बैर-भावसे रहित हो जाता है, उसका चित्त शुद्ध हो जाता है। 

आजकल जब किसीके मनके विपरीत काम होता है, तब उसको 
क्रोध आ जाता है। यदि कोई कहे कि क्रोध नहीं करना चाहिये तो कहते 
हैं कि “क्रोध किसको नहीं आता? क्या मैं महात्मा हो गया? मैं तो 
गृहस्थ हूँ” इत्यादि। यदि उनसे पूछा जाय कि “आप महात्मा क्यों नहीं 
बन गये ? किसने मना किया था? मनुष्य ही तो महात्मा होते हैं ?' तो 
इसका कोई उत्तर नहीं है। ऐसे प्राणियोंका चित्त शुद्ध नहीं हो पाता। 

जो मनुष्य भगवान्‌की प्रकृतिको अपनी मानकर उससे भोग- 
वासनाकी पूर्ति चाहता है, उसके साथ प्रकृति उदारताका व्यवहार नहीं 
करती । उसको तो वह उसके कर्मानुसार न्यायोचित फल देती है। 
उसपर प्रसन्न नहीं होती, बल्कि क्रोध करती है। जैसे किसी सती 
स्त्रीको कोई अपनी समझकर उससे भोगकी चाह करे तो वह क्या 
करेगी ? क्या उसको शाप नहीं देगी ? इसी प्रकार ही प्रकृतिके बारेमें 
समझ लेना चाहिये। परंतु जो प्रकृतिको अपने प्रभुकी समझता है, 
उससे किसी प्रकार भी भोग नहीं चाहता, उसपर प्रकृति-माता प्रसन्न 
होकर जैसे कोई माता अपने पुत्रका पालन करती है, उसी प्रकार 
उसका पालन-पोषण करती रहती है। यही कारण है कि चाहरहित 
साधकको कभी अभावका भास नहीं होता। 


प्रथम भाग ८३ 


किसीको यह कभी नहीं समझना चाहिये कि पतनका कारण 
प्रारब्ध है; क्योंकि प्रारब्ध किसीके पतनका कारण नहीं होता। 
विवेकका अनादर करनेसे और प्राप्त बलका दुरुपयोग करनेसे ही 
मनुष्यका पतन होता है। 

जो मनुष्य अपने दोषकी ओर ध्यान न देकर दूसरोंको दोषी 
मानता है और इस खयालसे कि “यहाँ मेरा आदर नहीं है, मेरे साथ 
लोग व्यबहार ठीक नहीं करते '---एक जगह छोड़कर दूसरी जगह जाता 
है, उसको वहाँ भी आदर नहीं मिलता; क्योंकि दूसरोंसे सुख 
चाहनेवाले मनुष्सका कोई भी आदर नहीं करता। जैसे कोई बेवकूफ 
हो और सभी लोग उसे बेवकूफ कहने लगें एवं उस अपमानसे 
बचनेके लिये वह कहीं अपरिचित स्थानमें चला जाय, वहाँ जाकर 
कहीं जमीनके खड़ेमें बैठकर भोजन करे और इस खयालसे इधर-उधर 
देखता रहे कि कोई दूसरा देख न ले, कोई मुझे बेवकूफ न समझ 
ले। इस परिस्थितिमें उसे देखनेवाले उससे कहें कि “अरे बेवकूफ ! 
यहाँ क्या कर रहा है ?' तो वह कया समझेगा । वह मनमें यही समझेगा 
कि यहाँ भी लोगोंने मुझे पहचान लिया। कहनेका भाव यह है कि 
जबतक उसमें बेवकूफी बनी रहेगी; वह कहीं भी किसीसे छिपी नहीं 
रहेगी । इसी प्रकार जबतक मनुष्य अपने दोषको स्वयं नहीं मिटा लेगा, 
तबतक कहीं भी उसे सुख और शान्ति नहीं मिलेगी । 

इसलिये साधकको चाहिये कि जब जहाँ जो परिस्थिति प्राप्त है 
उसका सदुपयोग करे । ऐसा करनेसे उसकी उन्नतिका मार्ग अपने-आप 
खुल जाता है और उसकी उन्नतिके लिये जब जैसी परिस्थिति 
आवश्यक होती है, अपने-आप अनायास प्राप्त हो जाती है। जब 
भगवान्‌ उसका एकान्तवास आवश्यक समझते हैं तब वैसी ही 
परिस्थिति पैदा कर देते हैं। 

साधकके लिये सबसे अच्छा जीवन वही है जब हृदयमों निरन्तर 
प्रेमकी गंगा लहराती रहे। अहं- अभिमानसे सर्वथा शून्य हो, किसी 
प्रकारकी चाहका उदय न हो, शरीर विश्वके काम आता रहे तथा 
जीवन सब प्रकारसे पूर्ण और अनन्त हो। 

जीवन बदल जाना साधकका दूसरा जन्म है। यज्ञोपवीत-संस्कार 
हो जानेपर जो 'द्विज' कहा जाता है, उसका यही भाव है कि वह 
उसका नया जन्म है अर्थात्‌ उसे वेदके ज्ञानका अधिकार प्राप्त हो गया 
है। इसी प्रकार किसी प्रकारकी दीक्षा देकर उसके अहंको बदल देना, 
गृहस्थसे वानप्रस्थ या संन्यास ग्रहण कर लेना भी दूसरा जन्म माना 
जाता है; क्योंकि उससे उसका अहं परिवर्तित होता है। 

जब सन प्रकारके दोषोंका अभाव होकर चित्त शुद्ध हो जाय, तब 
साधकको समझना चाहिये कि मैं अब पहलेवाला नहीं हूँ। मेरा यह 
दूसरा जन्म है। परंतु उसमें भी योगके, बोधके या प्रेमके अभिमानका 
भास नहीं होना चाहिये। प्रेमी भक्त भगवान्‌से अपने उद्धारकी भी 
कामना नहीं करता। वह तो सर्वथा निष्काम रहता है। 

(२७) 

चित्तकी शुद्धिके प्रसंगमें क्षमा माँगने तथा करनेकी बात पहले 
कही गयी थी। अब यह कहना है कि मनुष्यको अपना दोष स्वीकार 
करनेमें और क्षमा माँगनेमें संकोच क्यों होता है। विचार करनेसे मालूम 
होगा कि उसको दोषी बने रहनेमें उतना दु:ख नहीं है जितना कि दोषी 
कहलानेमें है। वह चाहता है कि लोग मुझे अच्छा आदमी समझते रहें, 
मेरे दोष प्रकट न हों, छिपे रहें। इस भावनासे दोषोंका पोषण होता 
रहता है और अन्तःकरण शुद्ध नहीं होता। 

प्रायः देखा जाता है कि कोई हितचिन्तक मित्र, माता, पिता और 

गुरु भी किसीका कोई दोष बतलाते हैं तो स्वीकार करना तो दूर रहा, 
वह झुँझलाकर उसकी सफाई देने लग जाता है। अपने दोषको 
छिपानेके लिये अनेक प्रकारके नये दोष उत्पन्न कर लेता है। यहाँतक 
कह देता है कि “जब अपनेपर आती है, तब मालूम पड़ता है। दूसरेको 
समझाना सहज है। यदि तुम मेरी स्थितिमें होते तो तुम भी ऐसा ही 
करते ' इत्यादि । यही कारण है कि जो मनुष्य अनेक वर्षों सत्संग करते 
हैं, वे भी आजतक अपने चित्तको शुद्ध नहीं बना सके। 

अतः साधकको चाहिये कि अपने चित्तके दोषोंको देखकर दुःस्त्री 
हो और दोषी कहलानेसे न डरे एवं निर्दोष बननेकी कोशिश करे और 
निर्दोषताकी ख्यातिका रस न ले; क्योंकि निर्दोघताकी ख्सातिका रस 
मनुष्यका चित्त शुद्ध नहीं होने देता अर्थात्‌ उसको निर्दोष नहीं बनने 
देता। अतः यदि कोई अपना दोष बतलाये तो क्षुब्ध न होकर उसे 
अपना हितैषी मानना चाहिये और उसकी बात सुनकर सफाई देनेकी 
कोशिश न करके अपने दोषोंको सूक्ष्मदूष्टिसे देखना चाहिये तथा 
उनको मिटा देना चाहिये। दोषोंका मिटाना कठिन नहीं है; क्योंकि 
दोष प्राणीमें स्वाभाविक नहीं हैं उसके प्रमादसे उत्पन्न हुए हैं। 

जो लोग यह सोचते हैं कि दोष किसमें नहीं हैं, बड़े-बड़े लोगोंमें भी 
देखे जाते हैं। इस प्रकार दूसरोंके दोषोंकी ओर देखनेवालेका चित्त शुद्ध 
नहीं होता, क्योंकि उसे अपने दोषोंके बने रहनेका दुःख नहीं होता और 
उनको हटानेके लिये प्रयत्न नहीं होता, बल्कि निराशा पैदा होती है। 

अतः साधकको चाहिये कि उक्त प्रकारसे दूसरोंके दोषोंकी ओर 
देखकर सन्तोष न करे और अपने दोष मिटानेसे निरुत्साह न हो, बल्कि 
अपने दोषोंको गहराईसे देखे और उनके न मिटनेसे दुःखी हो। यही 
दोषोंको मिटानेका उपाय है। जो अपने दोषोंको देख-देखकर दुःरब्री 

होता है और उनको मिटानेके लिये साधन करता है, उसमें दोष नहीं 
रह सकते। 

यदि दूसरे लोग बड़ाई करें, निर्दोष बतावें तो साधकको हृदयसे 
उसका विरोध करना चाहिये और बिना संकोचके अपने दोष लोगोंके 
सामने स्वीकार कर लेने चाहिये एवं साथ-ही-साथ भगवानूकी अपार 
दयाका अनुभव करना चाहिये कि उनका कैसा मधुर स्वभाव है, जो 
मुझ-जैसे अधमको भी लोगोंकी दूष्टिमें सम्मानके योग्य बना देते हैं। 

अपने दोषोंको जाननेके लिये मनुष्यको अपने चित्तकी दशाका 
अध्ययन करना चाहिये। यदि किसी लड़की या स्त्रीको देखकर 
उसकी सुन्दरतापर दृष्टि जाय; मनको बह प्रिय लगे तो समझना चाहिये 
कि मेरे मनमें अभीतक (चमड़ीके) सौन्दर्यका महत्त्व है। अत: मुझमें 
' कामका दोष! विद्यमान है। यदि उसे देखकर किसी प्रकारका बुरा भाव 
उत्पन्न न हो तो भी सुन्दरताकी प्रियता भी तो कामका दोष ही है। इसी 
प्रकार किसी मकानको देखकर उसकी बनावटकी, सुन्दरताका या 
-उपयोगिताका महत्त्व मालूम हो तो समझना चाहिये कि मनमें अभीतक 
“लोभका दोष' है। यदि सम्पत्तिशाली व्यक्तिको देखकर सम्पत्तिका 
महत्त्व मालूम हो, किसी धनीके जीवनसे धनका महत्त्व मालूम हो तो 
समझना चाहिये कि अभीतक लोभका दोष है। यदि घरपर अतिथि 
आवें तथा उनका सत्कार करनेके लिये जो दूध, अन्न, फल या दूसरी 
वस्तुएँ खर्च हों, उनकी ओर मन आकर्षित हो तथा ऐसा भाव उठे कि 
आज इतनी मात्रामें अमुक-अमुक वस्तुएँ तो खर्च हो गयीं, अमुक बची 
है, यह व्यर्थ जायगी । इस प्रकार उन वस्तुओंका महत्त्व प्रतीत हो तो 
समझना चाहिये कि लोभका दोष है। जिसके मनमें लोभका दोष नहीं 
होगा, वह तो जितने अतिथियोंकी सेवाका अवसर मिलेगा, उतना ही 

सौभाग्य मानेगा। उसकी दृष्टि वस्तुओंकी ओर नहीं जायगी। जिस 
प्रकार धनका संग्रह करना लोभ है, उसी प्रकार उसके खर्चके रसका 
उपभोग भी लोभ ही है; क्योंकि उसके मनमें धनका महत्त्व वर्तमान 
रहता है। परिवारके लोगोंको अपने सुखका हेतु समझकर जो उनमें 
प्रियता है, यह “मोहका दोष' है। इसी प्रकार अपने शरीरको हृष्ट- 
पुष्ट और नीरोग देखकर जो प्रसन्नता होती है यह भी मोह है एवं 
किसी स्वस्थ और बलवान्‌ मनुष्यको देखकर अपने मनमें उसका 
महत्त्व मालूम हो तो यह भी मोहका दोष है। लोगोंका सम्मान होता 
देखकर उसका महत्त्व मालूम हो तो समझना चाहिये कि अभीतक 
“ देहाभिमानका दोष' है। यदि किसीकी कीर्ति सुनकर उसका महत्त्व 
मालूम हो तो समझना चाहिये कि “बड़ाईकी वासनाका दोष! है; 
क्योंकि निरादरका भय और मानकी चाह--ये दोनों देहाभिमानसे होते 
हैं और लोकवासनासे बड़ाई प्रिय लगती है। 

इस प्रकार अपने दोषोंका सूक्ष्मतासे निरीक्षण करके उनका त्याग 
करनेकी चेष्टा करनी चाहिये और कभी भी अपनेको निर्दोष मानकर 
अभिमान नहीं करना चाहिये, क्योंकि अभिमान रहते हुए चित्त शुद्ध 
नहीं होता। 

किसी त्यागी महात्माको देखे तो उसके त्यागका महत्त्व मालूम 
होना चाहिये। गोपियोंके चरित्रसे उनके प्रेमका महत्त्व मालूम होना 
चाहिये । मीराँको याद करके उसके विश्वासका महत्तव मालूम होना 
चाहिये । सहजोबाईको याद करके उसके विवेकका महत्त्व मालूम होना 
चाहिये । इसी प्रकार जहाँ-जहाँ दृष्टि जाय, वहाँ-वहाँ यदि दूसरोंके 
सद्गुणोंका महत्त्व मालूम होकर उनकी ओर चित्तका आकर्षण हो तो 
समझना चाहिये कि चित्त शुद्ध हो रहा है। 

साधकको यह निश्चय करना चाहिये कि मुझे वहाँ पहुँचना है 

जिसके आगे कोई रास्ता नहीं है। जो सबकी अन्तिम अवधि है, वह 
है परम सुहृद्‌ प्रभुका अगाध प्रेम। रास्तेमें स्थिरता और शान्तिके 
वरिश्राम-स्थान मिलें तो वहाँ ठहरना नहीं है। 
(२८) 

पहले चित्त-शुद्धिके प्रसंगमें यह बात कही गयी थी कि साधकको 
अपने दोषोंका निरीक्षण करके दुःखी होना चाहिये। तब दोषोंका नाश 
होकर चित्त शुद्ध हो सकता है। 

अब विचार यह करना है कि दोषोंके रहते हुए मनुष्यको उनके 
रहनेका दुःख क्यों नहीं होता ? विचार करनेपर मालूम होगा कि मनुष्य 
उन दोषोंमें सुखभोगकी कल्पना करके रस लेता रहता है। इस कारण 
उनके रहनेका दुःख नहीं होता और उनको मिटानेकी लालसा और 
कोशिश नहीं होती । 

भोगोंकी चाहका उत्पन्न होना और उनका पूर्ण होना-इसीको 
मनुष्य सुख मान लेता है और यही सबसे बड़ा दोष है। काम, क्रोध, 
लोभ, मोह आदि सब प्रकारके दोष भोग-वासनासे उत्पन्न और तुष्ट 
होते रहते हैं। 

आजकलकी सभ्यता मनुष्यको यही सिखाती है कि अपने रहन- 
सहनकी उन्नति करो अर्थात्‌ सुन्दर-सुन्दर भोगोंकी चाह उत्पन्न करो 
और उनकी पूर्तिके लिये श्रम करके नाना प्रकारकी भोग-सामग्रीका 
संग्रह करो एवं उनका उपभोग करके चाहकी पूर्तिका सुख भोगो और 
फिर चाह करो । इस प्रकार दु:ख-सुखके चक्रमें चढे रहना ही जिनकी 
दृष्टिमें उन्नति है, उनके हृदयमें अपने दोषोंको मिटानेका भाव कैसे 
प्रकट हो सकता है? 

उनकी शिक्षाका दुरुपयोग करनेवाले आलसी मनुष्य तो भोग- 

सामग्री जुटानेके लिये परिश्रम करना भी नहीं चाहते। वे तो आशा 
करते हैं कि कोई दूसरा ही हमारे लिये सब आवश्यक सामग्री जुटा 
दे और हम उसके भोगका सुख लेते रहें। 

ऐसे मनुष्योंको अपनी वास्तविक आवश्यकताका ज्ञान नहीं होता; 
क्योंकि उनको इस बातका पता ही नहीं है कि इस जीवनसे उत्कृष्ट 
कोई दूसरा भी जीवन है; जहाँ किसी प्रकारका अभाव नहीं है, जहाँ 
मौतका भय नहीं है, जिसमें केवल रस-ही-रस है, दुःखका लेश भी 
नहीं है। यद्यपि सभी प्राणी चाहते हैं कि हमें दुःख न मिले, हम 
स्वाधीन और समर्थ हों, हमारा जीवन अमर हो जाय, मौतका भय 
न रहे, परंतु उस जीवनसे निराश हो गये हैं और वर्तमान जीवनको 
ही वास्तविक जीवन मान लिया है। 

चाहकी पूर्तिको सुख माननेवालोंके मनमें धनकी कामना जाग्रत्‌ 
होती है। उसके लिये वे वह काम करते हैं जो करना चाहिये और वह 
काम भी करते हैं जो नहीं करना चाहिये। एक सूतकी मिल चलाने- 
चाला हजारों सूत कातनेवालोंकी जीविका नष्ट करके स्वयं धनी होता 
है। एक तेल-कलका मालिक हजारों तेली गृहस्थोंका जीवन दुःखमय 
बनाकर स्वयं धनी होता है। एक आटा-कलका मालिक सैकड़ों 
विधवा और परिश्रमी स्त्रियोंको बेकार बना देता है। इससे देशकी 
कितनी हानि हो रही है, उस ओर उन स्वार्थी लोगोंका लक्ष्य ही नहीं 
जाता। वे लोग समाजको भी शुद्ध वस्तुओंके बदले खराब वस्तु देकर 
लोगोंका स्वास्थ्य निगाड़ते हैं और उसमें देशकी उन्नति मानते हैं। 

दूसरे समूहके लोग जो अपनेको विरक्त कहनेका दम भरते हैं, 
अपनेको भगवानका भक्त कहते हैं, उनका जीवन भी मनुष्यको अपनी 
वास्तविक आवश्यकताकी पूर्तिकी ओर आकर्षित नहीं करता; क्योंकि 

उनमें भी अधिकांश लोग बड़े-बड़े मठ, बड़े-बड़े अधिकार और 
बहुत-सी सामग्रियोंका संग्रह करनेमें ही अपना जीवन सफल और 
उन्नत मानते हैं। अमुक स्वामीजीका आश्रम बड़ा सुन्दर है। वहाँ 
लोगोंको सब प्रकारका सुख मिलता है, उनके बड़े-बड़े धनीमानी ऊँचे 
अफसर, मिनिस्टरलोग शिष्य हैं, उनका बड़ा सम्मान है, इस प्रकारकी 
बड़ाई सुन-सुनकर मस्त रहते हैं एवं व्यक्ति, वस्तु अवस्था और 
परिस्थितिके सम्बन्धसे चाहकी पूर्तिके सुखको ही सुख मानते हैं। 
-उनकेहृदयमें भी वास्तविक आवश्यकताका अनुभव नहीं होता। 
ऐसे लोग जब कहीं बाहर जाते हैं, तब अपने साथियोंको सोनेके 
लिये पूरी जगह मिले, चाहे न मिले परंतु उनको कम-से-कम एक 
कमरा स्वतन्त्र चाहिये। उसके लिये फिर नाना प्रकारका दम्भ करते 
हैं। कहते हैं हमें एकान्त चाहिये। यदि सचमुच एकान्तकी जरूरत हो 
तो जंगलमें कमी नहीं है। किसी भी वृक्षके नीचे एकान्त मिल सकता 
है। टूटे-फूटे खण्डहरों और जीर्ण मन्दिरोंकी भी कमी नहीं है। परंतु 
वहाँ आराम कैसे मिले। इस प्रकारका एकान्त उनको नहीं चाहिये। 
इसी प्रकार तीर्थयात्रा आदिके बहानेसे जो अपनी शौक पूरी करते 
हैं, नाना प्रकारके स्थानोंको, प्रकृतिके सौन्दर्यको और अनेक प्रकारके 
दृश्यांको देख-देखकर रस लेते रहते हैं, उनको भी तीर्थसेवनका 
असली फल नहीं मिलता अर्थात्‌ उनका भी चित्त शुद्ध नहीं होता। 
तीर्थसेबनका अधिकारी वह होता है जो तीर्थस्थानोंमें दिव्य लोकान्तरोंका 
अनुभव करता है अर्थात्‌ जिसकी तीर्थोमें भौतिक बुद्धि नहीं है। 
मनुष्यकी असली माँग है--ऐसा आनन्द, जिसमें दुःखका मिश्रण 
न हो; ऐसा जीवन, जिसमें मृत्युका भय न हो, ऐसा रस, जिसमें नीरसताकी 
गन्ध न हो और ऐसा ज्ञान, जिसमें किसी प्रकारका सन्देह न हो। 

इस माँगकी पूर्ति तभी हो सकती है जब साधक अपने प्राप्त 
विवेकका आदर करे, किसी भी कस्तु, व्यक्ति और परिंस्थितिके 
सम्बन्धसे मिलनेवाले सुख-दु:खोंका रस न ले, अपने दोषोंको देखकर 
उनके होनेके दु:खसे दु:रब्री हो, जबतक चित्त शुद्ध न हो जाय, तबतक 
चैनसे न रहे। 

देहाभिमानके रहते हुए चाहका अभाव नहीं होता। चाह रहते 
हुए चित्त शुद्ध नहीं हो सकता। चित्त शुद्ध हुए निना असली 
आवश्यकताकी पूर्ति नहीं होती। अतः साधकको चाहिये कि 
देहाभिमानका त्याग करके चाहसे रहित हो जाय। यही चित्तशुद्धिका 
उपाय है। चित्त शुद्ध होनेपर स्वत: ही योग, बोध और प्रेमकौ 
प्राप्ति होती है। 

(२९) 

प्राप्त योग्यता और शक्तिसे अधिकके लिये चेष्टा करनेसे और 
उसको पूर्णतया न लगानेसे भी मनुष्यका चित्त शुद्ध नहीं होता। जिसके 
पास धन नहीं हो और वह यदि दान दे, ब्राह्मण और साधुओंको 
खिलावे तो उसका चित्त शुद्ध नहीं होता; क्योंकि जो दानी कहलानेके 
लिये या अपनी इज्जत बनाये रखनेके लिये दान किया जाता है, उससे 
अभिमान पुष्ट होता है। इसी प्रकार जो तप तपस्वी कहलानेके लिये, 
जो योग योगी कहलानेके लिये, जो त्याग त्यागी कहलानेके लिये और 
जो संयम संयमी कहलानेके लिये किया जाता है, उससे दम्भ और 
अहंभाव बढ़ता है, अत: उससे चित्त शुद्ध नहीं होता। 

प्रायः देखा जाता है कि जिसके पास धन नहीं है, वह बाहरसे 
अपने शरीरको जितना सजाता है, धनी आदमी उतना नहीं सजाता, 
क्योंकि जो योग्यता जिसमें सचमुच होती है, उसे उसका प्रदर्शन 


९२ एक महात्माका प्रसाद 


करनेका शौक नहीं होता, वह तो उसका स्वभाव बन जाता है। अतः 
उसके मनमें उसकी कोई विशेषता नहीं होती। 

जो साधु या प्रचारक अपने अनुयायियोंसे उनकी योग्यतासे 
अधिक खर्च करवाता है, वह उनकी बेईमानी करनेके लिये प्रोत्साहन 
देता है तथा जो मनुष्य इज्जत बढ़ानेके लिये योग्यतासे अधिक खर्च 
करता है, वह बेईमानी करनेकी तैयारी करता है। 

हैसियतसे अधिक खर्च करनेवाला सदा धनके लोभसे अशान्त 
रहता है। उसको इज्जतका भय नना रहता है। अत: उसके चित्तमें दोष 
उत्पन्न होते रहते हैं एवं जो योग्यताके अनुसार आवश्यकता पड्नेपर 
भी खर्च नहीं करता, उसका चित्त भी शुद्ध नहीं हो सकता। 

प्रायः देखा जाता है कि लोग वह साधन करना चाहते हैं, जो 
उनकी योग्यता और रुचके अनुकूल नहीं होता और उस साधनको 
नहीं करते जो चे कर सकते हैं; क्योंकि वे साधनमें बड़े और छोटेको 
कल्पना कर लेते हैं और जिसको ऊँचे दर्जेका समझते हैं उसीको 
करना चाहते हैं। फलत: जो साधन कर सकते हैं, उसमें विश्वास और 
श्रेष्ठ बुद्धि नहीं होती और जिसे करना चाहते हैं, वह होता नहीं । अतः 
उनका चित्त शुद्ध नहीं हो सकता। 

साधकको चाहिये कि अपनी योग्यता और रुचिके अनुसार 
साधन-निर्माण करके विश्वासपूर्वक तत्परताके साथ उसमें लग जाय। 
अपने जीवनमें किसी प्रकारके दम्भ और दिखावेको स्थान न दे। 
मनको भगवानमें लगावे, बुद्धिको अपना दोष देखनेमें लगावे, शरीरको 
सर्वहितकारी कर्ममें लगावे। प्राप्त शक्तिमें आसक्त न हो, आप्राप्तका 
चिन्तन न करे। किसी प्रकारके गुण और दोषोंका अभिमान न करे; 
क्योंकि अभिमानके रहते हुए चित्त शुद्ध नहीं हो सकता। 

जब साधकका ईश्वरपर अपने-आपपर और कर्तव्यपर विश्वास 
हो जाता है, तब उसके मनमें किसी प्रकारका भय या चिन्ता नहीं 
रहती । भय और चिन्ताका सर्वथा अभाव हो जाना ही चित्तकी शुद्धि 
है। साधकके जीवनमें न चस्तुऑओंके नाशका भय होना चाहिये न 
मृत्युका, न किसी अन्य प्रकारका भी भय होना चाहिये । उसे तो सदा 
भगवानको महिमाको समझकर सदाके लिये निर्भय हो जाना चाहिये । 

भय तो उसको होता है जो शरीर और संसारपर विश्वास करता 
है एवं जिसके पास कुछ होता है। जिसके पास अपना कुछ भी नहीं 
होता, जो सर्वस्व भगवानको सौंप चुका है, उसको भय क्यों होगा। 

कर्तव्यविशवास और आत्मविश्वासका भी आधार ईश्वरविश्वास 
ही है। उसके बिना दूसरे विश्वास सुरक्षित नहीं रहते। 

चित्तकी शुद्धिके लिये अहंता और ममताका नाश अनिवार्य है। 
'क्रिचारमार्गी पहले अहंभावको मिटाता है, अहं न रहनेसे ममता आअपने- 
आप मिट जाती है। भगवद्विश्वासी पहले ममताका त्याग करता है, 
फिर उसका अहंभाव गलकर अपने प्रियतमकी प्रीति बन जाता है। 

माने हुए अहंभावके मिटनेसे 'है'का बोध हो जाता है और ममता 
मिटनेसे प्रेमका उदय होता है। अत: अहं और मम मिटनेसे बोध और 
प्रेमकी प्राप्ति होती है--जो चित्तशुद्धिका वास्तविक फल है। 

(३०) 

यह बात कही गयी थी अहंता और ममताका नाश होनेपर चित्त 
शुद्ध होता है। अब यह विचार करना है कि मनुष्यको यह मालूम हो 
जानेके बाद भी अहंता और ममता मिटती क्यों नहीं ? विचार करनेपर 
मालूम होगा कि हम वर्तमान जीवनमें सन्तुष्ट हैं, इसीमें किसी-न-किसी 
प्रकारका सुख मानते हैं । इस कारण जीवनके परिवर्तनकी आवश्यकताका 

ज्ञान नहीं होता। जबतक मनुष्य सुखपूर्वक या दु:खपूर्वक वर्तमान 
स्थितिमें रह सकता है, तबतक उसका जीवन परिवर्तित नहीं होता। 
जबतक मनुष्य सुख-दु:खके जालमे फँसा रहता है, तबतक वह 
बड़े-से-बड़ा तपस्वी और संयमी हो जानेपर भी उसके जीवनमें 
जो परिवर्तन होना चाहिये, वह नहीं होता। उसके सभी प्रयत्न विफल 
होते रहते हैं। 

कामनाकी पूर्ति न होनेपर भी अभाव बना रहता है, उसकी पूर्ति 
नहीं होती। कामनाकी पूर्ति न होनेपर भी पूर्तिकी आशा बनी रहती 
है। इस प्रकार सुखमें दु:ख और दु:खमें सुखकी लालसा मिली रहनेके 
कारण मनुष्य सुख-दु:खके जालमें फँसा रहता है। 

सुख और दुःखका आक्रमण बड़ा भयंकर होता है। उस समय 
प्राणीके मनके दो भाग हो जाते हैं, भीतरका मन कुछ और रहता है, 
बाहरका कुछ और रहता है। उस समय प्राणी उपदेशकी बात नहीं 
सुनता । दूसरेके समझानेपर वह ऊपरसे हाँ-हूँ कर देगा, परन्तु भीतरमें 
उस परिस्थितिके चिन्तनमें ही डूबा रहेगा। जिसका धन चला गया हो 
उसे कोई समझाये, धनके दोष बतलाये तो वह नहीं सुनेगा। उस समय 
यदि कोई धन-प्राप्तिका उपाय बताये, उसके लिये मन्त्र, जप आदिका 
अनुष्ठान बताये, तो बड़े गौरसे सुनने लगेगा और चह बात उसे बहुत 
प्रिय मालूम होगी । इस प्रकार सुख और दु:ख मनुष्यको एक अवस्थामें 
आबद्ध कर देते हैं। 

यदि दुःखका पूर्ण विकास हो जाय तो उसका दुःख अवश्य मिट 
जाता है। पूरे दुःखमें दुःखका चिन्तन करनेकी शक्ति नहीं रहती । इसी 
प्रकार अत्यन्त सुखमें भी होश नहीं रहता। उस समय मनुष्य बेहोश या 
मूर्च्छित हो जाता है। परंतु प्रायः मनुष्य न तो पूर्ण सुखी ही होता है, 

न पूर्ण दुःस्त्री ही होता है। ऊपरसे दु:खका भान और भीतरसे सुखकी 
लालसा बनी रहती है। कुछ इच्छाएँ पूरी होती रहती हैं, कुछ पूरी नहीं 
होतीं । यह अवस्था जीवनमें परिवर्तन नहीं लाने देती। 

साधकको विचार करना चाहिये कि मेरे मनमें संकल्पोंका उदय 
ही क्यों होता है। किसी-न-किसी प्रकारका राग वर्तमान है, उसीसे 
संकल्प होते हैं। अत: मुझे रागका नाश करना चाहिये। 

जिसके पास धन न हो, उसे दान करनेका संकल्प नहीं उठने देना 
चाहिये; क्योंकि धनकी प्राप्ति या तो परिश्रमसे होती है या कोई 
अपना मानकर दे दे, तब | जिसको न तो श्रमके नदलेमें धन मिला है 
और न किसीने स्वेच्छासे उसे धन दिया है, ऐसी परिस्थितिमें यदि वह 
अपने घरवालोपर दबाव डालकर दान करने या अपने इच्छानुसार खर्च 
करनेके लिये उनसे धन लेनेकी चेष्टा करता है तो आपसमें मनोमाल्िन्य 
होता है। इससे चित्त अशुद्ध होता है; क्योंकि किसीके दुःखसे मिली 
हुई स्तु कालान्तरमें दुःखके रूपमें सामने आती है। जिस दानके देनेमें 
देनेवालेको या उसके सम्बन्धियोंको दुःख होता है, वह दान लेने और 
देनेवालेको दोनोंमेंसे किसीको भी लाभ देनेवाला नहीं होता। दान तो 
संग्रह करनेका टैक्स है। इससे चित्तशुद्धिका सम्बन्ध नहीं है। वह काम 
यदि अपने परिश्रमसे कमाये हुए धनसे सबकी प्रसन्नतायुक्त सम्मति 
प्राप्त करके इस भावसे करे कि भगवानूकी वस्तु भगवानूके काममें 
लग रही है, मैं भी उन्हींका हूँ और लेनेवाला भी उन्हींका है, लेना- 
देना सब उन्हींकी प्रसन्नताके लिये है, तो इस भावसे उसका चित्त शुद्ध 
हो सकता है। यह महत्त्व भावका है न कि दानका। 

न कमानेवालेका खर्च करना सबको बुरा लगता है, अत: खर्च 
करनेवालेको यह सोचना चाहिये कि मैं जिस वस्तुको खर्च करना 

चाहता हूँ उसमें दूसरेका हक होता है। सम्मिलित कुटुम्बके धनमें सभी 
मेम्बरोंका हक होता है। अत: पुत्रको पिताका परामर्श लेना चाहिये, 
पिताको पुत्रसे लेना चाहिये। भाई-भाईको परस्पर परामर्श लेना 
चाहिये । पति-पत्नीको भी आपसमें परामर्श करना चाहिये । इस प्रकार 
सबकी सम्मति और प्रसन्नताके अनुसार खर्च करना चाहिये। तभी 
परस्परका सम्बन्ध रह सकता है, अधिकारके अभिमानर्मे आकर 
मनमाना दान या किसी प्रकारका खर्च करनेमें लाभ नहीं होता। 

सबकी सम्मति और प्रसन्नता प्राप्त न हो तो करनेकी अपेक्षा न 
करना अच्छा है; क्योंकि न करनेसे भी सब कुछ मिल सकता है, 
अर्थात्‌ करनेकी वासनाका त्याग करनेसे साधकको वह प्राप्त होता है 
जो करनेसे नहीं होता। साधकको सोचना चाहिये कि यह जगत्‌ 
भगवानूके संकल्पसे बना है। उसीका संकल्प पूरा होने दें। इस प्रकार 
जब साधक अपने संकल्पको ईश्वरके संकल्पमें मिला देता है, तब 
उसके करनेका संकल्प मिट जाता है। 

साधकको चाहिये कि जब किसी वस्तुके अभावमें दुःख हो, तब 
जिनके पास वह वस्तु भरपूर है उनके जीवनको देखे कि वे सुखी हैं 
क्या ? देखने और उनसे पूछनेपर मालूम होगा कि बड़े-से-बड़े धनी, 
मानी, राजा, महाराजाके अभावकी पूर्ति नहीं हुई। वे भी अपनेको 
दुःखी मानते हैं। उनके जीवनमें भी पूरा सुख नहीं है। यह देखकर 
चस्तुओंके अभावकी पूर्तिकी आशा छोड़ दे और अपनी वास्तविक 
आवश्यकताको समझे, क्योंकि उसको जाने बिना और उसके लिये 
दूसरी सब वस्तुआँकी चाह छोड़कर एकमात्र उसीकी पूर्तिके लिये 
व्याकुल हुए निना वास्तविक सुखकी प्राप्ति नहीं हो सकती। 

साधकको अपना जीवन इतना सुन्दर बनाना चाहिये जिससे 
उसकी प्रत्येक आवश्यकता दूसरोंकी आवश्यकता नन जाय, अर्थात्‌ 

दूसरोंको उसके जीवनकी आवश्यकता मालूम होने लगे। 

ईश्वरविश्वासी साधक कभी भगवानूसे कुछ चाहता नहीं । भगवान्‌ 
उसे जिस परिस्थितिमें रखते हैं उसीमें प्रसन्न रहता है वस्तु प्राप्त 
होनेपर तो भगवानूके आज्ञानुसार उसका सदुपयोग कर देता है और 
न मिलनेपर भगवानको धन्यवाद देता है। चस्तुओंके मिलने और न 
मिलनेमें भी भगवानूकी कृपाका ही दर्शन करता है। 

मनकी बात पूरी कर देनेसे मन नहीं मरता। पूरी न करनेका हठ 
करनेसे भी मन नहीं मरता। अतः साधकको चाहिये कि न तो मनकी 
बात पूरी न करनेका हठ करे और न पूरी कर देनेका ही हठ करे। 
जो कुछ होता रहे उसीमें प्रसन्न रहे; क्योंकि वस्तु, अवस्था या अन्य 
किसी प्रकारको परिस्थितिकी चाह न रहना ही मनका मर जाना है। 

यदि कोई कहे कि यदि मनमें भजन करनेकी चाह हो तो क्या 
उसे भी मिटा देना चाहिये? इसका उत्तर यह है कि मन अपना रहते 
हुए भजन नहीं होता है। मनके मर जानेपर या प्रभुको सौंप देनेपर ही 
भजन होता है। इसलिये यह प्रश्‍न नहीं बन सकता। 

जो मनुष्य यह सोचता है कि “लड़का होशियार होनेपर कामका 
भार उसे सँँभलाकर भजन करूँगा या अमुक जगह रहकर भजन 
करूँगा, अमुक प्रकारकी परिस्थिति मिलनेपर भजन करूँगा ।' उसके 
मनमें भजनका उतना महत्त्व नहीं है जितना कि परिस्थिति और 
चस्तुंका है। अत: वह भजन नहीं कर सकता । जिसको पहला स्थान 
नहीं दिया जायगा अर्थात्‌ सबसे बढ़कर जिसको महत्त्व नहीं दिया 
जायगा, वह चीज नहीं आयेगी। 

भजनके लिये किसी भी वस्तु और परिस्थितिकी आवश्यकता 
नहीं है। जिसका भगवान्‌पर विकल्परहित विश्वास होता है, जो सबसे 

सम्बन्ध तोड़कर एकमात्र भगवानको ही अपना मान लेता है, उससे 
भजन अपने-आप होता है, उसे करना नहीं पड़ता। जो किया जाता 
है, जिससे किसी वस्तु और परिस्थितिका सम्बन्ध है, वह भजन नहीं 
है। उत्कृष्ट कर्म हो सकता है। उसका फल वर्तमानमें नहीं मिलेगा, 
कालान्तरमें मिलेगा । 

जिसपर भगवानूकी कृपा होती है उसको दुनियासे ऐसा थपेड़ा 
मिलता है, फिर वह उसकी ओर मुँह नहीं करता। 

मनकी बातका पूरा होना तो एक प्रकारकी बेड़ी है। मनमें जो 
संकल्प उदय होते हैं, उनका कारण अविवेक है। इस संसारसे जो 
अपनेको मिला रखा है, यही सब दु:खोंका कारण है और यही 
विवेकका अनादर है। 

अतः साधकको चाहिये कि प्राप्त विवेकका प्रयोग शरीरपर करे, 
शरीरकी अवस्थाको अपनी न माने; क्योंकि शरीरके व्यापारको अपना 
मानते रहनेसे बार-बार संकल्प होते रहेंगे, उनका जाल कभी नहीं 
टूटेगा। अतः विचार करना चाहिये कि यह शरीर वास्तवमें है क्या! 
यह मैं कैसे हो सकता हूँ और यह मेरा कैसे हो सकता है अर्थात्‌ किसी 
प्रकार भी नहीं हो सकता । इस प्रकार विचार करके इस संसारसे और 
शरीरसे अपनेको अलग अनुभव करे। भाव यह कि समझको तो 
संसारपर लगाये और मन भगवानूमें लगाये अर्थात्‌ विश्वास और प्रेम 
भगवानमें करे । 

विश्वास और प्रेम ही आस्तिकवाद है, विवेकके प्रकाशसे 
प्रकाशित रहना ही दार्शनिकता है। 

गम्भीरतापूर्वक विवेकद्ठारा शरीरकी उत्पत्तिको, स्थितिको और 
अन्तकी अवस्थाको देखना, शरीरपर विवेकको लगाना है। समझी हुई 

बातसे आँख मींच लेना अर्थात्‌ उसे जानकर भी बेजानी कर देना-- 
यही अविवेक है। जो शरीरकी असलियतको देख लेगा, वह 
संसारको असलियतको भी समझ लेगा एवं जो आअपनेको देख लेता 
है अर्थात्‌ मैं कौन हूँ, इसको जान लेता है, वह उस परमेश्वरको भी 
जान लेता है। 

मुक्ति किसी अभ्यासका फल नहीं है, व्रिवेकका फल है भक्ति, 
भक्ति भी विश्वास और प्रेमसे मिलती है, अभ्याससे नहीं मिलती । 
अभ्याससे तो शक्ति मिल सकती है। भुक्ति अर्थात्‌ सुख-भोग और 
उसकी चाहने ही मनुष्यको भक्ति, मुक्ति और शक्तिसे अलग किया है। 

भक्ति और मुक्तिके मिलनेपर शक्ति तो अपने-आप आ जाती है। 

(३१) 

पहले यह बात कही थी कि कामनाकी पूर्ति होनेपर भी अभाव 
रहता है और पूरी न होनेपर जो कामना पूरी नहीं होती उसका दु:ख 
होता है। इस प्रकार सुख-दुःख होते रहनेके कारण चित्त शुद्ध नहीं होता । 

अब विचार यह करना है कि ऐसा क्यों होता है? विचार करनेपर 
मालूम होगा कि प्राणी अनादिकालसे “करता” आया है अर्थात्‌ बोलना, 
सुनना, देखना, सूँघना, स्पर्श करना, चलना-फिरना, खाना-पीना आदि 
सभी इन्द्रियोंके कर्म “करने 'के अन्तर्गत हैं और इन्द्रियोंका अपने 
त्रिषयोँसे सम्बन्ध होनेका नाम ही भोग है। इस “करने 'के अभ्याससे 
उसकी कर्ममें और भोगमें आसक्ति हो गयी है। यह आसक्ति ही उसे 
किसी-न-किसी प्रकारको प्रवृत्तिमें लगाये रखती है। “करना” छोड़्नेसे 
अर्थात्‌ करनेकी वासनासे रहित होनेपर जो दिव्य जीवन मिलता है, 
जिसकी प्राणीको परम आवश्यकता है, उसका अनुभव यह आसक्ति 
ही नहीं होने देती। अतः प्राणी “करने 'के अन्तमें कुछ प्राप्त न होनेपर 

भी करनेमें ही लगा रहता है, उसे छोड़ता नहीं। सुनना बन्द करे तो 
देखने लग जाता है, देखना बन्द करे तो बोलनेमें लग जाता है। इसी 
प्रकार कुछ-न-कुछ करता ही रहता है। 

जब ऊपरसे *करना' छोड़ देता है, तब भीतरमें मनोराज्य करने 
लगता है। आसक्तिके कारण जो संस्कार जम गये, उनकी स्मृति होती 
रहती है। सुख नहीं रहता परंतु उसकी आसक्ति रहती है। उसका नाश 
नहीं होता। उस आसक्तिके कारण बीती हुई बातका स्मरण (चिन्तन), 
वर्तमानमें प्रवृत्ति और भविष्यकी आशा नहीं मिटती, इस कारण चित्त 
शुद्ध नहीं होता। 

साधकको अपने प्राप्त विवेकका आदर करके विचार करना 
चाहिये कि जो कुछ देखने-सुननेमें आता है अर्थात्‌ इन्द्रियोंद्वारा जाननेमें 
आता है वह सभी दृश्य परिवर्तनशील और अनित्य है। अत: उनके 
द्वारा जो कुछ किया जाता है वह भी अनित्य है। इन सबका परिवर्तन 
हो रहा है, परंतु मेरा परिवर्तन नहीं होता। इनके न रहनेपर भी मैं रहता 
हूँ, शरीर बदल गया, परिस्थिति बदल गयी परंतु मैं वही हूँ, जो पहले 
था। अतः इसके साथ मेरी जातीय एकता नहीं है, केवल माना हुआ 
सम्बन्ध है, जो मिटाया जा सकता है। इस प्रकार बिचार करनेके बाद 
कुछ समयके लिये कुछ भी न करनेकी स्थितिमें रहकर अपने 
जीवनका निरीक्षण करना चाहिये एवं उस स्थितिका अनुभव करना 
चाहिये, जो “न करने 'से प्राप्त होती है। ऐसा करनेसे उस समय 
साधकको उस आनन्दकी झलक मिलती है जो अनन्त कालतक करते 
रहनेपर कभी नहीं मिली । तब उसको उस दिव्य जीवनको आवश्यकताका 
अनुभव होता है। 

जब साधक शरीर और संसारसे माने हुए सम्बन्धका त्याग करके 

सब प्रकारकी चाहसे रहित हो जाता है, तब उसका चित्त शुद्ध हो जाता 
है। यहाँसे प्रेमका आरम्भ होता है। इसके पहलेकी जो भक्ति है वह 
तो चित्तशुद्धिका ही एक उपाय है। उसे प्रेम नहीं समझना चाहिये। 

एक भाई गोपी-प्रेमकी बात पूछ रहा था। इसलिये कहना है कि 
जबतक प्राणीका शरीर और संसारसे सम्बन्ध नहीं छूटता, जबतक वह 
शरीरको मैं और संसारको अपना मानता है तबतक गोपी-प्रेमकी बात 
समझमें नहीं आती। प्रेमीमें चाह नहीं रहती इसलिये प्रेमी अपने लिये 
कुछ नहीं करता, जो कुछ करता है वह अपने प्रियतमको रस देनेके 
लिये ही करता है। यहाँ तर्कशील मनुष्य यह प्रश्‍न कर सकता है कि 
भगवान्‌ तो सब प्रकारसे पूर्ण और रसमय आनन्दस्वरूप हैं। उनमें 
किसी प्रकारका अभाव ही नहीं है। उनको रस देनेकी बात कैसी ? 
उसको समझना चाहिये कि यही तो प्रेमकी महिमा है, जो आप्तकाममें 
भी कामना उत्पन्न कर देता है, सर्वथा पूर्णमें भी अभावका अनुभव 
करा देता है। प्रेमियोंका भगवान्‌ सर्वथा निर्विशेष नहीं होता। उनका 
भगवान्‌ तो अनन्त दिव्य गुणाँसे सम्पन्न होता है और उनका अपना 
प्रियतम होता है। उनकी दृष्टिमें भगवानूके ऐशवर्यका भी महत्त्व नहीं 
है। उनका भगवान्‌ तो एकमात्र प्रेममय और प्रेमका ग्राहक है। 

प्रेमी भगवानको रस देनेके लिये ही अपना जीवन सुन्दर बनाते 
हैं, जैसे सुन्दर पुष्पको खिला हुआ देखकर वाटिकाका स्वामी उस 
'फूलसे प्रेम करता है, उसको हाथमें लेता है, सूँघता है, उसकी शोभाको 
देखकर प्रसन्न होता है; वैसे ही भगवान्‌ भी अपने प्रेमीको चाहरहित 
सुन्दर जीवनयुक्त देखकर प्रसन्न होते हैं, उनको उससे रस मिलता है। 

पुष्प तो जड होता है, इस कारण स्वयं मालिकसे प्रेम नहीं करता । 
जैसे धनसे मनुष्य प्रेम करता है, परंतु धन जड होनेके कारण मनुष्यसे 

प्रेम नहीं करता। जीव जड नहीं है, चेतन है इसलिये यह भी अपने 
प्रियतमसे प्रेम करता है अर्थात्‌ भक्त भगवानसे प्रेम करता है और 
भगवान्‌ भक्तसे प्रेम करते हैं। भगवान्‌ भक्तके प्रियतम और भक्त 
भगवानका प्रियतम हो जाता है। 

भगवान्‌ श्रीकृष्ण और किशोरीजीकी प्रेमलीलासे यह बात स्पष्ट 
समझमें आ जाती है। उनकी लीला अपने भक्तोंको प्रेमका तत्त्व 
समझाने और रस प्रदान करनेके लिये ही हुआ करती है। एक समय 
श्यामसुन्दरके मनमें किशोरीजीको प्रेमरस प्रदान करनेके लिये उनकी 
परीक्षाकी लीला करनेका संकल्प हुआ, तो आपने एक देवांगनाका 
रूप धारण किया और किशोरीजीके पास गये। बातचीतके प्रसंगमें 
श्यामसुन्दरने कहा-*किशोरीजी ! आप श्यामसुन्दरसे इतना प्रेम क्यों 
करती हैं? वे तो आपसे प्रेम नहीं करते।' तब किशोरीजीने कहा-- 
“तुम इस बातको क्या समझो! प्रेम करना तो श्यामसुन्दर ही जानते 
हैं। वे ही प्रेम करते हैं। मुझमें प्रेम कहाँ है ?' देवांगना बोली “नहीं- 
नहीं, वे तो प्रेम नहीं करते, तुम्हीं प्रेम करती हो।' तब किशोरीजीने 
कहा--' देवी ! प्रेम करना जैसा श्यामसुन्दर जानते हैं, वे जितना और 
जैसा प्रेम करते हैं वैसा कोई नहीं कर सकता ।' तब देवांगना बोली 
“मैं तो यह नहीं मान सकती।' किशोरीजीने कहा-' तुमको कैसे 
विश्वास हो ?' देवांगना बोली--*यदि वे आपके बुलानेसे आ जायँ तो 
मैं समझूँ कि सचमुच वे भी आपसे प्रेम करते हैं।' किशोरीजीने 
कहा--*यह तो तब हो सकता है जबकि कुछ समयतक तुम मेरी 
सखी बनकर यहाँ रहो।' देखांगनाने किशोरीजीकी बात स्वीकार 
की और उनकी सखी बनकर रहने लगी। तब किशोरीजीने 
भावमें प्रविष्ट होकर भगवानूसे कहा--' प्यारे ! तुम कहाँ हो ?' इतना 

कहते ही देवांगनासे भगवान्‌ श्यामसुन्दर हो गये। उनको देखकर 
किशोरीजीने कहा ललिते ! वह देवांगना कहाँ है? उसे बुलाकर 
प्यारेका दर्शन कराओ।' तन ललिता बोली--' प्यारी ! उसीमेंसे यह 
देव प्रकट हुए हैं, वह अब कहाँ हैं।' ललिता विवेक-शक्तिका अवतार 
है, यह भक्त और भगवानको मिलाती रहती है। इस लीलासे यह बात 
स्पष्ट हो जाती है कि भक्त भगवानूसे प्रेम करता है और भगवान्‌ 
भक्तसे प्रेम करते हैं। 

प्रेमी भक्त और भगवान्‌ अभिन्न होते हुए भी दो हैं और दो होते 
हुए भी एक हैं। इसपर भी भगवानूकी एक लीला याद आ गयी। 

एक दिन श्यामसुन्दर किशोरीजीके मुखकी ओर देखकर बोले 
“प्यारी ! तेरा सुख तो मानो चन्द्रमा है और मेरे नेत्र चकोर हैं। ये उसे 
देखते-देखते कभी तृप्त ही नहीं होते।' तब किशोरीजीने कहा-- प्यारे ! 
तुम चन्द्रमाकी उपमा देकर स्तुतिमें मेरी निन्दा क्यों करते हो ? चन्द्रमा 
तो घटता-नढ़ता है, उसमें तो विष है, वह तो कलंकित है, उसके साथ 
मेरे मुखकी उपमा कैसे हो सकती है?” श्यामसुन्दर बोले--' प्यारी मैं 
तो तुम्हारे मुखकी निन्दा नहीं करता, चन्द्रमाके शीतल प्रकाश और 
उसकी सुन्दरतासे तुलना करके तुम्हारे मुखकी शोभाका वर्णन करता 
हूँ।' किशोरीजीने कहा--* ऐसी बात नहीं है। लुम तो स्लुतिमें निन्दा करते 
हो।' इतना कहकर किशोरीजी वहाँसे अन्तर्धान हो गयीं। तब 
श्यामसुन्दर विरहमें व्याकुल होकर किशोरीजीको खोजनेके लिये वन- 
वन भटकने लगे। इधर किशोरीजी विरह-व्याकुल होकर भगवानूमें 
तन्मय हो गयीं और अपनेको श्यामसुन्दर समझने लगीं । वह भी कनमें 
किशोरीजीको खोजने लगीं । रास्तेमें दोनोंकी भेंट हुई। वे कहने लगे-- 
“मैं नन्दलाल हूँ।' वह कहने लगीं मैं नन्दलाल हूँ इत्यादि ।' 


२०४ एक महात्माक्का प्रसाद 


प्रेमकी ऐसी महिमा है। उसे न भेद कहा जा सकता है, न अभेद 
ही कहा जा सकता है। उसमें दूरी भी नहीं है, एकता भी नहीं है। 
प्रेमका स्वरूप वर्णन करनेमें नहीं आता। 

अभेदवादमें तो जीवमें ब्रह्मज्ञानकी जिज्ञासा होती है, ब्रह्ममें नहीं । 
अतः जैसे समुद्र अपनी महिमामें प्रतिष्ठित रहता है, उसे नदीकी 
आवश्यकता नहीं होती, नदी ही समुद्रकी ओर चलकर उसमें मिलती 
है; उसी प्रकार--जिज्ञासु ब्रह्मको प्राप्त होकर उसमें एक हो जाता है, 
उसमें भिन्नता नहीं रहती। इसी प्रकार योगी भी कैवल्य-अवस्थाको 
प्राप्त हो जाता है। परन्तु प्रेममें तो एक-दूसरेको रस प्रदान करते रहते 
हैं। अत: प्रेमरस अनन्त है, उसकी कभी पूर्ति नहीं होती। 

साधकका प्रयत्न तो चित्तशुद्धितक ही है। उसके बाद साधक 
जिस भातको लेकर साधन आरम्भ करता है उसके अनुसार मुक्ति, 
योग और प्रेमकी प्राप्ति हो जाती है। जो किसी प्रकारके भावको 
लेकर नहीं चलता, उसको सभी मिल जाते हैं। 

प्रेममें देनेका भाव रहता है, लेनेकी इच्छा नहीं रहती। सच्चा 
सेवक स्वामीसे कुछ चाहता नहीं, उनके सुखमें ही सुखी रहता है। माता 
पुत्रका लाङ्-प्यार करके उसे सुख देनेमें ही प्रसन्न रहती है, मित्र 
एक-दूसरेको सुख देता है। पति-पत्नी आपसमें एक-दूसरेको सुख देते 
हैं। कोई भी एक-दूसरेसे कुछ लेना नहीं चाहता। इस प्रकार चारों 
प्रकारके भक्तोंका भाव समझ लेना चाहिये। 

(३२) 

यह बात पहले कही गयी थी कि शरीर और संसारके माने हुए 
सम्बन्धका त्याग करनेसे चित्त शुद्ध होता है। उसीपर फिर विचार 
किया जाता है कि इस सम्बन्धका त्याग कैसे हो? 

विचार करनेपर मालूम होता कि प्राप्त विवेकका आदर करके 

उसके अनुसार जीवन बनानेसे और मान्यताके अनुसार कर्तव्यका 
पालन करनेसे सहज ही शरीर और संसारसे सम्बन्ध-विच्छेद हो 
सकता है। 

हरेक मनुष्यकी योग्यतामें भेद होता है। इसलिये कर्ममें और 
भोगोंमें एक मनुष्यकी दूसरेसे समानता नहीं हो सकती । तो भी प्राणी 
सुख, दुःख और परिस्थितिमें दूसरेकी बराबरी करना चाहता है। 
भगवानका चिन्तन करनेमें और चाहरहित होनेमें सभी स्वतन्त्र हैं। 
अतः इसमें समानता है। परन्तु इसमें लोग बराबरी नहीं करते हैं। 
कह देते हैं हमारे भाग्यमें नहीं बदा। हमारी योग्यता नहीं है, शक्ति नहीं 
है इत्यादि । 

प्रभु-चिन्तन करनेसे अथवा किसी प्रकारका कभी चिन्तन न 
करनेसे ही प्रभुकी प्राप्ति होती है। इन दोनांमेंसे कोई भी साधन हरेक 
साधक अपनी योग्यता और रुचिके अनुसार कर सकता है। साधनमें 
भेद होनेपर भी फलमें भेद नहीं है। 

साधकको मनकी आवाजका अनुकरण न करके विवेककी 
आवाजपर ध्यान देना चाहिये। विवेककी आवाज बड़ा महत्त्व रखती 
है, मन हर समय धोखा देता रहता है, उसकी स्वाभाविक प्रवृत्ति 
भोगोंकी ओर है; अत: साधकको अपने साधनका निर्माण योग्यताके 
अनुसार विवेकके प्रकाशमें करना चाहिये। लोगोंकी देखादेखी 
मनमाना साधन करनेसे चित्त शुद्ध नहीं होता। 

साधकको चाहिये कि अपनी जानकारीके अनुरूप अपना जीवन 
बनावे और मान्यताके अनुसार कर्तव्यका पालन करे। दूसरोंकी 
जानकारीका अनादर न करे और किसी प्रकारका सन्देह न करे। इससे 
चित्त शुद्ध होता है। 

जबतक साधक मानता कुछ और है तथा करता कुछ और ही है, 

तबतक उसका चित्त शुद्ध नहीं होता है। 

चित्तकी शुद्धि किसी कर्म या प्रारब्धका फल नहीं है। वह तो 
प्राप्त योग्यताके सदुपयोगसे ही होती है। कर्मका फल तो सुख- 
दुःखका भोग तथा परिस्थिति है। 

जो मनुष्य न तो अपनी जानकारीका आदर करता है और न 
ईश्वरपर विश्वास करता है उसके जीवनका परिवर्तन नहीं होता। 

पहले कहा गया था कि विवेकका आदर करके विचार करनेपर 
हरेक मनुष्य समझ सकता कि शरीरका परिवर्तन होता रहता है, पर 
मेरा नहीं होता। शरीर न रहनेपर भी मैं रहता हूँ। जिसको मैं अपना 
कहता हूँ, वह मैं खुद नहीं होता। यह हरेक कहता है कि हाथ मेरा 
है, देह मेरी है, सिर मेरा है, आँख मेरी है, मन मेरा है, बुद्धि मेरी 
है इत्यादि। इन्हींके समुदायका नाम शरीर है। अत: शरीर मैं नहीं हूँ। 
यह सभी समझ सकते हैं। तो भी कितने आश्‍चर्यकी बात है कि 
अपनेको बुद्धिमान्‌ कहनेवाले भी यही मानते हैं कि शरीर ही मैं हूँ। 
इससे भिन्न जो एक दिव्य और नित्य जीवन है, उसका अनुभव नहीं 
करते, यही अपनी जानकारीका अनादर करना है। 

इसी प्रकार यह बात है कि हरेक मान्यताके साथ उसका विधान 
रहता है जो अपनेको जैसा मानता है, उस मान्यताके अनुरूप विधान 
ही उसका कर्तव्य है, परन्तु भोगोंमें आसक्त मनुष्य उसका पालन नहीं 
करता। कहता है-'मैं हिन्दू हूँ” परन्तु उसका एक विधान जो 
' आत्मवत्सर्वभूतेषु' है उसे क्रियात्मक रूप नहीं देता। अपनेको ब्राह्मण 
मानता है; परंतु अआराह्मणके शम-दमादि कर्तव्यका पालन नहीं करता। 
इसी प्रकार हरेक वर्ण-आश्रमके विषयमें समझ लेना चाहिये। मान 
लेता है कि मैं आत्मा हूँ, पर “नैनं छिन्दन्ति शस्त्राणि... ' को भूल जाता 

है और मरनेसे डरता रहता है। अपनेको मनुष्य मानकर भी, उसका 
कर्तव्य जो अपनी निर्बलताको देखना और मिटाना है, उसका पालन 
नहीं करता। अपनेको पुरुष मानकर भी, पुरुषका कर्तव्य जो पत्नीकी 
इच्छा पूर्ण करना है, वह नहीं करता। अपनेको स्त्री मानती है; परन्तु 
स्त्रीका कर्तव्य जो पतिकी आज्ञा मानना है, उसका पालन नहीं करती । 
यही बात हरेक मान्यताके विषयमें लागू होती है। यदि मनुष्य अपनी 
मान्यताके अनुसार कर्तव्य-पालन करे, तो उसका संसारसे वैराग्य हो 
जाय, यह नियम है, क्योंकि कर्तव्य-व्रिधानका नाम ही धर्म है और 
धर्म-आचरणका फल वैराग्य है। 

साधकको चाहिये कि जानकारीके अनुरूप विकल्परहित जीवन 
बनावे एवं अपनी मान्यताको क्रियात्मक रूप दे। यदि मान्यताके 
अनुसार कर्तव्य-पालन न कर सके तो उस मान्यताका ही त्याग कर 
दे। साधकको अपनी योग्यताका पूरा-पूरा ध्यान रखना चाहिये। यदि 
साधककोी प्रवृत्ति कर्तव्यके विपरीत रहेगी तो उसके जीवनमें द्वन्द 
होगा। यदि वह गृहस्थ है और ठीक-ठीक उसके विधानका पालन 
करता है तो जीवनका विकास होगा। 

संसारपर जो मनुष्यका अधिकार है, उसका त्याग करनेसे ही 
मनुष्य संसारसे उऋण हो सकता है। जबतक अपने अधिकारका 
अभिमान रहता है, तबतक न तो उसका चित्त शुद्ध हो सकता है, न 
वह संसारको छोड़ सकता है और न उसके ऋणसे ही मुक्त हो सकता 
है; क्योंकि वह संसारसे कुछ-न-कुछ लेना चाहता है, उसकी चाहका 
अन्त नहीं होता। 

यदि साधक दूसरेके अधिकारकी रक्षा न कर सके तो उसे चाहिये 
कि दूसराँसे क्षमा माँग ले और अपनी अधिकार-पूर्तिकी आशा छोड़कर 
संसारसे सम्बन्धका त्याग कर दे। संसारसे सम्बन्ध छूटते ही अपने- 

आप ईश्वरसे सम्बन्ध जुड़ जायगा। 

जबतक मनुष्य मान्यता तो केवल कथनमात्रमें रखते हैं और 
जीवनमें देहभाव रखते हैं, विधानका पालन नहीं करते तबतक उनका 
चित्त शुद्ध नहीं होता। देहभाव भोगोंमें फँसाता है। इच्छा, द्वेष, सुख 
और दुःख--इनकी उत्पत्ति देहभावसे ही होती है। 

जब यह निश्चय हो जाता है कि शरीर मैं नहीं हूँ तब उसके बाद 
भोगवासनाका उदय नहीं होता। बिना भोगवासनाके इच्छा-द्वेष, सुख- 
दुःख नहीं होते। चित्त शुद्ध हो जाता है। शरीर मैं नहीं हूँ, इस बातको 
ठीक-ठीक समझ लेनेसे ही बेड़ा पार हो जाता है। 

मैं शरीर नहीं हूँ, यह निश्चय करना ही पहली साधना है। क्योंकि 
भोगवासनाओंने ही मनुष्यको देहभावमें आबद्ध कर रखा है। इसलिये 
जबतक यह निश्चय नहीं हो जाय कि मैं शरीर नहीं हूँ, तबतक उसपर 
बुद्धिको लगाते रहना चाहिये। चित्त शुद्ध होनेपर ईश्वर-प्रेम स्वत: 
प्राप्त हो जाता है। 

जो अपनेको नहीं जानता वह ईश्वरको कैसे जान सकता है। अतः 
साधक आत्मा और परमात्माको बुद्धिसे जाननेकी कोशिश न करे; 
क्योंकि आत्मा और परमात्मा बुद्धिका विषय नहीं है, साक्षात्कारका, 
बोधका विषय है। 

मैं शरीर नहीं हूँ, यह जान लेनेसे समस्त वासनाओंका अन्त हो 
जायगा, चित्त स्थिर हो जायगा, बुद्धि सम हो जायगी। समस्त दु:खोंका 
अभाव हो जायगा। उसके बाद केवल ईश्वरके प्रेमको लालसा रह 
जायगी और कोई कर्तव्य शेष नहीं रहेगा। ईश्वर-प्रेमकी लालसा 
ईश्वरसे मिला देगी। 

(३३) 
आजकल लेख-प्रकाशन और व्याख्यानोंका जो रिवाज चल पड़ा है, 

सच कहा जाय तो इसमें लाभकी अपेक्षा हानि अधिक हो रही है। 
शिक्षाकी दृष्टिसे तो लाभ है, जानकारी बढ़ती है, परन्तु व्यक्तिगत 
आध्यात्मिक उन्नतिको लेकर विचार किया जाय तो लाभ नहीं है; 
क्योंकि लेख और व्याख्यान हरेक प्रकारके अधिकारिंयोंकी योग्यतापर 
ध्यान रखकर लिखे जाते हैं। किसी एक साधकके लिये नहीं होते। 
नाना प्रकारकी बात सुननेसे साधक अपनी योग्यताके अनुसार किसी 
एक साधनका निर्माण करके साधनको दृढ़ नहीं बना सकता। ऐसी 
योग्यता तो किसी बिरले साधकमें ही होती है जो अपने विवेक-बलसे 
साधनका निर्णय करके उसपर दृढ़ निष्ठा कर ले। उसके बाद जहाँ 
कहीं सन्देह हो, किसी प्रकारकी उलझन मालूम हो, उसका समाधान 
महापुरुषोंके लेखोंद्वारा, सद्ग्रन्थोंद्वारा या व्याख्यानमें सुने हुए उपदेशद्वारा 
कर ले और अपनी निष्ठा दृढ़ कर ले। अधिकांश लोग तो दुव्रिधामें 
ही पड़ते हैं। 

पहले सत्संगकी प्रणाली बड़ी अच्छी थी। जब किसीके मनमें 
संसारसे विरक्ति होती, तब वह किसी गुरुकी खोज करता, तीत्र 
जिज्ञासा होनेपर उसे गुरु मिलता, फिर गुरु पहले उसकी रुचि और 
योग्यता तथा विश्वासको समझता, उसके बाद जो साधन उसके लिये 
उपयोगी समझमें आता, वह उसे बताता और वह साधक अपने 
साधनका लोगोंमें प्रचार नहीं करता, अपितु उसके अनुसार अपना 
जीवन बनाकर, अर्थात्‌ सुने हुए उपदेशको भलीभाँति आचरणमें लाकर 
और योग, बोध या प्रेमको प्राप्त करके पीछे दूसरेको उसके 
अधिकारानुसार बताता। इस प्रकार जो प्रचार होता वह ठोस होता और 
उससे उत्तरोत्तर व्यक्तियोंका निर्माण होता रहता। आजकलके प्रचारसे 
जानकारी तो बढ़ती है, परन्तु उसके अनुसार साधनामें प्रवृत्ति नहीं होती । 

साधकको चाहिये कि अपनी साधनाको दृढ़ करनेके लिये, अपने 
सन्देह, दुविधा और उलझनोंको मिटानेके लिये सत्संग करे । दूसरेको 
सिखानेके लिये नहीं । 

परम सुहृद्‌ परमेश्वरने कृपा करके सभी मनुष्योंको विवेकशक्ति 
प्रदान की है। मनुष्यको क्या करना चाहिये और क्या नहीं करना 
चाहिये, यह सभी जानते हैं; परन्तु अपने विवेकका आदर न करनेके 
कारण मनुष्य अपना जीवन उन्नत नहीं कर पाता। ग्रन्थ, गुरु और 
व्याख्यान वही बात बताते हैं जो साधकमें पहलेसे ही बीजरूपर्मे 
विद्यमान होती है। वे किसीमें कोई नयी शक्ति उत्पन्न नहीं कर सकते । 
जैसे पृथ्वीमें जैसा बीज पड़ता है, वैसा ही वृक्ष हो जाता है। जो शक्ति 
बीज होती है उसीका विकास पृथ्वी, जल, सूर्य, चन्द्र, आकाश और 
वायुकी सहायतासे होता है। इसी प्रकार जिसमें देखनेकी शक्ति होती 
है उसीको सूर्य अपने प्रकाशसे सहायता पहुँचाता है इत्यादि । 

इससे यह सिद्ध हुआ कि गुरु, ग्रन्थ और सत्संग साधकमें 
विद्यमान विवेकशक्तिको ही विकसित कर सकते हैं। कोई नयी शक्ति 
प्रदान नहीं कर सकते। गुरुका उपदेश, शास्त्रोंका प्रमाण और अपना 
अनुभव तीनों मिलनेसे अर्थात्‌ तीनोंकी एकता होनेसे साधकका भाव 
परिपक्व हो जाता है और वह यह निश्चय कर सकता है कि मुझे 
अमुक साधन करना है। 

अतः साधकको चाहिये कि अपने विवेकका आदर करके उसके 
प्रकाशमें सत्संग करे और उससे अपनी उलझन मिटाकर विश्वासको 
दुढ़ बनाये एवं अपने विश्वास, रुचि और योग्यताके अनुरूप साधन- 
निर्माण करके उसके अनुसार जीवन बनानेके लिये तत्पर हो जाय, अपने 
साधनमें किसी प्रकारका सन्देह न करे। यह निश्चय रखे कि मुझे 

इसीसे अवश्य लक्ष्यकी प्राप्ति होगी और वह वर्तमानमें ही होगी। 

जो अपने विवेकका आदर नहीं करता, वह सत्संगसे भी लाभ 
नहीं उठा सकता। 

जब साधनका निर्माण साधकके विश्वास, रुचि और योग्यताके 
अनुसार ठीक-ठीक हो जाता है, तब साधकको अपना साधन परिश्रम 
नहीं मालूम होता, उसमें किसी प्रकारकी अस्वाभाविकता नहीं रहती, 
प्रत्युत साधन उसका जीवन बन जाता है। उसके निना वह रह नहीं 
सकता । सच्चे साधकमें अपने साधनको लेकर किसी प्रकारका अभिमान 
नहीं होता और दूसरेके साधनका वह अनादर नहीं करता | अपने साधनके 
प्रति उसका इतना प्यार और दृढ़ विश्वास हो जाता है कि साक्षात्‌ 
ब्रह्मा आकर कहें कि “तुम्हारा साधन ठीक नहीं है, इसे छोड़ दो, मैं 
तुम्हें दूसरा साधन बताता हूँ।' तो वह यही उत्तर देगा कि “महाराज ! 
इस व्रिषयमें मेरे गुरु जितना जानते हैं, आप नहीं जानते। आपको यदि 
कृपा करनी हो तो ऐसी करो जिससे जो साधन मैं करता हूँ उसमें 
मुझे सफलता मिले। मैं अपना साधन छोड़ नहीं सकता ।' 

जब साधकका अपने साधनपर दृढ़ विश्वास हो जाता है, तब वह 
जिस आर्ष ग्रन्थको देखता है, उसीमें उसको अपने साधनकी, अपने 
सिद्धान्त और मान्यताकी प्रधानता दीखती है। दूसरे सब साधन उसके 
सहयोगी मालूम होते हैं। इसके पहले जबतक साधककी एकनिष्ठा नहीं 
होती, तबतक उसको अनेक साधन दीखते हैं एवं जब सिद्ध-अवस्था 
हो जाती है, उसके बाद तो सभी साधन उपयोगी दिखायी देने लगते 
हैं; परन्तु साधन-अवस्थामें साधकको अपना साधन और अपना माना 
हुआ सिद्धान्त ही सर्वोपरि दीखता है। ग्रन्थोंकी अनेक टीका बननेका 
यही कारण है। जो जिस मार्गसे चलता है, उसे वही मार्ग सत्य मालूम 

देता है। साधकको इधर-उधरके मार्ग नहीं दीखते। या तो गन्तव्य 
स्थानपर पहुँचनेके बाद सब रास्ते दिखलायी देते हैं या चलना आरम्भ 
करनेके पहले अनेक मार्ग दीखते हैं। चलना आरम्भ करनेके बाद तो 
उसे वह एक ही मार्ग दीखता है, जिसपर वह चलता है। 
( ३४) 

चित्त शुद्ध हो जानेपर माना हुआ सम्बन्ध टूट जाता है और अपने 
नित्य साथी प्रभुसे सम्बन्ध हो जाता है। 

जिन व्यक्तियों, वस्तुओं और परिस्थितियोंके बिना हम दु:खपूर्वक 
या सुखपूर्वक अथवा बिना सुख-दुःखकी भावनाके रह सकते हैं और 
रहते हैं, उनका सम्बन्ध ही माना हुआ सम्बन्ध है। जिनमें मनुष्यका 
राग होता है, उनके बिना तो वह दु:खपूर्वक रहता है और जिनमें द्वेष 
है, उनके बिना सुखपूर्वक रहता है तथा जिनमें उदासीन भाव है, उनके 
बिना स्वाभाविक रहता है। ये राग-द्वेष ही बन्धन हैं। ये ही चित्तकी 
अशुद्धिके मूल कारण हैं, इनके रहते हुए चित्त शुद्ध नहीं होता। 

मनुष्यका अधिकांश समय व्यर्थ चेष्टामें व्यतीत होता है। शरीरसे 
तो व्यर्थ चेष्टा उतनी अधिक नहीं होती, परन्तु मन तो ९० प्रतिशत 
व्यर्थ चेष्टामें ही लगा रहता है। इससे भी अधिक यदि ९९ प्रतिशत 
कह दिया जाय तो कोई अत्युक्ति नहीं होगी; क्योंकि आवश्यक 
संकल्प तो कार्य पूरा होते ही समाप्त हो जाते हैं। इसके सिवा, 
आवश्यक कार्य करते हुए भी साथ-साथ व्यर्थ चिन्तन होता रहता है। 

आपसमें मन नहलानेके लिये बातचीत करना व्यर्थ चेष्टा है। जब 
मनुष्य अनेक प्रकारके दुःखोंसे घिर जाता है, तब उन दु:खोंको 
दबानेके लिये मन बहलानेकी बात सामने आती है। वास्तवमें दु:खको 
दूर करनेका यह उपाय नहीं है, प्रमाद है। 

इन व्यर्थकी चेष्टाओंका त्याग करनेमें भी आसक्तियुक्त मनुष्यको 
कठिनाई पड़ती है। इसपर एक घटना याद आ गयी। एक विद्यार्थीने 
यह छोटा-सा नियम बना लिया कि “मैं किसीसे बिना प्रयोजन नहीं 
बोलूँगा। या तो मुझे किसीसे कुछ पूछना होगा, तब बोलूँगा या मुझसे 
दूसरा कुछ पूछेगा, तन बोलूँगा।' तो उसके सब मित्र उससे नाराज 
हो गये; क्योंकि उसने उनके साथ व्यर्थ बातें करनी छोड़ दीं। 

संसार सत्य है या मिथ्या, इसपर विवाद करना व्यर्थ है। जो 
असत्य समझता है, उसे तो कहनेकी जरूरत नहीं; जो सत्य समझता 
है, वह भी उससे सम्बन्ध तोड़ना चाहता है। अत: उसे भी संसारकी 
आवश्यकता नहीं। अतः इसपर विवाद करना या विचार करना 
एकमात्र बुद्धिका व्यायाम है, व्यर्थ चेष्टा है। साधकको इसमें नहीं 
लगना चाहिये; क्योंकि उसके पास इतना समय ही कहाँ है। 

मनुष्यका समय जो अधिकांश व्यर्थ-चिन्तनमें चला जाता है, 
इसके तीन कारण हैं 

१. बीती हुई घटनाओंका चिन्तन, २. वर्तमानका दुरुपयोग और 
३. भविष्यको आशा। 

भूतकालकी घटनाका अर्थ न समझनेके कारण उसका चिन्तन 
होता है। यदि मनुष्य विवेकका आदर करके उन घटनाओंके अर्थको 
समझ ले तो फिर चिन्तन नहीं होगा। जो कोई घटना होती है, उसका 
कोई-न-कोई कारण अवश्य होता है। उसमें जो अपनी गलती हुई हो, 
उसे समझकर तो भविष्यमें गलती न करनेका दुढ़ संकल्प करना 
चाहिये । उसका कारण प्रमाद हो तो उसे समझकर सावधान हो जाना 
चाहिये । हरेक घटना भगवानूकी इच्छासे होती है और उसमें प्रत्यक्ष 
या अप्रत्यक्ष हमारा हित निहित रहता है। यह समझकर प्रभुकी अहैतुकी 

कुपाका दर्शन करना चाहिये। इस प्रकार उन घटनाओंका अर्थ समझ 
लेनेके बाद उनका चिन्तन नहीं होता। 

प्राप्त शक्तिका सदुपयोग करनेसे वर्तमानमें होनेवाली व्यर्थ चेष्टा 
और चिन्तन मिट सकता है तथा वर्तमानके सदुपयोगसे भविष्य भी 
उज्ज्वल हो जाता है। अत: भविष्यकी आशा भी अनावश्यक है। आशा 
करनेसे, उसका बार-बार चिन्तन करनेसे कोई लाभ भी नहीं होता। 
इसलिये भी आशा करना अनावश्यक है। यह विश्वास होनेसे 
भव्रिष्यकी आशा भी मिट सकती है। 

अतः साधकको चाहिये कि भूतकालकी घटनाओंके अर्थको 
समझे, वर्तमानका सदुपयोग करे और भविष्यकी आशा न करे। इस 
प्रकार सावधानीके साथ व्यर्थ चेष्टा और चिन्तनका त्याग कर देनेपर 
और आवश्यक संकल्योंको पूरा कर देनेपर साधकको जो समय और 
सामर्थ्य मिलती है, वह समय और सामर्थ्य ही उसको उसके लक्ष्यतक 
पहुँचा देती है। 

जिस वस्तु और बलका मनुष्य सदुपयोग नहीं करता, वह वस्तु और 
शक्ति उससे छिन जाती है, यह प्राकृतिक नियम है। इस रहस्यको समझकर 
भी मनुष्यको प्राप्त वस्तु और शक्तिका सदुपयोग करना चाहिये। 

चेष्टा करनेपर भी जो व्यर्थ चिन्तन नहीं छूटता, इसका एक कारण 
यह भी है कि नहुत-सा कूड्ा-करकट मनुष्यके मनमें पहलेका भरा 
हुआ है, उसे तो निकालना ही पड़ेगा; अतः अपने मनकी बात मित्रके 
सामने या जो भी कोई अपना विश्वासी हो, उसके सामने सरलतासे 
प्रकट करके निकाल देनी चाहिये । जिस किसी प्रकारसे उसकी उलटी 
कर देनी चाहिये, तभी चित्त शुद्ध हो सकेगा। 

पहलेकी भूलोंको याद करके पश्चात्ताप करते रहनेसे और 

भविष्यकी आशा रहनेसे चित्त शुद्ध नहीं होता। अत: साधकको चाहिये 
कि दूसरोंमें गलतीका आरोप करके यानी उसको अपनी गलतीमें 
कारण मानकर या अपने ही सदृश दूसरोंमें गलती देखकर अपनी 
गलतीके दु:खको दबावे नहीं, अपितु उसके दु:खसे घोर दु:खी हो 
जाय। ऐसा करनेसे भविष्यमें गलती नहीं होगी और उस गलतीका 
चिन्तन नहीं होगा, चित्त शुद्ध होने लगेगा; क्योंकि दु: खसे चित्त बहुत 
जल्दी शुद्ध होता है। 

वर्तमानका सदुपयोग करनेके लिये साधकको चाहिये कि संसारके 
साथ अच्छे-से-अच्छा बर्ताव करे । हिन्दूधर्मकी परम्परामें यह विशेषता 
है कि हिन्दूलोग अपने निकटतम सम्बन्धीसे तो विश्वास और प्रेम 
करते हैं एवं अपरिचित मेहमानोंका अधिक-से-अधिक सत्कार करते 
हैं और क्रिया एवं वस्तुओंके द्वारा उनको अधिक-से-अधिक सुख देते 
हैं। बदलेमें उनसे कुछ लेते नहीं और उनमें मोह भी नहीं करते । अतः 
साधकको समझना चाहिये कि मेरे निकट-से-निकटतम सदाके सम्बन्धी 
एकमात्र प्रभु हैं। अन्य शरीर और पत्नी आदिके सहित सब-के-सब 
मेहमान हैं; क्योंकि उनका संयोग-क्रियोग मेहमानकी भाँति होता रहता 
है। यह समझकर उनका जिस प्रकार हित हो, उनके अधिकारकी रक्षा 
हो, उनको सुख मिले और उनकी इच्छा पूर्ण हो, उसी प्रकार प्राप्त 
वस्तु और शक्ति लगाकर उनकी सेवा करनी चाहिये । पर न तो बदलेमें 
उनसे कुछ मिलनेकी आशा करनी चाहिये और न उनमें मोह ही करना 
चाहिये तथा विश्वास और प्रेम पूरा अपने प्रभुमें लगा देना चाहिये । 

साधकको चाहिये कि संसारको न तो अपना विरोधी मानकर 
उससे द्वेष करे और न उससे अपनत्वका सम्बन्ध जोड़कर राग करे। 
सर्वथा राग-द्वेषरहित और उदासीन रहे तथा उसके अधिकारकी रक्षा 

करके उससे उऋण हो जाय; क्योंकि संसारका ऋण रहते हुए उसका 
सम्बन्ध और चिन्तन नहीं टूटता। 

मनुष्य सोचता है कि मेरे पास धन होता तो मैं उसका बहुत अच्छा 
उपयोग करता। मेरे पुत्र होता तो उसके साथ बहुत अच्छा बर्ताव 
करता, इस प्रकार अन्य वस्तु और शक्तिके विषयमें सोचता रहता है; 
परन्तु जब वह प्राप्त परिस्थितिका ही सदुपयोग नहीं करता, तब 
मिलनेवालीका सदुपयोग कर सकेगा, यह कैसे माना जा सकता है। 
उसे विचार करना चाहिये कि मेरे पास धन नहीं है तो शरीर तो है, 
उसका ही मैं क्या सदुपयोग करता हूँ। पुत्र नहीं तो अन्य कुटुम्बीजन 
तो हैं, उनके साथ कौन-सा अच्छा व्यवहार करता हूँ। कहाँ उनके 
अधिकारकी रक्षा कर पाता हूँ। जिसके पास आँख नहीं, उसे सोचना 
चाहिये कि आँख नहीं, पर वाणी तो है, उसका ही मैं कितना 
सदुपयोग करता हूँ। इस प्रकार विचार करनेपर उसे मालूम हो सकता 
है कि यह केवल मनका धोखा है। यह झूठमूठ आशाके जालमे फँसा 
रहकर उसका रस लेना चाहता है। 

मनुष्यका मन सांसारिक वस्तुओंमें फँसा रहे तो इसका अर्थ यह 
है कि वह आपने प्रभुसे दूर रहना चाहता है, प्रभुके साथ जो उसका 
नित्य सम्बन्ध है, उसे भूलकर उनसे विमुख रहना चाहता है और जिस 
संसारके साथ गलतीसे सम्बन्ध जोड़ लिया है, उसके सम्मुख रहना 
चाहता है, इससे अधिक प्रमाद और क्या हो सकता है? संसारके 
सम्बन्धने ही मनुष्यको प्रभुसे विमुख किया है। 

अतः साधकको चाहिये कि संसारके सम्बन्धको तोड़कर सब 
प्रकारसे आपने प्रभुके सम्मुख हो जाय; क्योंकि जबतक मनुष्य संसार 
और ईश्वर--इन दोनोंसे सम्बन्ध रखेगा, ततक दोनोंका ही चिन्तन 

होता रहेगा। एकमात्र भगवान्‌में चित्त नहीं लगेगा। जो साधक भीतरसे 
संसारसे सम्बन्ध जोड़े रहता है और ऊपरसे सम्बन्ध तोड़कर 
भगवानूका भजन-स्मरण करनेके लिये अलग रहता है उसका मन 
घरमें लगा रहता है, वह भगवानका चिन्तन नहीं कर सकता। 

किसीसे घृणा करना, उसे बुरा समझकर उससे अलग हो जाना 
तो मामूली बात है, परंतु भीतरसे सम्बन्ध तोड़ना बड़ा कठिन है। उस 
अलग होनेका अर्थ केवल इतना ही होता है कि राग बदलकर द्वेषका 
रूप धारण कर लेता है। उससे सम्बन्ध नहीं टूटता। 

जो मनुष्य अपने शरीरसे सम्बन्ध नहीं तोड़ सकता, वह संसारसे 
भी नहीं तोड़ सकता । सम्बन्ध रखते हुए यदि वह हिमालयपर चला 
जाय तो भी उसका चित्त शान्त और शुद्ध नहीं हो सकता। 

अतः साधकको चाहिये कि अपने साथियोंके अधिकारको रक्षा 
करता रहे और अपना कर्तव्य-पालन करता रहे। यदि कर्तव्य-पालन 
न कर सके तो बाहर-भीतर सब प्रकारसे सम्बन्ध छोड़ दे। मरनेसे 
'पहले-पहले संसारसे सम्बन्ध तोड़कर अपने प्रभुसे अवश्य सम्बन्ध 
जोड़ ले तथा हरेक परिस्थितिमें प्रभुपर यह विश्वास रखे कि वे जो 
कुछ करते हैं, अच्छा ही करते हैं। उनके समान मेरा हित करनेवाला 
दूसरा कोई नहीं है। वे यदि कष्ट देते हैं तो बड़ी भारी कृपा करते 
हैं। मुझसे शीघ्र मिलना चाहते हैं। मेरा हित किसमें है, यह वह ही 
जानते हैं और मेरे हितका ध्यान उनको मुझसे अधिक है। 

एक महात्मासे किसीने पूछा--' क्या आप संन्यासी हैं?” आपने 
उत्तर दिया--' लोग मुझे संन्यासी कहते हैं। वास्तवमें संन्यासी तो वह 
है जो समस्त संकल्पोंका त्याग कर देता है।' कितना निरभिमानताका 
सरल उत्तर है। 

जबतक मनुष्य न तो सचमुच कुट्ुम्बवालोंका सम्बन्ध छोड़ता है 
और न अपने कर्तव्यका पालन ही करता है, तबतक उसका चित्त शुद्ध 
नहीं होता। शरीर, संसार और माने हुए साथियोंसे सम्बन्ध टूटनेपर 
ही अपने नित्य साथी प्रभुसे सम्बन्ध जुड़ेगा। 

अतः साधकको भगवानूसे सम्बन्ध जोड़कर उनके नातेसे समझना 
चाहिये कि सृष्टिके जितने प्राणी हैं, सभी मेरे प्रेमके अधिकारी हैं; 
क्योंकि यह सृष्टि मेरे प्रियतमकी है, वही इसका स्वामी है। यह प्रभुसे 
मिलनेका मार्ग है। 

यदि किसीके दोष दिखलायी दें तो भी समझे कि यह व्यक्ति 
भी मेरे प्रभुका ही है। अत: इससे भी मुझे प्रेम करना चाहिये । सृष्टिके 
कण-कणसे प्रेम करना चाहिये; क्योंकि यह सब भगवानूकी है। इस 
भावनासे चित्त शुद्ध होता है। साधकको जो काम कर्तव्य-रूपसे प्राप्त 
हो, उसे धीरज और उत्साहपूर्वक करे । उसमें अपने विवेक, स्नेह और 
शक्तिको भलीभाँति लगाकर कुशलताके साथ करे। आलस्यपूर्वक 
अवरहेलनासे अथवा उतावलेपनसे न करे। करते समय उकताये नहीं । 
गलत तरीकेसे किया हुआ काम कर्ताके चित्तको अशुद्ध बनाता है। जो 
काम सही तरीकेसे किया जाता है, उसके पूरा होनेके बाद वैराग्य, 
निर्मलता, निर्विकल्पता मिलती है। 

जैसे किसीके पैरमें काँटा लग गया हो तो उसे निकाल देनेपर 
शान्ति मिलती है। मल-मूत्रके त्यागसे शान्ति मिलती है। इसी प्रकार 
हरेक काम सही तरीकेसे पूरा कर देनेपर कर्म करनेका वेग शान्त होता 
है, शान्ति मिलती है और चित्त शुद्ध होता है एवं व्यर्थ चिन्तन नहीं 
होता। चित्त शुद्ध होनेपर द्वेष प्रेममें बदल जाता है और दया त्यागमें 


बदल जाती है। 

भक्तके जीवनमें कर्म नहीं रहते, सेवा रहती है। वह आज्ञा- 
पालनके द्वारा महापुरुषोंकी सेवा करता है, करुणाके द्वारा दु: रिख्रियोंकी 
सेवा करता है। इसी प्रकार भगवानूके नाते सबकी सेवा करता रहता 
है। विश्वास और प्रेम भगवानूसे करता है। 

(३५) 

साधकको विचार करना चाहिये कि शरीर और संसारके साथ 
सम्बन्ध जोड्नेसे मुझे क्या मिला। विचार करनेपर यही मालूम होगा 
कि दुःख और अभावकी अनुभूतिके अतिरिक्त और कुछ नहीं मिला। 
जब यह बात समझमें आ जाय तो फिर उसे यह समझकर कि सभी 
सांसारिक चस्तुओंका त्याग अनिवार्य है, अवश्य होनेवाला है। जनतक 
तनका नाश न हो जाय, तबतक शरीर और समस्त वस्तुओंको सेवामें 
लगा देना चाहिये, यही उनका अच्छे-से-अच्छा उपयोग है। वस्तु, 
शरीर और मनका ठीक-ठीक उपयोग करनेसे नित्य और अनन्त 
आनन्द प्राप्त होता है। जो कि जीवकी माँग है। 

शरीरका, वस्तुओंका ठीक-ठीक उपयोग करना एक चीज है और 
उनको अपना मानना दूसरी चीज है। अपना माननेवाला, मोहयुक्त 
प्राणी उतना अच्छा उपयोग कभी नहीं कर सकता, जितना कि उन 
सबको भगवान्‌की वस्तु माननेवाला कर सकता है। 

'हिन्दूधर्ममें उत्पन्न होनेके नाते उसने ईश्वरके सम्बन्धमें इतना सुना 
है कि वह ईश्वरको अस्वीकार नहीं कर सकता। वह कैसा है, इस 
मान्यतामें भेद हो सकता है। अत: यदि कोई कहे कि ईश्वर तो निर्गुण 
और निर्विशेष है, वह तुमसे प्रेम कैसे करेगा ? तो साधकको कह देना 
चाहिये कि “भाई! मुझे तो ऐसे ईश्वरकी आवश्यकता नहीं है, मुझे 
तो वह ईश्वर चाहिये जो पतित-से-पतित प्राणीसे प्रेम करता है। जो परम 
दयालु और सबका सुहृद्‌ है। अपने प्रेमियोंको प्रेमका रस देनेके लिये 

ही अवतार लेकर नाना प्रकारकी लीला करता है।' 

अवतार लेना हमलोगोंकी भाँति कर्मवश जन्म लेना नहीं है, 
भगवानका अवतार लेनेका मतलब प्रकट होना है। उनका शरीर त्रिगुण 
मायाका कार्य नहीं होता; किंतु परम दिव्य चिन्मय होता है। 

भिन्न-भिन्न परिस्थितियाँको देखकर मनुष्य समझता है कि ईश्वर 
न्यायकारी है, परंतु भक्तोंका भगवान्‌ केवल न्यायकारी ही नहीं है, वह 
प्रेमी और कृपालु भी है। सच्ची बात तो यह है कि न्यायके लिये 
ईश्वरको माननेकी कोई जरूरत नहीं थी, कर्मानुसार फल तो ईश्वरको 
न माननेवालोंको भी मिलता ही है। न्यायकारी ईश्वर जीवसे प्रेम क्यों 
करेगा और उससे क्यों मिलेगा; क्योंकि प्रेम और ईशवरका मिलना 
किसी कर्मका फल नहीं हो सकता। कर्मका फल तो बार-बार जन्मना 
और मरना है। अतः जो संसारमें ही रमण करना चाहते हैं, उससे ऊपर 
उठना नहीं चाहते, उनके लिये ईश्वर न्यायकारी हैं। पर जो संसारसे 
ऊपर उठना चाहते हैं, उनके लिये वह न्यायकारी नहीं, परम दयालु हैं। 

यदि भगवान्‌ निना हेतुके दया करनेवाले और पतितपावन नहीं 
होते तो उनको कोई प्राप्त ही नहीं कर सकता; क्योंकि संसारमें कौन 
ऐसा प्राणी है जो पतित न हो। कोई नहीं कह सकता कि मैं पतित 
नहीं हूँ। पतितका अर्थ है अपनी जगहपर ठीक-ठीक न रहनेवाला। 
इस दूष्टिसे हरेक मनुष्य पतित है। 

जो विवेकके द्वारा शरीरसे अपनेको अलग अनुभव करके कर्मोसे 
सम्बन्ध त्यागकर, सद्गति प्राप्त करना चाहता है उसको भी ईश्वरकी 
आवश्यकता नहीं होती। सद्गति तो ईश्वरको न माननेवालोंको भी 


मिल जाती है। 
ईश्वरकी आवश्यकता तो वास्तवमें पतित प्राणीको ही है, क्योंकि 

भगवान्‌ पतितपावन हैं। अत: साधकका काम है कि उसकी शरण हो 
जाय। किसी दूसरेको अपना न माने एवं किसी दूसरेकी ओर आँख 
उठाकर न देखे। जो संसार उसका त्याग कर रहा है, उसे ठुकरा रहा 
है, उसकी आशा न करे। 

शरणागतको समस्त आवश्यकता अपने-आप पूर्ण होती है। जैसे 
कोई फल खरीदनेके लिये बगीचेमें जाय तो उसे छाया और शुद्ध हवा 
मुफ्त मिल जाती है। उसे उसके लिये कुछ करना नहीं पड़ता । 

अतः साधकको चाहिये कि अपनेको पतित जानकर और 
भगवानको पतितपावन मानकर अपनेको उनके समर्पण कर दे। 
सर्वतोभावसे उनका हो जाय। तभी चित्त शुद्ध होगा। 

(३६) 

साधकका अपने साधनमें सद्भाव और प्रीति होनी चाहिये। 
चित्तकी अशुद्धिके अनेक कारणोंमेंसे एक कारण यह भी है कि निर्दोष 
स्थितिमें अपनेको दोषी मानना। मनकी और बालककी एक-सी दशा 
होती है। अत: साधकको मनके साथ बच्चीका-सा व्यवहार करना 
चाहिये । बालकके मनकी सब बात पूरी करनेसे भी उसका हित नहीं 
होता और पूरी न करनेकी कहनेसे भी उसका सुधार नहीं होता। जो 
बात उसके हितकी हो, पूरी की जा सके, उसे पूरी कर दो और जो 
पूरी करनेयोग्य न हो, उसको भुला देनेके लिये कोई ऐसी दूसरी वस्तु 
उसको दे दो जो उसके लिये हितकर भी हो और रुचिकर भी। ऐसा 
करनेसे बालकका सुधार सुगमतासे हो सकेगा । उसको डराने- धमकानेसे, 
लालच देनेसे या उसको सदैव बेवकूफ कहते रहनेसे उसका सुधार 
नहीं होगा, वह भयभीत, लालची और बेवकूफ बन जायगा। कभी 
बुद्धिमान्‌ नहीं बनेगा। यही बात मनके लिये समझनी चाहिये । 

मनको डराकर, धमकाकर दबाना नहीं चाहिये। उसकी जो इच्छा 
पूरी करनेके लायक हो, उसे पूरी कर देना चाहिये। जो पूरी करनेके 
लायक न हो, उसको भूलमें डालकर या समझाकर मिटा देना चाहिये । 
बदल्ेमें कोई अच्छी रुचिकर वस्तु उसके सामने रखकर उसमें मनको 
लगा देना चाहिये। हर समय उसे दोषी न समझकर उसको अच्छाई 
दिखाते रहना चाहिये। 

मनमें अपना बल नहीं है, वह हमारी सत्ता पाकर बलवान्‌ होता 
है और हमसे ही लड्ने लगता है तथा अपनी चाह पूरी करता है। अतः 
साधकको चाहिये कि मनको अपने साथ मिलाकर उसे सत्ता न दे, 
अपनेको उससे अलग रखकर बालककी भाँति उसका सुधार करे। 
मनके साथ तद्रूप हो जानेके कारण ही मनुष्य दोषोंको जानकर भी 
मिटा नहीं सकता । मनमें दोष आते और जाते रहते हैं। वह सदैव दोषी 
नहीं रहता । दोष प्राणीका स्वभाव नहीं है। इसलिये वह सदैव नहीं रह 
सकता । उसका उदय और अन्त अवश्य होता है। निर्दोषताके साथ 
प्राणीकी जातीय एकता है, अत: वह हर समय निर्दोषी रह सकता है। 
प्रकृतिका स्वभाव दोषोंको मिटाकर प्राणीको शुद्ध बनाते रहना है। 
इसलिये प्रकृति किसीको नीचे नहीं गिराती। प्राणी स्वयं ही दोषोंका 
पोषण करके उनको बलवान्‌ बना देता है। दोषके कारणको मिटा 
देनेसे वह सुगमतासे मिट सकता है। देहमें मैं-भाव और भोगोंकी चाह, 
यही दोषोंकी उत्पत्तिका कारण है। 

अतः साधकको चाहिये, जब दोष उत्पन्न हो, उस समय मनको 
दोषी समझे, दोषके निवृत्तिकालमें उसको दोषी न समझे। उसको हर 
समय दोषी समझनेसे वह निर्दोष नहीं हो पाता। दोषी बना रहता है। 
निर्दोषताकी स्थापनासे दोष अपने-आप मिट जाते हैं; क्योंकि 
निर्दोषता प्राणीका स्वभाव और जीवनकी आवश्यकता है। 

जैसे शरीरका नीरोग रहना स्वाभाविक है, अत: वह सदैव नीरोग 
रह सकता है। बीमारी सदैव नहीं रहती, आती और चली जाती है। 
इसी प्रकार दोष भी सदैव नहीं रहते, आते हैं और चले जाते हैं। इनको 
मिटा देना कठिन नहीं है। 

अतः साधकको चाहिये कि दोषकालमें अपनेको दोषी माने और 
उस समय दोषको देखकर भविष्यमें उत्पन्न न होने देनेका दृढ़ संकल्प 
करे। साधकको इस प्रकार विचार करना चाहिये कि “दोष उत्पन्न 
होनेके पहले मुझमें दोष नहीं था और मिट जानेके बाद भी नहीं रहेगा । 
अतः मैं स्वभावसे निर्दोष हूँ। फिर मुझमें दोष कैसे आ सकते हैं?! 
इस प्रकार निर्दोषकालमें निर्दोषताकी दृढ़ भावना करनेसे दोष मिट 
जाते हैं और उनकी पुन: उत्पत्ति नहीं होती। 

जिसको मनुष्य स्वीकार कर लेता है वह दृढ़ हो जाता है। जिसकी 
स्वीकृति नहीं रहती उसकी सत्ता मिट जाती है, यह नियम है, अतः 
जिसको मिटाना हो उसे अस्वीकार कर देना चाहिये। 

झूठ न बोलनेके कालमें सभी सत्यवादी होते हैं। झूठ बोली 
जाकर समाप्त होते ही फिर सत्यवादी हो जाते हैं, हर समय कोई 
मिथ्यावादी नहीं रहता, इसी प्रकार हरेक दोषके व्रिषयमें समझ लेना 
चाहिये । 

यदि कोई कहे कि इससे तो अभिमान बढ़ेगा, तो वास्तवमें ऐसी 
बात नहीं है, क्योंकि जो चीज अपने द्वारा की जाती है, उसीका 
अभिमान होता है। स्वाभाविकताका अभिमान नहीं होता, इसपर भी 
मानो अभिमान हो तो भी, “मैं दोषी हूँ” इस अभिमानसे तो 
निर्दोषीपनेका अभिमान अच्छा ही है। 

मनुष्य सोचने लगता है कि भगवानको प्राप्त करना बड़ा कठिन है, 

यह भूल है; क्योंकि भगवानूसे हमारी देशकालकी दूरी नहीं है। वह 
हमारी ही जातिका है और हमारे जीवनमें उसको प्राप्त कर लेना परम 
आवश्यक है। भोगोंकी प्राप्ति अवश्य कठिन है; क्योंकि उसमें हम 
सर्वथा पराधीन हैं, उनसे हमारी किसी प्रकार भी एकता नहीं है। 

यह ईश्वरीय विधान है कि जो चीज अत्यन्त आवश्यक होती है 
वह उतनी ही सुगमतासे मिलती है। जैसे जवाहरातकी मनुष्यको बहुत 
ही कम जरूरत है, अत: वह बड़ी कठिनतासे किसी-किसीको मिलता 
है और उसकी कीमत भी बहुत अधिक चुकानी पड़ती है तथा उसकी 
कीमत ठीक-ठीक आँकी भी नहीं जाती। उससे कुछ अधिक जरूरत 
स्वर्णको है। उसके मिलनेमें जवाहरातकी अपेक्षा कम कठिनाई है। 
उसकी कीमत भी समयके अनुसार निश्चित रहती है। उससे अधिक 
जरूरत चाँदीकी है। वह सुवर्णकी अपेक्षा सस्ती और सुगमतासे 
मिलती है। उससे अधिक अपेक्षा खाद्य पदार्थोंकी है। अतः चे चाँदीसे 
सस्ते और सुगमतासे मिलते हैं। उससे भी अधिक आवश्यकता 
जलकी है। उसके बिना प्राणी जी नहीं सकता। अत: अन्नकी अपेक्षा 
जल बहुत सुगमतासे मिलता है। जलसे भी अधिक आवश्यक सूर्यका 
तेज और हवा है। वह अपने स्थानपर अपने-आप मिलते रहते हैं। 
उससे अत्यन्त आवश्यक आकाश है। वह पांचभौतिक शरीरसे कभी 
अलग नहीं होता। सूर्यकी रोशनी और गरमीके लिये तथा वायु और 
आकाशके लिये किसीको भी कोई मूल्य नहीं देना पड़ता। इन सबसे 
अधिक आवश्यक जीवनके लिये भगवान्‌ है और उससे किसीकी भी 
दूरी नहीं है। फिर भी उसके मिलनेमें कठिनताका अनुभव करना 
प्रमादके सिवा और क्या हो सकता है। 

अतः साधकको विश्वास करना चाहिये कि भगवान्‌ मुझे इसी 

बर्तमान जन्ममें ही अभी मिल सकते हैं। इसमें कोई कठिनता नहीं 
है। भगवानके शरण होते ही भगवान्‌ उसे तुरन्त आपना लेते हैं। उसके 
अनन्त जन्मोंके दोष तुरन्त मिटा देते हैं। मनुष्यके अभिमानने ही उसे 
बाँध रखा है। 

मैं शरीर हूँ यह मानना और संसारको चाहना--यही सब दोषोंका 
मूल है। इनके मिटते ही सब दोष अपने-आप मिट जाते हैं। एक दोषसे 
दूसरे दोषका सम्बन्ध है। इसी प्रकार एक गुणसे भी दूसरे गुणका 
सम्बन्ध है। अतः एक दोषके मिटनेसे दूसरे सन दोष भी मिट जाते 
हैं तथा एक गुणको अपनानेसे दूसरे गुण भी अपने-आप आ जाते हैं। 

मनुष्यमें बुराईके संस्कार रहते हैं। बुराई हर समय नहीं रहती, वह 
मिट जाती है। संस्कारकी चाह मिटनेसे संस्कार भी अपने-आप मिट 
जाते हैं। वास्तवमें चाहको मिटानेमें कठिनाई नहीं है। उसे पूरी करनेमें 
बहुत कठिनाई है; क्योंकि संसारकी सबसे अच्छी चीज किसी एकको 
ही मिल सकती है। सम्पूर्ण पृथ्वीका यदि कोई सम्राट्‌ हो तो एक ही 
हो सकता है। हिन्दुस्थानका प्राइम मिनिस्टर एक ही हो सकता है। 
सबसे अधिक धनवान्‌ कोई एक ही हो सकता है। चाह करनेवाले तो 
बहुत होते हैं, पर पूरी किसी एककी भी सर्वथा नहीं हो पाती । अभाव 
रहता है और प्राप्त वस्तुके वियोगका भय चाहयुक्त व्यक्तिको सदैव 
रहता है। चाहकी पूर्तिमें प्राणी सदैव पराधीन है। इसलिये उसकी पूर्ति 
कठिन ही नहीं, असम्भव है। 

किन्तु चाहके त्यागमें मनुष्य सदैव स्वतन्त्र है। एक ही कालमें 
अनेक चाहरहित मनुष्य आनन्दसे रह सकते हैं। परन्तु चाहयुक्त 
प्राणियोंमें एकसे दूसरेको भय रहता है। किसी चाहको लेकर तप या 
यज्ञादि कर्म करनेवरालेसे इन्द्र भी सदैव डरता है कि कहीं यह मेरा 

अधिकार छीन न ले। परन्तु चाहरहितको सभी चाहते हैं। सभी उससे 
प्यार करते हैं। किसीसे कुछ चाहनेवालेका पद-पदपर अनादर होता 
है। चाहरहितका कभी कहीं अनादर नहीं होता। सभी उसका आदर 
करते हैं। उसको भगवानूकी कृपा और जगतूका आशीर्वाद अपने-आप 
मिलता रहता है। अत: साधकको चाहिये कि भगवानूपर भरोसा करके 
चाहका त्याग कर दे। मैं शरीर हूँ, यह मिथ्या मान्यता ही चाहका 
कारण है। मैं शरीर नहीं हूँ, भगवानका हूँ, यह विश्वास ही इसको 
मिटानेमें पूर्ण समर्थ है। 

इसी प्रकार वैराग्य करना, त्याग करना और भगवानको प्राप्त करना 
भी सुगम है। वे सबको सुगमतासे मिल सकते हैं। इसमें कोई कठिनाई 
नहीं है। धन और भोग-वस्तुओंको प्राप्त करनेमें कठिनाई है। त्यागमें 
कोई कठिनाई नहीं है। रागका त्याग ही वैराग्य है। इसमें सभी स्वतन्त्र 
हैं। बैराग्यसे किसीको भय नहीं होता। अत: उसका कोई विरोधी नहीं 
रहता । जो कोई ईश्वरके लिये व्याकुल होता है, उसे ईश्वर तुरन्त मिलते 
हैं। इसलिये उनका मिलना भी बड़ा सुगम है। उनकी अभिलाषामें ही 
प्रेम है। अतः साधकको चाहिये कि सब प्रकारकी भोगवासनाका त्याग 
करके भगवान्‌के लिये व्याकुल हो जाय और उनकी प्रसन्नताके लिये 
सबकी सेवामें, सबकी भलाईमें लगा रहे। 

सन्तोंका कहना है कि “जो तोकों काँटा बुवे, ताहि बोय तू फूल्न'। 
अतः साधकको चाहिये कि बुराईका उत्तर भलाईसे दे। जो इस मूल 
मन्त्रको जीवनमें ढाल लेता है, वह महान्‌ हो जाता है। राजामें न्याय 
होता है और साधुमें प्रेम होता है। 

बुराईके बदले बुराई न करना-यह मनुष्यता है। बुराईके बदले 
भलाई करना-यह साधुता है। दु:खसे मनुष्यका चित्त शुद्ध होता है। 

जो सच्चा दुःखी होता है वह बड़ा सेवक होता है। 

क्रोधसे बड़ा भारी नुकसान होता है। बना-बनाया काम बिगड़ 
जाता है। वर्षोसे बनाया हुआ काम एक क्षणमें क्रोधके कारण बिगड़ 
जाता है। अत: साधकको कभी किसीपर क्रोध नहीं करना चाहिये। 

चित्त शुद्ध होनेसे सब प्रकारकी पूर्णता आ जाती है। योगीको 
योग, विचारशीलको बोध और विश्वासीको प्रेम अपने-आप मिल 
जाता है। 

(३७) 

पहले यह बात कही गयी थी कि निर्दोषताकी स्थापनामें चित्त 
शुद्ध होता है; क्योंकि मनुष्य अपनेको जैसा मानता है, वैसा ही बन 
जाता है। यह प्रकृतिका नियम है। 

हरेक प्राणीको किसी-न-किसी प्रकारसे भगवान्‌की आवश्यकता 
है, क्योंकि सभी ऐसा सुख चाहते हैं जिसमें दु:ख न हो और जिसका 
कभी अभाव न हो। वह आनन्द भगवानूके अतिरिक्त कहीं नहीं है और 
वह तभी मिल सकता है जब चित्त शुद्ध हो जाय। 

प्राणीको जितने भी सुख-दु:ख मालूम होते हैं, उन सबका कारण 
चित्तको अशुद्धि है। जबतक चित्त अशुद्ध रहता है, तबतक उसमें 
अनेक प्रकारकी इच्छाएँ उत्पन्न होती हैं। इच्छाकी पूर्तिमें सुख मालूम 
होता है और अपूर्तिमें दुःख । एक इच्छाकी पूर्ति होते ही दूसरी इच्छा 
उत्पन्न हो जाती है। इस प्रकार सदैव अभाव बना रहता है। यह सुख- 
दुःखमय जीवन मनुष्यके चित्तकी अशुद्धिका परिणाम है। 

मनुष्य धन क्यों चाहता है? जिन चस्तुओंकी उसे जरूरत है चे 
धनसे मिलती हैं। वस्तुओंकी उसे जरूरत क्यों है? भोग-इच्छाकी 
पूर्तिके लिये । इच्छाकी पूर्ति क्यों चाहता है 2? उसकी पूर्तिमें सुख प्रतीत 
होता है। नस्तुओंके संयोगमें सुख मालूम होता है, यही काम है एं 

काम ही लोभ है। अत: यह सिद्ध हुआ कि लोभके कारण ही मनुष्यको 
धनकी जरूरत होती है। लोभ न रहे तो धनकी जरूरत नहीं रहती। 

मनुष्यकी आगे बढ़नेकी, ऊपर उठनेकी रुचि स्वाभाविक है, जो 
वस्तु या परिस्थिति उसे प्राप्त है, उससे वह अच्छी चाहता है। जैसा 
मकान प्राप्त है, उससे अच्छा चाहता है। वैसा मिल जाय तो उससे 
अच्छा चाहता है। जितना धन प्राप्त है, उससे अधिक चाहता है। 
जितनी भोगसामग्री प्राप्त है, उससे अच्छी और नाना प्रकारकी वस्तुएँ 
चाहता है। जितना सम्मान प्राप्त है, उससे अधिक चाहता है। जो पद 
या अधिकार प्राप्त है, उससे ऊँचा अधिकार चाहता है। इस प्रकार 
कभी भी उसकी चाहका अन्त नहीं होता। आगे-से-आगे अभाव बना 
रहता है और अभावके रहते कभी सुख नहीं मिल सकता। 

जब किसी कारणसे नुकसान हो जाता है, प्राप्त नस्तु और धन 
चला जाता है, तब चाहता है किसी तरह खर्च चलता रहे, अधिक नहीं, 
तो पहलेवाली परिस्थिति ही प्राप्त हो जाय, तो मैं सुखी हो जाऊँगा। 
फिर यदि वह परिस्थिति प्राप्त हो जाती है। तो उससे अधिक चाहने 
लग जाता है। इस प्रकार मनुष्य नाना प्रकारकी इच्छाओंके जालमें 
फैँसा रहता है। वास्तवमें चस्तुओंकी प्राप्ति उसके सुख-दु:खका कारण 
नहीं है। चाहकी पूर्ति सुख और नयी चाहका होना ही दुःख है एवं 
चाहकी निवृत्ति ही सुख-दुःखसे परेकी स्थिति है और यही चित्तकी 
शुद्धि है। मनुष्यको जो सुख किसीके दु:खसे मिलता है वह ठीक नहीं 
है, क्योंकि जिसका जन्म किसीके दुःखसे होता है उसका फल भी 
दुःख ही होगा। आमके बीजका फल भी आम ही होगा और बबूलके 
बीजका फल काँटा होगा। 

व्यापारके दो रूप होते हैं-एक तो वह सट्टेका व्यापार है जिसमें 

जूएकी भाँति किसी एकका नुकसान ही दूसरेका लाभ होता है। इस 
बातको सभी जानते हैं कि सट्टेमें धन बाहरसे नहीं आता। सट्टा 
करनेवालोंमें ही एकका नुकसान और दूसरेका लाभ होता है। सट्टा 
करनेवाले सभी लाभकी आशासे करते हैं, परन्तु सनको लाभ नहीं 
हो सकता । इस व्यापारमें किसीका दु:ख ही दूसरेका सुख है, अतः 
यह व्यापार उचित नहीं है। दूसरा व्यापार वह है, जिसमें समाजकी 
आवश्यकता पूरी करनेके लिये वस्तुओंका उत्पादन किया जाता है, 
जहाँ वस्तुएँ अधिक होती हैं, बहाँसे उस जगह पहुँचायी जाती हैं “जहाँ 
उसकी आवश्यकता होती है। इस प्रकार जो व्यापार समाजकी 
आवश्यकता पूरी करनेके लिये किया जाता है, उसमें किसीका 
नुकसान नहीं होता। श्रम करनेवालेसे लेकर भोक्तातक सभीको सुख 
मिलता है और व्यापारीको भी उसके परिश्रमके बदलेमें धन मिल 
जाता है। यह व्यापार ठीक है।' 

यदि मनुष्य दूसरोंके दु:खको अपना ले, स्वयं दुःख लेकर 
दूसरोंको सुख देने लग जाय तो उसका फल उसको नित्य आनन्द 
मिलेगा। विचार करनेपर मालूम होगा कि मनुष्यको वस्तुओंकी 
आवश्यकता शरीरके लिये होती है। शरीरका अन्तिम परिणाम क्या 
है ?मृत्यु। मृत्युका परिणाम क्या है? जन्म। जन्ममें दुःख और 
मरणमें दुःख । नीचमें सुख और दुःख--यही शरीरका स्वरूप है। परन्तु 
दुःख किसीको प्रिय नहीं है। सभी दु:खसे ऊपर उठना चाहते हैं। सभी 
प्राणियोंकी यह स्वाभाविक माँग है। 

साधकको विचार करना चाहिये कि इस माँगकी, इस आवश्यकताकी 
पूर्ति कैसे हो ? दुःखका कारण क्या है? जिसको मिटा देनेसे सदाके 
लिये दुःखका अभाव हो जाय। विचार करनेपर मालूम होगा कि 

अपनेसे भिन्न दूसरोंसे आशा करना ही मनुष्यके दुःखका खास कारण 
है। जीवका स्वरूप चिन्मय है, अत: सभी जड पदार्थ उससे भिन्न हैं। 
उन्हें अपने सुखका कारण समझकर उनकी आशा करना-उनको 
चाहना यही दूसरेकी आशा करना है। अत: किसी भी भोग-पदार्थकी 
चाह रहते हुए दुःखका अन्त कभी नहीं हो सकता। मैं शरीर हूँ, इस 
देहाभिमानसे ही भोगवासनाका उदय हुआ है। इसके मिटते ही 
भोगवासना मिट जाती है। भोगवासनाके मिटते ही सब प्रकारके दुःख 
सदाके लिये मिट जाते हैं, चित्त शुद्ध और स्थिर हो जाता है। उसके 
होते ही प्रेमका उदय हो जाता है और अनन्त नित्यरसस्वरूप भगवान्‌ 
मिल जाते हैं। 

अतः साधकको यह निश्चय करना चाहिये कि मैं चिन्मय होकर 
यदि जड वस्तुओंकी आवश्यकताका अनुभव करूँ तो इससे बड़ी भूल 
और क्या होगी। अतः जो जड़ पदार्थ मुझे नहीं चाहते, मेरी 
आवश्यकताका अनुभव नहीं करते, मेरे बिना वे रह सकते हैं, तो मैं 
भी उनके बिना रह सकता हूँ। इसलिये मैं उनकी आवश्यकताका अनुभव 
नहीं करूँगा । उनकी इच्छा नहीं करूँगा । इस प्रकारकी दृढ़ भावना करके 
जडसे विमुख होते ही चिन्मयका दर्शन हो जाता है। यह नियम है। 

दूसरेकी जरूरत माननेका परिणाम ही बन्धन और दु:ख है। अतः 
साधकको समझना चाहिये कि उसकी आवश्यकता तो एकमात्र प्रभु 
हैं, संसार नहीं। इस भावनासे जब उसकी सब जरूरतें दूसरोंकी 
आवश्यकता बन जाती हैं, तब सभी उसकी आवश्यकता अनुभव 
करने लगते हैं और वह महान्‌ बन जाता है। 

इच्छाओंके रहते हुए ईश्वर नहीं मिलता, अतः साधकको 
संसारकी ममता और आशा छोड़कर एकमात्र ईश्वरका हो जाना 

चाहिये । एकमात्र ईश्वर ही मेरी आवश्यकता हैं, ऐसा अनुभव करना 
चाहिये । 

संसारकी आवश्यकता न रहना ही मुक्ति है। आवश्यकताको 
छोड्नेमें किसी प्रकारकी कठिनाई या पराधीनता नहीं है। बैसे ही 
ईश्वरको प्राप्तिमें भी कोई कठिनाई या परिश्रम नहीं है। प्रभुकी 
आवश्यकताका अनुभव करके उसके लिये व्याकुल होते ही वे मिल 
जाते हैं। 

मनुष्य सोचता है कि अमुक स्थानमें एकान्तमें सुन्दर आश्रम 
बनाकर उसमें भजन-स्मरण करूँगा। इस प्रकारकी आशा गलत है। 
उसे विचारना चाहिये कि जो काम मैं वर्तमानमें नहीं करता, वह 
भविष्ये कर सकूँगा--इसका क्या विश्वास है। यह तो केवल आशा- 
ही-आशा है। किसीके चाहनेसे अनुकूल परिस्थिति नहीं मिलती । 
अनुकूल संयोगका नाम ही भोग है। यह कर्मसे मिलता है। बिना कर्म 
नहीं मिलता । अतः किसी भी आअनुकूलताकी आशा करना तो साधनमें 
विघ्न है; क्योंकि ईश्वरकी आवश्यकताके साथ-साथ दूसरी इच्छाओंके 
रहते ईश्वर नहीं मिलते । जिस चीजका चिन्तन-भजन नहीं करने देता, 
उसकी प्राप्ति भजनमें कैसे सहायक होगी ? शुभ कर्मोसे वैभव मिल 
सकता है, भगवान्‌ नहीं मिल सकते। 

मनुष्यको उस सुखकी आशा कभी नहीं करनी चाहिये, जिसकी 
प्राप्ति दूसरोंके दु:खसे होती है। उसकी आवश्यक वस्तु तो एकमात्र 
ईश्वर ही होना चाहिये। 

ईश्वरकी सृष्टिमें किसी भी वस्लुकी कमी नहीं है। मनुष्यकी 
दरिद्रता-उसके अभावका कारण एकमात्र लोभ है। प्राप्त स्तुका 
सदुपयोग न करना, दुरुपयोग करना तथा अप्राप्तको चाहना और 

उसका चिन्तन करना--यह लोभका स्वरूप है। इसके रहते हुए बड़े- 
से-बड़ा धनवान्‌ भी दरिद्र ही है। धन और ऐशवर्यसे अभिमान बढ़ता 
है। दूसरोंसे कामनापूर्तिकी आशा छोड़ देनेसे निर्लोभता आती है। लोभ 
मिट जानेके बाद दरिद्रता नहीं रहती, वह अपने-आप मिट जाती है। 
जबतक मनुष्य चस्तु-प्राप्तिकी आशा और चिन्तन करता रहता है, 
तबतक वह उसे नहीं मिलती, जब वह प्राप्त वस्तुका उपयोग अपने 
सुखके लिये करने लग जाता है, तब वह नहीं रहती और उसका मिलना 
भी बन्द हो जाता है। वस्तुका सदुपयोग करनेसे अर्थात्‌ लोभरहित 
होकर उससे दूसरोंकी सेवा करते रहनेसे सस्तु निना इच्छाके अपने- 
आप मिलती है-यह ईश्वरका विधान है। अपने साथियोंके माथे 
दोष मँढ्कर स्वयं अपनेको निर्दोष बताना कभी उचित नहीं है; क्योंकि 
पहले अपने मनमें दोष रहता है, तब साथियोंमें आता है। 
भगवान्‌ साधकके मनको देखते रहते हैं। मनमें जरा-सा अभिमान 
या अन्तर आते ही चे अपनी लीलाका दृश्य परिवर्तन कर देते हैं। 
जबतक लोभ रहता है, तबतक निर्धनता रहेगी । एक अवगुणके 
आनेपर दूसरे अपने-आप आ जाते हैं। वस्तुके न रहनेपर भी मनुष्य 
सुखपूर्वक रह सकता है। अतः लोभरहित होनेमें वह पराधीन नहीं है। 
जीवनमें उदारता न होनेके कारण वस्तुका अभाव रहता है। जो 
अपने विवेकका अनादर नहीं करता, उसे संसारका नेतृत्व मिलता है। 
साधकको वह काम करना चाहिये, जिससे दूसरोंका हित हो, 
दूसरे प्रसन्न रहेँ और उनकी आवश्यकता पूरी हो। सस्तुप्राप्तिका 
उपाय उदारता और ईमानदारी है। प्राप्त वस्तुसे स्वयं सुखभोग 
न करना--यही ईमानदारी है और उसे दूसरोंके सुखमें लगा देना 
यही उदारता है। 

दूसरोंको दुःख देकर सुख न लेना, यही निर्लोभताकी पहचान है। 
चस्तुके त्यागसे और सदुपयोगसे शान्ति मिलती है। चित्त शुद्ध होनेपर 
किसी प्रकारका अभाव नहीं रहता। अतः साधकको चाहिये कि 
भगवानूकी आवश्यकताको भोगको इच्छाओंमें न बदले; किन्तु 
भोगोंकी इच्छाओंको भगवानूकी आवश्यकतार्मे विलीन कर दे। 

(३८) 

साधकको चाहिये कि मनमें जो दु:ख हो उसे गलत रास्तेसे 
मिटानेकी कोशिश न करे, उसे सही रास्तेसे मिटावे। सही रास्तेसे 
मिटाया हुआ दु:ख सदाके लिये मिट जाता है। 

साधकको अपना मन अपने पास नहीं रखना चाहिये। जिसके 
साथ प्रेम करना हो उसके मनमें अपना मन मिला देना चाहिये । 

जैसे किसान खेतमें एक दाना डालता है, तो उसका अनेकगुना 
अधिक होकर उसको मिलता है। इसी प्रकार यह दुनिया एक खेत है, 
इसमें जो वस्तु डाली जाती है, अर्थात्‌ दूसरोंको सुख पहुँचानेके लिये 
लगायी जाती है, वह डालनेवालेको अनेकगुना अधिक होकर मिलती है। 

जिसके द्वारा जो अच्छा या बुरा काम किया जाता है, चह 
करनेवालेके ही काम आता है। 

प्रेमी और प्रियतम, इन दोनोंके मनकी बात तब पूरी होती है, 
जब दोनोंके मन एक हो जायँँ अर्थात्‌ एक-दूसरेके मनकी बात पूरी 
करनेमें ही अपने मनकी बात पूरी समझे; क्योंकि जन दोनोंकी 
आवश्यकता एक हो जाती है, तभी दोनोंका मन एक होता है। 
आवश्यकतामें भेद रहते हुए मन एक नहीं हो सकता। 

चस्तुके लेने और देनेमें प्राणी स्वाधीन नहीं है। जो वस्तु वह 
जिसको देना चाहता है, उसको नहीं मिलती और जिसको नहीं देना 

चाहता, उसको मिल जाती है। वस्तुके मिलने और न मिलनेमें तो 
अदृष्टकी प्रधानता है, जिसको जो वस्तु मिलनेवाली है, मिलेगी। जो 
नहीं मिलनेवाली है, वह नहीं मिलेगी। वस्तुका लेन-देन प्रेमका या 
चित्तशुद्धिका कारण नहीं है, प्रेमका सम्बन्ध तो भावसे है। 

प्रेम वही है, विभु अर्थात्‌ असीम हो, किसी वस्तु, व्यक्ति या 
परिस्थितिमें बँधा हुआ न हो, जो सबके साथ समान भावसे हो | सीमित 
प्यारका नाम तो “स्वार्थ” है। वह उसके साथ होता है, जिससे कुछ- 
न-कुछ लेनेकी आशा होती है। वह स्वार्थ यानी किसीसे कुछ लेना 
या लेनेकी आशा रखना-यही चित्तकी अशुद्धिका प्रधान कारण है। 

जिससे कुछ मिलनेकी आशा होती है, उसके साथ तो पशु-पक्षी 
भी प्यार करते हैं। इसमें मनुष्यकी क्‍या विशेषता है। जहाँ लेनेकी इच्छा 
रहती है, वहाँ प्रेम नहीं होता। वहाँ तो ईर्ष्या बढ़ती रहती है, एक- 
दूसरेसे आगे बढ़ना चाहता है अर्थात्‌ मकान, सम्पत्ति और भोग- 
सामग्रियोंमें एक-दूसरेकी प्रतिद्वन्द्रिता करता है--प्रतियोगिता करता है। 
यही प्रतियोगिता यदि इस बातको लेकर हो कि वह जितना भजन 
करता है, मैं उससे अधिक करूँगा; वह जितना त्याग करता है, मैं 
उससे अधिक करूँगा; वह जितनी सेवा करता है, मैं उससे अधिक 
करूँगा; तब तो मनुष्यको यह आगे बढानेवाली होती है। किन्तु जो 
प्रतियोगिता किसी वस्तु, मकान और आत्मख्यातिको लेकर की जाती 
है, वह विकासका हेतु नहीं हो सकती, पतनमें ही कारण बनती है। 

कर्म कभी भी असीम नहीं होता, उसकी सीमा होती है, उसका 
विधान होता है एवं उसका सम्बन्ध किसी-न-किसी प्रकारकी परिस्थिति 
और मान्यतासे होता है एवं परिस्थिति पहलेसे निश्चित होती है। इस 
कारण कर्म असीम नहीं हो सकता। परन्तु प्रेमका सम्बन्ध किसी भी 

क्रिया, पदार्थ और परिस्थितिसे नहीं होता। अत: वह असीम होता है। जहाँ 
स्वार्थ होता है, वहाँ प्रेम नहीं होता, स्वार्थके अभावसे ही प्रेम होता है। 

स्वार्थ-त्याग ही वास्तवमें त्याग है अर्थात्‌ जो वस्तु अपने पास हो, 
अपने अधिकारमें हो उसको छोड़ देना ही त्याग है। यदि कोई न 
मिलनेवाली वस्तुका त्याग कर दे, तो वह त्याग नहीं है। 

जब साधकको हरेक चेष्टा प्रभुप्रेमके लिये ही होने लगे तब 
उसका जीवन रसमय बन जाता है। क्रियामें भेद होना तो अनिवार्य 
है; क्योंकि क्रिया तो परिस्थिति और विधानके अनुसार होती है। 
विधान मान्यताके अनुसार होता है; परन्तु कर्ममें भेद होनेपर भी रसमें 
भेद नहीं होना चाहिये। 

प्रेम किसी भी कर्मके अधीन नहीं होता। वह किसी प्रकारकी 
क्रियामें बँधता नहीं कि अमुक प्रकारकी क्रिया या व्यवहारका नाम 
ही प्रेम है। भगवत्प्रेमी जिस प्रेम और श्रद्धासे किसी एकपर पुष्प 
चढ़ाता है, उसी प्रेमसे दूसरेका महान्‌ तिरस्कार भी कर सकता है। इस 
प्रकार क्रियामें विपरीतता रहनेपर भी प्रेम बना रहता है। उसमें किसी 
प्रकारका अन्तर नहीं पड्ता। चित्त शुद्ध होनेपर जो असीम प्रेम होता 
है, उसकी ऐसी ही महिमा है। 

प्रेमी तिरस्कार करता है, पर उस तिरस्कार करनेमें वैर या द्वेषभाव 
नहीं रहता, जैसे सूर्य फलके रसको चूसकर उसे सुखा देता है तथा 
अग्नि सबको भस्म कर देता है, तो भी वे हिंसक नहीं होते। उनके 
द्वारा होनेवाला काम हिंसा नहीं कहलाता । उसी प्रकार प्रेमीके व्रिषयमें 
समझ लेना चाहिये। 

जबतक मनुष्य अपने मनकी बात पूरी करना चाहता है, ततक 
उसमें छिपा हुआ हिंसा-भाव विद्यमान रहता है। कर्ताका भाव ही हिंसा 

और अहिंसामें कारण है, क्रिया नहीं। भावसे ही चित्त अशुद्ध होता 
है और भावसे ही शुद्ध होता है। अत: साधकको चाहिये कि जो कुछ 
करे, दूसरोंके हितकी भावनासे अपने प्रभुकी प्रसन्नताके लिये करे। 

साधकको चाहिये कि या तो किसीको अपना न माने या सबको 
अपना माने; क्योंकि किसीको अपना मानने और किसीको पराया 
माननेसे राग-द्वेष होता है। प्रेम नहीं होता। राग-द्वेषके रहते हुए चित्त 
शुद्ध नहीं होता। 

दूसरोंको सुखी देखकर प्रसन्नता हो, और दु:स्त्रियोंके दुःखसे 
करुणा हो, उनका दुःख सहा न जा सके, तो इससे मनुष्यका चित्त 
शुद्ध होता है। 

अतः साधकको चाहिये कि अपना और पराया मानना ही तो 
सेवा करनेके लिये, उनके मनकी बात पूरी करनेके लिये सबको 
अपना माने और अपनी इच्छापूर्तिके लिये किसीको अपना नहीं माने, 
सबको पराया समझे। 

यदि मनुष्य-शरीर मिलनेपर भी चित्त शुद्ध नहीं हुआ तो प्राणीको 
मिला ही क्या? चित्तका शुद्ध होना ही तो मानव-जीवनका पुरुषार्थ 
है। प्यारका भेद रहते हुए चित्त शुद्ध नहीं होता। प्रीतिका भेद मिटते 
ही चित्त शुद्ध हो जाता है। अत: साधकको प्रेमका भेद मिटा देना 
चाहिये। अपने प्यारको असीम अर्थात्‌ व्यापक बना देना चाहिये। प्रभु 
सर्वत्र व्यापक हैं। अत: जो व्यापक प्रीति है, वही प्रभुसे है। सीमित 
प्यार तो मोह है, जो चित्तको अशुद्ध करनेवाला है। 

जिनके मनमें वस्तुका महत्त्व होता है, वे चीजके बिगड़ जानेका 
शोक करते हैं, अपनी असावधानीका शोक नहीं करते। इस बातको 
नहीं समझते कि वस्तु कुछ खराब नहीं होती, उसकी शकल बदल 
जाती है। एक घटना याद आ गयी। एक लड़का बड़ा चंचल था। 

उसको खानेके लिये खील-मखाना दिया गया। उसने उसमेंसे कुछ 
इधर-उधर बिखेर दिया। जब उससे कहा गया कि इनको खराब क्यों 
कर रहे हो, उसने उत्तर दिया कि “वस्तु जितनी जल्दी खा लेनेसे 
खराब होती है, बिखेर देनेसे नहीं होती | बिखेरी हुई वस्तुको बिगड़नेमें 
देर लगेगी।' हरेक वस्तु खायी जानेके बाद भी खाद बनती है एवं 
इस प्रकार भी गल-सड़कर खाद ही बनती है। अत: वस्तुका बनना- 
बिगड़ना उसकी शकल बदलना है, अन्य कुछ नहीं। मनुष्यका यह 
शरीर जो बड़ा सुन्दर और उपयोगी दिखायी देता है, इसकी भी एक 
दिन खाद बन जायगी। 

इसी प्रकार जो मनुष्य वर्तमानके सुखमें रमण करते हैं, उसके 
परिणामको नहीं देखते, यह उनकी असावधानी या गलती है। इसका 
सुधार करना चाहिये; क्योंकि जो वस्तु, व्यक्ति और परिस्थितियोंमें 
सीमित प्यार किया जाता है, उससे व्यक्तिभाव, आसक्ति, वासना और 
बन्धन दृढ़ होते हैं तथा वह सीमित प्यार करनेवाला भोगी और हिंसक 
बन जाता है। इससे यह सिद्ध होता है कि सभी दोषोंका मूल सीमित 
प्यार है। इसी प्रकार असीम प्रेम होनेपर व्यक्तिभाव मिट जाता है अर्थात्‌ 
देहाभिमान गल जाता है, राग मिटकर वैराग्य हो जाता है, वासनाका 
नाश होकर निर्वासन आ जाती है। सब बन्धन टूटकर मुक्ति मिल जाती 
है तथा अहिंसा, समता, मुदिता आदि सभी गुण अपने-आप आ जाते 
हैं। इससे यह सिद्ध हुआ कि सभी गुणोंका मूल असीम प्यार है। 

जहाँ प्रेम प्रकट हो जाता है, वहाँ इन्द्रियोंके दरवाजे बन्द हो जाते 
हैं। कर्मेन्द्रियाँ, ज्ञानेन्द्रियाँ और अन्त:करण--इन सबकी एकता हो 
जाती है। इन सबका एक हो जाना अर्थात्‌ सबका बुद्धिमें विलीन हो 
जाना ही योग है। इससे यह सिद्ध हुआ कि प्रेमका अर्थ ही अद्वैत 

अर्थात्‌ एकता है और न्यायका अर्थ द्वैत है। 

वस्तु तो जिसका जैसा अदृष्ट होगा, उसके अनुसार ही मिलेगी, 
किसीको वस्तु देना देनेबालेके हाथकी बात नहीं है। परंतु प्यारके सभी 
हकदार हैं, प्यार सबको दिया जा सकता है। इसमें अदृष्टकी रुकावट 
नहीं चल सकती। अत: सीमित प्यारका अन्त करना ही मनुष्सका 
पुरुषार्थ है। 

साधकको समझना चाहिये कि शरीर और संसारके न रहनेपर भी 
मैं रहूँगा। अतः क्रिया और मान्यतामें भेद होनेपर भी मेरा किसीसे 
प्यारका भेद न हो, सबके साथ अगाध और असीम प्रेम हो। 

ईश्वरको मानना एक चीज है और उसके अनुसार अपना जीवन 
बना लेना दूसरी चीज है। केवल ईश्वरको मान ले, परन्तु उसके साथ 
अपनत्व और प्रेम न हो तो जीवन नहीं बदलता। 

किसी क्रिया, बस्तु और परिस्थितिके साथ सम्बन्ध जोड़ लेना 
ही प्रेममें भेद उत्पन्न करनेका कारण है, अतः प्रेमी साधकको चाहिये 
कि क्रिया आदिके साथ अपना सम्बन्ध न रखे। भूलसे बनाये हुए 
सम्बन्धको छोड़कर समस्त क्रियाओंसे अतीत हो जाय एवं जैसा स्वाँगा 
मिला है उसके विधानके अनुरूप क्रिया करते हुए प्रेममें भेद न करे । 
ऐसा करनेसे साधकका चित्त बहुत शीघ्र शुद्ध हो जाता है। 

(३९) 

पहले यह बात कही गयी थी कि सीमित प्यार चित्तकी अशुद्धिका 
कारण है। अब विचार यह करना है कि मनुष्यके जीवनमें सीमित 
प्यार होता क्यों है? विचार करनेपर यह मालूम होगा कि किसी-न- 
किसी प्रकारसे दूसरेका बुरा चाहते रहनेके कारण प्यार असीम नहीं 
हो पाता। एकदेशीय- सीमित रहता है। 

साधारणतया मनुष्य सोच सकता है कि मैं तो किसीका बुरा नहीं 
चाहता और किसीके साथ बुराई करता भी नहीं तथापि मेरा प्रेम तो 
सीमित ही है। परंतु ऐसी बात नहीं है। जरा गम्भीरतासे विचार करना 
चाहिये। जिनके साथ हमारा मतभेद है, साधन-पद्धतिमें भेद है, क्या 
उनके द्वारा किया जानेवाला प्रचार हमें बुरा नहीं मालूम होता? क्या 
उनकी उन्नति, उनका वैभव, उनका सम्मान हमको बुरा नहीं लगता ? 
क्या उससे हमारे मनमें ईर्ष्याका भाव नहीं आता ? इसी प्रकार उनकी 
हारमें, उनको अवनतिमें और उनके अनादरमें हम प्रसन्न नहीं होते ? 
यदि होते हैं तो समझना चाहिये कि यही उनका बुरा चाहना और 
चित्तकी अशुद्धि है। 

मान्यता, साधनप्रणाली और आचरणोंमें भेद न हो, यह असम्भव 
है। श्रीलक्ष्मणजी भगवान्‌ श्रीरामके अनन्य भक्त थे। भगवानूके विरोधी 
चाहे शंकर ही क्यों न हों, उनसे भी वे लड्नेको तैयार रहते थे। तो 
भी उनकी मान्यतामें भेद था। भगवान्‌ श्रीराम समुद्रसे रास्ता माँगते हैं; 
लक्ष्मणजीको यह पसन्द नहीं है, परन्तु उनके प्रेममें किंचिन्मात्र भी 
कमी नहीं है। 

रुचिभेदसे और प्रकृति-भेदसे आचार-व्यबहार और मान्यतामें भेद 
होना स्वाभाविक है, इसका चित्तकी शुद्धि और अशुद्धिपर कोई असर 
नहीं पड़ता; किंतु जब इनको लेकर प्यारमें भेद हो जाता है अर्थात्‌ 
जो हमारे मतका अनुयायी है, वह प्रिय मालूम होता है और जो उसे 
नहीं मानकर दूसरेकी मान्यताका अनुसरण करता है, वह बुरा मालूम 
देता है; जो हमारे घरका, पड़ोसका, गाँवका, जिलेका या देशका है, 
वह क्रमसे न्यूनाधिक प्रिय लगता है और जो दूसरा है, वह अप्रिय 
लगता है, जो हमारी बात मानता है, हमारा सम्मान करता है, वह प्रिय 

लगता है; जो हमारी बात नहीं मानता, उससे विपरीत करता है, वह 
अप्रिय मालूम होता है। इसी प्रकार सम्प्रदायके नाते, धर्मके नाते जो 
अपने विपक्षीकी उन्नतिसे ईर्ष्या और अप्रियताका भाव होना एवं 
अवनतिमें प्रसन्नताका भाव होना है, यही उनका बुरा चाहना है, यह 
मनुष्यके चित्तकी शुद्धि नहीं होने देता। 

साधकको चाहिये कि सबके भलेकी कामना करे। ऐसा न कर 
सके तो किसीका भी बुरा तो चाहे ही नहीं। मतमें, स्वभावमें, 
व्यक्तित्वमें चाहे कितना भी भेद क्यों न हो, उसे सहन करे। उस 
भेदका कोई प्रभाव प्रेमपर न पड़ने दे। उसे मानना चाहिये कि कर्मकी 
और रुचिकी एकता नहीं हो सकती, परंतु प्रीतिकी एकता मैं कर 
सकता हूँ। यह भावना चित्तशुद्धिका सुन्दर उपाय है। 

मनुष्य अपना दुःख कम करनेके लिये दूसरोंके दोष देखता रहता 
है। वह समझता है कि अमुक मान्यताके कारण समाज और देशकी 
हानि होती है। अमुक धर्म या मतके माननेवालोंमें कोई भला या ईमानदार 
आदमी नहीं है। इस प्रकारकी भावना चित्तको शुद्ध नहीं होने देती। 
इससे अपनी मान्यताका अभिमान और दूसरोंकी मान्यतामें घणा उत्पन्न 
होती है। जिससे साधककी प्रीति असीम और सम नहीं हो पाती। 

साधकको समझना चाहिये कि सभी मेरे प्रियतम प्रभुके हैं और 
सबमें मेरे प्रभु विराजमान हैं; क्योंकि यह सब उन्हींसे उत्पन्न हुआ है; 
उन्हींमें स्थित है और उन्हींमें विलीन हो जायगा, उन्हींकी सत्तासे इसकी 
सत्ता है। अत: जो जैसा भी है, है तो उन्हींका। इस नाते सब अपने हैं। 
इस भावको साधक कभी न भूले एवं उसे चाहिये कि भगवानूके नाते 
सबके साथ समानभावसे प्रेम करे । दूसरोंको सुखी देखकर प्रसन्न हो। 
ईर्ष्या या द्वेष न करे। दूसरोंको दु:खी देखकर स्वयं दु:खी हो जाय। 

किसीके दुःखमें आबद्ध होना और उसके दु:खसे दुःखी होना एक 
नहीं है। दूसरेके दु:खमें आबद्ध होना तो मोह है और दु:खी होना 
करुणा है। 

जिसका अन्तःकरण शुद्ध होता है, उसका दूसरेपर बहुत प्रभात 
पड़ता है। करुणाशील सन्त जब किसीको दु:खी देखता है, तब उस 
दुःखीका दुःख तो उसके पास आ जाता है और उस सन्तकी शान्ति 
और विवेक उस दु:खीमें चले जाते हैं, जिससे उसका दु:ख मिट जाता 
है और वह प्रसन्न हो जाता है। उस दु:खी मनुष्यका दुःख सन्तमें 
आकर उसी प्रकार भस्म हो जाता है, जैसे अग्निमें पड़ा हुआ काठ । 

तारा जब बालिके मरनेपर दु:खी होकर रोने लगी, व्रिलाप करने 
लगी; तब उसके दु:खको देखकर करुणासिन्धु भगवान्‌ श्रीरामका 
हृदय करुणासे भर गया। उन्होंने ताराको सान्त्वना दी, तत्त्व समझाया, 
तत्काल ही ताराका दुःख आनन्दमें बदल गया । भगवानका ज्ञान उसमें 
आ गया। यदि कहो कि श्रीराम तो साक्षात्‌ ईश्वर थे, तो समझना 
चाहिये कि जब भगवान्‌ अवतार लेकर लीला करते हैं, उस समय 
अपनेमें मनुष्यभावका आरोप करके हमलोगोंको सिंखानेके लिये बैसे 
ही आचरण करते हैं, जिनका अनुकरण मनुष्य कर सके। यदि पराये 
दुःखसे हदय दुःखी न हो, उसमें करुणाभाव न उछले तो समझना 
चाहिये कि मेरा हृदय अपने दु:खसे खाली नहीं है। 

भगवान्‌ पतितपावन हैं। अतः: पतित-से-पतित प्राणी भी उनको 
अपना मानकर उनका हो सकता है। जो साधक भगवानको अपना 
मानकर सर्वस्व उनके समर्पण कर देता है; वह उनकी चस्तुके साथ, 
उनकी प्रजाके साथ द्वेष या घृणा कैसे कर सकता है? इस क्रिषयमें 
एक सती स्त्रीको घटना याद आ गयी। 

एक सती स्त्री थी । उसका पति तहसीलदार था। वह एक वेश्यासे 

प्यार करता था। वह वेश्या एक दिन उनके घरपर आयी और उस 
सती स्त्रीको एक जेवर पहने देखकर जेवरपर उसका मन चलायमान 
हो गया। उसने तहसीलदारसे वह जेवर माँगा। तहसीलदारने अपनी 
स्त्रीसे कहा, तो उस स्त्रीने बड़े हर्षके साथ अपना जेवर उस वेश्याको 
दे दिया। इस बातका जब उसके भानजेको (भानजा था या देवर था 
या जेठका लड़का था, ठीक याद नहीं) पता लगा और उसने कहा 
कि * आपने यह क्या किया! तब उसने उत्तर दिया कि *तहसीलदारजीकी 
वह बहुत प्यारी है, वे उससे बहुत प्यार करते हैं, उस जेवरको मेरे 
शरीरपर देखकर उनको जो प्रसन्नता होती थी, उसकी आपेक्षा उसके 
शरीरपर देखकर अधिक प्रसन्नता होगी। अतः जेवर देकर मैंने 
उन्हींको प्रसन्न किया है। मैं उस जेवरका कया करती ?' इसका यह 
"फल हुआ कि उधर तहसीलदारका शरीर लोग जलानेके लिये ले गये 
और इधर उस स्त्रीका शरीर जल गया। 

जो भक्त सभी वस्तुओंको भगवानूकी समझते हैं और सबमें 
भगवानको देखते हैं उनका सबमें प्रेम हो जाता है। उनका किसीमें 
राग-द्वेष नहीं होता। 

एक कन्हैया नामके भक्त थे। वे अपनेको भगवान्‌ कन्हैयाका 
गुमास्ता मानते थे। एक दिन उनके घरपर डाकू आये और उनसे पूछा 
कि “कन्हैया कहाँ है?” उसने कहा--' क्या काम है? आपको क्या 
चाहिये ? मैं कन्हैयाका गुमास्ता हूँ।' डाकुऑओंने कहा--'हम तो डाकू 
हैं, धन चाहिये ।' कन्हैयाके भक्तने तिजोरीकी चाभी उनको दे दी और 
कहा--' जितना चाहिये ले जाओ। आपका ही तो है।' डाकू उससे 
चाभी लेकर साठ हजार रुपये निकालकर ले गये। प्रातःकाल होनेपर 
पुलिसने पूछा कि “क्या रातमें तुम्हारे घरपर डाका पड़ा था ?' तो उसने 

कहा, ' डाका नहीं पड़ा। कन्हैया आया था, उसको जितने रुपयोंकी 
जरूरत थी, ले गया।! 

इससे साधकको यह भाव लेना चाहिये कि जो कुछ है, सब मेरे 
प्रियतम प्रभुका है। इसीलिये सब मेरे हैं, कोई पराया नहीं है। सबका 
लक्ष्य एक हो सकता है, परन्तु मान्यता और साधना एक नहीं होती; 
क्योंकि रुचि और योग्यतामें भेद होता है। अत: साधकको किसीसे 
यह नहीं कहना चाहिये कि तुम गलतीपर हो, तुम्हारे सोनेमें खोट 
मिला हुआ है। उसे सोना कसनेकी कसौटी दे देनी चाहिये। 
विपक्षीकी विजयपर हर्ष मानना चाहिये और पराजयपर दुःख मानना 
चाहिये। जो द्वेष रखता हो, उसके साथ भलाई करनी चाहिये। 

एक कठजीभा नामके स्वामी थे। एक पण्डितके साथ उनका 
शास्त्रार्थ हुआ । शास्त्रार्थमें पण्डित हार गया और उस दु:खसे दुःस्त्री 
होकर गंगामें डूब गया। उस दिनसे स्वामीजीने शास्त्रार्थ करना छोड़ 
दिया । उनको इतना दुःख हुआ कि अपनी जीभको उन्होंने काठमें बन्द 
कर लिया। उसीसे उनका नाम (काष्ठजिह्वा) कठजीभा पड़ गया। 

किसीका मरना, दुःखी या अपमानित होना और हारना यदि प्रिय 
मालूम होता हो तो समझना चाहिये कि चित्त अशुद्ध है। अपने सुख 
और दु:खमें यदि समता न रह सके तो समझना चाहिये कि चित्त 
अशुद्ध है। वरिवादमें किसीपर विजय पाना हो तो अपना पक्ष स्थापित 
न करे, दूसरे पक्षपर बार-बार सन्देह करता रहे। पर यह साधकके 
लिये बढ़िया बात नहीं है। 

जिसके चित्तमें राग नहीं रहता, उसका जीवन त्यागसे भरपूर हो 
जाता है। जिसके चित्तमें द्वेष नहीं रहता, उसका हृदय प्रेमसे भर जाता 
है। जहाँ त्याग होता है, वहाँ मुक्ति आ जाती है और जहाँ प्रेम होता 
है, उसके जीवनमें भक्ति आ जाती है। 

शरीर, इन्द्रियाँ, मन आदिसे और घरसे सम्बन्ध तोड़ देनेपर प्रभुसे 
सम्बन्ध जुड़ जाता है। 

निर्बलताका समूह ही संगठन है, संगठन तोड़्नेसे सच्ची एकता 
होती है। संगठनसे भलाई और बुराई दोनों ही होती हैं। अतः 
साधकको चाहिये कि सबके साथ प्यारकी एकता करे, संगठन न करे 
अर्थात्‌ दलबन्दी न करे। 

मतभेद होना स्वाभाविक है। पर इसको लेकर ईश्वरवादी किसीसे 
भी बैर नहीं कर सकता; क्योंकि सब प्रभुके हैं। तब वह किससे चैर 
करे, कैसे किसीका बिगाड़ करे और किसीको बुरा समझे । 

प्रेम होनेपर ही प्रेमकी दूष्टिसे सबमें प्रियतमका दर्शन होता है। 
अतः साधकको चाहिये कि इन्द्रियांकी दूष्टिसे अर्थात्‌ राग-द्वेषकी 
दूष्टिसे ऊपर उठकर सबको प्रीतिकी दूष्टिसे देखे। 

जिस भावनाके मूलमें दार्शनिकता नहीं होती, वह ठहर नहीं 
सकती । अतः साधकको समझना चाहिये कि जो कुछ है, सब उनका 
है, वे मेरे हैं, वे इस सम्पूर्णमें और इससे परे भी हैं। ऐसा जान लेनेपर 
चित्त सर्वथा शुद्ध होकर असीम प्रेमसे भर जाता है। 

(४०) 

चित्त शुद्ध हो जानेपर वही होता है, जो होना चाहिये। वह नहीं 
होता, जो नहीं होना चाहिये। अत: प्रयत्नका अन्त हो जाता है। जब 
यह मालूम हो कि जो होना चाहिये वह नहीं होता और जो नहीं होना 
चाहिये वह होता है, तब विचार करना चाहिये कि ऐसा क्‍यों होता है? 

विचार करनेपर मालूम होगा कि माने हुए सम्बन्धमें सद्भाव कर 
लेनेके कारण ऐसा होता है। मैं शरीर हूँ ऐसा मान लेनेके कारण अनेक 
प्रकारकी इच्छाएँ उत्पन्न होती हैं। उनकी पूर्तिके लिये मनुष्य नाना 

प्रकारके कर्म करता है। जो करनेके जालसे मुक्त हो, ऐसा मनुष्य 
देखनेमें नहीं आता। 

कर्म करनेके लिये सामर्थ्य और उसके विधानकी आवश्यकता 
होती है। जो जैसा कर्म करता है, उसको व्रिधानके अनुसार फल 
मिलता है। इसके लिये ईश्वरकी आवश्यकता नहीं होती । 

कर्म करनेकी शक्तिका केन्द्र प्राण है। उसीसे समस्त शरीर और 
इन्द्रियोंमें करनेकी सामर्थ्य आती है और मनमें करनेका संकल्प उत्पन्न 
होता है। संकल्प और शक्ति--इन दोनोंके मेलसे कर्म होता है। 

जो साधक मन और प्राणसे अलग हो जाता है, वह करनेसे और 
इसके फलरूप सुख-दु:ःखसे मुक्त हो जाता है। 

प्राणोंका क्षय प्रतिक्षण होता है, परन्तु मन न तो बूढ़ा होता और 
न उसका नाश ही होता। मनके रहते हुए यानी वासनाके रहते हुए यदि 
प्राणोंका अन्त हो जायगा तो उसकी पूर्तिके लिये पुनः प्राणोंकी जरूरत 
पड़ेगी । अतः नया शरीर धारण करना पड़ेगा। इस प्रकार जन्म-मृत्युके 
तचक्रसे प्राणी कभी नहीं छूट सकेगा। परन्तु यदि प्राणोँके रहते हुए 
मनका नाश कर दिया जाय तो सारी व्यवस्था बैठ जाती है। मनके 
नाशका मतलब है--' संकल्पोंका अभाव ।' 

संकल्पोंकी उत्पत्ति माने हुए सम्बन्धमें सद्भाव होनेपर होती है। 
मैं ब्राह्मण हुँ, मैं अमुक हूँ, मैं गृहस्थ हँ---इस प्रकार शरीरको मैं 
मानकर जो जाति, नाम, वर्ण, आश्रम आदिसे सम्बन्ध जोड़ लेना है, 
इसीका नाम माना हुआ सम्बन्ध है, क्योंकि यह सम्बन्ध वास्तविक 
नहीं है। जन्मसे पहले और मरनेके नाद इस प्रकारके सभी सम्बन्ध 
नहीं रहते । वर्तमानमें भी माने हुए सम्बन्धका परिवर्तन होता रहता है। 

इससे यह सिद्ध हुआ कि माने हुए सम्बन्धको तोड्नेसे मनका 

नाश होगा। माना हुआ सम्बन्ध विचारपूर्वक वास्तविक सम्बन्धके 
बोधसे या जिससे मनुष्यका नित्य-सम्बन्ध है उससे विश्वासपूर्वक 
सम्बन्ध मान लेनेसे टूटता है। अतः साधकको अपनी रुचि और 
योग्यताके अनुसार देखना चाहिये कि वह विचारपूर्वक मनका नाश 
करना चाहता है या विशवासपूर्वक। यदि विचारपूर्वक मनका नाश 
करना हो, तब तो विवेकके द्वारा शरीर और संसारके स्वरूपका 
विवेचन करना चाहिये । विवेचन करनेपर इसकी अनित्यता, असारता 
और जडताका अनुभव होते ही माना हुआ सम्बन्ध अपने-आप मिट 
जायगा और मनका अर्थात्‌ संकल्पोंका अभाव हो जायगा। 

यदि विश्वासपूर्वक मनका नाश करना है, तो जिस प्रभुके साथ 
प्राणीका नित्य-सम्बन्ध है, जो कभी इसका सम्बन्ध नहीं छोड्ता, 
उससे विश्वासपूर्वक सम्बन्धका अनुभव करना होगा। जिससे सम्बन्ध 
होता है उससे प्यार अवश्य होता है। 

साधकको चाहिये कि ईश्वर है और वह मेरा है, यह दृढ़ विश्वास 
करे। ईश्वर और जीवका सम्बन्ध नित्य है, जो उसको अपना स्वामी 
मानता है, उसका वह स्वामी है। जो पुत्र मानता है, उसका पुत्र है। 
जो सखा मानता है, उसका सखा है। जो प्रियतम मानता है, उसका 
वह प्रियतम है। ईश्वरके साथ जीवका हरेक सम्बन्ध है, इसलिये 
किसी प्रकारका सम्बन्ध माननेमें कोई आपत्ति नहीं है। 

यदि कोई समझे कि * भगवानको हम मित्र कैसे मानें ? कहाँ तो 
हम एक तुच्छ प्राणी और कहाँ समस्त ब्रह्माण्डके कर्ता-हर्ता ईश्वर ? 
उनसे हमारी मित्रता कैसे हो सकती है ? हम तो एक बड़े अधिकारीको 
या राजाको भी मित्र नहीं कह सकते ।' तो ऐसी बात नहीं है। भगवान्‌ 
साधारण अधिकारी और राजाओंकी भाँति ऐशवर्यके अभिमानी नहीं हैं। 

उनमें बड़े-छोटेका भाव नहीं है। वे तो सर्वसमर्थ और सर्वथा परिपूर्ण 
हैं। उनमें ऐश्वर्यके साथ-साथ माधुर्य भी पूर्ण है। जो उनको अपना 
मानता है, वह चाहे कैसा ही क्यों न हो, उसे अपना लेना उनका स्वभाव 
है। भगवानूकी इस महिमापर दृढ़ विश्वास करके जो भाव साधकको 
प्रिय हो, उसी भावको लेकर उसे भगवान्‌का हो जाना चाहिये। 

मनुष्य भगवानको अपना नहीं मानता, उनसे प्रेम नहीं करता, तब 
भी भगवान्‌ तो उससे प्रेम करते हैं और उसे अपना मानते हैं, परन्तु 
उस सम्बन्ध और प्रेमका जीवको तबतक अनुभव नहीं होता, जबतक 
वह शरीर और संसारको अपना मानता रहता है। साधकको भगवान्से 
सम्बन्ध जोड़ना नहीं है, उसका जो नित्य सम्बन्ध है, उसको स्वीकार 
कर लेना है। 

यदि कोई कहे कि * भगवान्‌ हमारी भाँति शरीरधारी थोड़े ही हैं, 
जो हम उनको पुत्र, मित्र या पति मान लें, क्या वेद-शास्त्रमें ऐसा 
प्रमाण है ?' तो उनको भगवानूकी सर्वशक्तिमत्ताको ध्यानमें रखकर 
विचार करना चाहिये कि जो ईश्वर इस विचित्र जगत्‌की रचना, पालन 
और संहार कर सकता है, उसके लिये कौन-सी बात असम्भव है। 
वेदमें भी तो भगवानको जीवका सहज सरा बतलाया है। मित्र जब 
मित्रकी सेवा करता है तब दासभाव, जब उसे भोजन कराता है तब 
चात्सल्यभात, जब सलाह देता है तब मित्रभाव और जब संकोच 
छोड़कर परस्पर प्रेम करता है, तब माधुर्यभाव रहता है। इससे यह 
सिद्ध होता है कि प्राणी अपने नित्य-सम्बन्धोंके साथ चाहे जिस भावसे 
सम्बन्ध मान सकता है। 

संसारसे अलग होना निश्चित है। इससे अलग होकर चाहे तो 
हम अकेले हो जायँ, चाहे किसीसे सम्बन्ध जोड़ लें। परन्तु अकेलेमें 

दु:खोंका अभाव और नित्य जीवन प्राप्त होनेपर भी अखण्ड और 
अनन्त रसकी अनुभूति नहीं होगी, उस रसकी अनुभूतिके लिये, उसे 
भी अपने-आपको उसके समर्पण करना पड़ेगा, जो नित्य-शुद्ध-बुद्ध- 
मुक्त सच्चिदानन्द्घन है। 

मनुष्य अपनी इच्छाओंकी पूर्तिके लिये भिन्न-भिन्न व्यक्तियोँसे, 
वस्तुओंसे और परिस्थितियाँसे सम्बन्ध जोड़कर उनको अपना मानकर 
प्यार करता है। वे सब मिलकर भी इसकी इच्छाओंको पूरी नहीं कर 
सकते । जिस अंशमें उनके द्वारा इच्छाएँ पूरी होती दीखती हैं, वे भी 
रहती नहीं तो भी वह इन सबसे निराश नहीं होता, इन्हींसे सुखकी 
आशा करता रहता है, यही प्रमाद है। इसीसे चित्त अशुद्ध हुआ है। 

वास्तवमें तो यह संसार प्राणीको ईश्वरसे प्रेम करना और उनसे 
सम्बन्ध जोड़ना सिखानेवाला कॉलेज है। इससे यह शिक्षा लेकर कि 
प्राणी जिसको अपना मानता है, उसीसे उसका प्यार होता है। 
साधकको चाहिये कि संसारसे सर्वथा निराश होकर अपने नित्य- 
सम्बन्धीको अपना मानकर एकमात्र उसीसे प्रेम करे। 

शरीर और संसारसे सम्बन्ध-क्रिच्छेद करनेके लिये तीन उपाय हैं 

१. शरीर और संसार क्षणभंगुर हैं, अत: अनित्य हैं, यह जानकर 
उनसे असंग हो जाना। 

२. शरीर और संसारके अधिकारकी रक्षा करते हुए अपने 
कर्तव्यपालनद्वारा उनकी सेवा करके ऋण-मुक्त हो जाना एवं उनपर 
अपना कोई अधिकार न मानना और नया ऋण न लेना अर्थात्‌ उनसे 
कुछ भी न चाहना। 

३. शरीर और संसारसे मेरा न तो जातीय सम्बन्ध है, न स्वरूपसे 
ही सम्बन्ध है। इस रहस्यको समझकर, जिससे अपनी जातीय और 

स्वरूपको एकता है, जो अपना नित्य-सम्बन्धी है, उसके भूले हुए 
सम्बन्धको स्मरण कर लेना। 

उपर्युक्त उपायोंके द्वारा शरीर और संसारसे सम्बन्ध-व्रिच्छेद कर 
देना चाहिये। जब संसार स्वयं हमसे सम्बन्ध-व्रिच्छेद कर देगा और 
कर रहा है, तब फिर हम उससे सम्बन्धकी आशा क्यों करें ? 

मनुष्यकी समस्त आशाएँ संसारमें किसी एकसे पूरी नहीं हो 
सकतीं । अनेक व्यक्ति, वस्तु और परिस्थितियोंसे जो कुछ आशाओंकी 
पूर्ति होती है, वह भी स्थायी नहीं होती एवं उस सुखको लेनेकी 
आशासे मनुष्यकी उनमें आशक्ति हो जाती है। परंतु भगवान्‌ ऐसे हैं 
कि वे अकेले ही हमारी समस्त इच्छाओंको मिटाकर आवश्यकताओंकी 
पूर्ति कर देते हैं एवं इस संसारसे विमुख होते ही मनुष्य उनके सम्मुख 
हो जाता है अर्थात्‌ प्रभुका उसे साक्षात्कार हो जाता है। 

इससे यह सिद्ध हुआ कि जन्मना, जीवित रहना, अभावका 
अनुभव करते हुए सदैव दुःख भोगना, बीमार होना और मर जाना, 
फिर इसी चक्रमें घूमते रहना, यही संसारका स्वरूप है। अत: शरीर 
और संसारसे विमुख होकर उस नित्य-सम्बन्धी परम सुहृद्‌ प्रभुका हो 
जाना, उनकी शरण लेकर उनके समर्पित हो जाना, यही मनुष्यका 
परम पुरुषार्थ है। 

जब मनुष्य यह जान लेता है कि मेरा सम्बन्ध उस परमेश्वरसे 
है, जो सबसे बड़ा, सबसे श्रेष्ठ और सबका स्वामी है, तन वह सर्वथा 
निर्भय और अभिमानरहित हो जाता है। उसमें इतना गौरव आ जाता 
है कि किसी प्रकारकी दीनता नहीं रहती। वह अपने प्रभुकी भाँति 
सबका सुहृद्‌, प्रेमी और समस्त दिव्य गुणोंसे सम्पन्न बन जाता है। 
माना हुआ सम्बन्ध और उसकी स्मृति ही ज्ञानमें बाधक है। पुरानी 
बरातोंको दुहराना अर्थात्‌ याद करना ही स्मृति है। भगवानका सम्बन्ध तो 


२७५० एक महात्माका प्रसाद 


नित्य है, माना हुआ नहीं है और उनका स्मरण तो प्रेमीका स्वभाव 
है। अत: वह तो साधक है, वह बाधक नहीं है। 

साधकको चाहिये कि किसी बातको फालतू न समझे, किंतु 
समझे कि भीतर भरा हुआ कचरा निकल रहा है। 

साधकको या तो चिन्तनरहित होकर अचिन्त्य रहना चाहिये या 
एक इष्टका चिन्तन करते-करते तन्मय हो जाना चाहिये। 

कामना लेकर जो ईशवरका भजन-चिन्तन किया जाता है, वह 
कामनाकी पूर्ति होनेपर या न होनेपर ईश्वरसे विमुखता उत्पन्न करता 
है। जैसे बच्चा माँसे पैसा माँगता है, जबतक माँ पैसा नहीं देती तबतक 
तो माँकी ओर देखता रहता है। पैसा मिलते ही माँसे विमुख होकर 
भाग जाता है। यही हालत सकाम साधककी होती है। 

इसी प्रकार जो भक्ति भगवानके गुण, प्रभाव और ऐशवर्यको लेकर 
की जाती है, वह भी वास्तविक प्रेम नहीं है। चह साधन-भक्ति है। प्रेम 
तो वह है जो ईश्वरके साथ सम्बन्धसे होता है, जो उनका अपना माननेसे 
होता है। वह चाहे जैसे हों, मुझसे प्रेम करें या न करें, दयालु हों चाहे 
निष्ठुर हों, परंतु मेरे हैं-इस भावसे ही सच्चा प्रेम होता है। जैसे 
विवाहके पहले सगाई करते समय देखा जाता है कि लड़का कैसा है, 
परंतु जब सम्बन्ध हो जाता है, तब तो वह अपना हो जाता है; वह चाहे 
जैसा हो, सती स्त्रीका तो वही सर्वस्व है। उसने तो उसपर अपने-आपको 
निछावर कर दिया है। उसकी नजर गुण-दोषोंकी ओर नहीं जाती। 

एक लड़कीने अपनी नहिनसे पूछा-' जीजी, जीजाजी कैसे हैं ?' 
उसने उत्तर दिया--* हट पगली, जो चीज अपनी होती है, क्या उसके 
लिये यह देखा जाता है कि वह कैसी है? जैसी भी है, वह तो अपनी 
है! उसको देखना क्या ?' 

(४१) 

पहले यह बात कही गयी थी कि संसारके साथ सम्बन्ध जोड्नेसे 
और अपने नित्य-सम्बन्धी प्रभुके सम्बन्धको भूल जानेसे चित्त अशुद्ध 
हुआ है। 

अब विचार यह करना है कि प्राणीका सम्बन्ध किसीके साथ क्यों 
जुड़ता है और क्यों टूटता है? विचार करनेपर मालूम होगा कि खास 
तौरपर तीन कारणसे सम्बन्ध जुड़ता है-- 

१. रुचिसे अर्थात्‌ जो मनको प्रिय लगता है, उससे। 

२. अभाव-पूर्तिको आशासे । 

३. सन्देहरहित होनेसे। 

जिसमें मनुष्यकी रुचि नहीं रहती, जिससे अभावकी पूर्तिकी 
आशा नहीं रहती और जिसमें सन्देह हो जाता है, उससे सम्बन्ध टूट 
जाता है। यह नियम है। 

साधकको चाहिये कि अपने मनको समझाकर उसमें ऐसी रुचि 
उत्पन्न करे कि जो वास्तवमें हितकर हो, जिसमें किसी प्रकारका 
सन्देह न हो। 

दूसरोंको समझानेके लिये तो सभी सन्देहरहित होते हैं, परन्तु 
उससे काम नहीं होता। जरूरत तो अपना सन्देह दूर करनेकी है। 

प्रवृत्ति और निवृत्ति दोनों ही रुचिको लेकर होती हैं। आंशिक 
रुचिको लेकर मनुष्य प्रवृत्त होता है फिर उससे अभावकी पूर्ति न 
देखकर या उसमें किसी प्रकारका सन्देह उत्पन्न हो जानेपर उससे निवृत्त 
हो जाता है। जब प्रवृत्ति नहीं होती, तब निवृत्ति होती है--यह नियम है। 

मनकी आवाजका नाम रुचि है। जिस रुचिके साथ विवेकका प्रकाश 
नहीं होता, वह मनुष्यकी भारी दुर्दशा करती है, अत: साधकको चाहिये 
कि मनकी रुचिको विवेकके प्रकाशमें देखे और उसे निर्दोष बनावे। 

मनुष्यके मनकी बात पूरी होनेपर उसमें मनुष्यकी आसक्ति हो 
जाती है और उसे वह जीवन सुखी प्रतीत होता है, परन्तु उस रुचिकर 
परिस्थितिसे युक्त सुखी जीवनमें भजन-साधन नहीं होता, प्राणी उसीमें 
'फँस जाता है। 

इसी प्रकार अरुचिकर परिस्थितिमें भी भजन-साधन नहीं होता। 
उस समय प्राणी रुचिकर परिस्थितिकी आशा करके उसके चिन्तनमें 
लग जाता है। 

मनकी आसक्तिका नाम रुचि है। इसकी उत्पत्ति अभ्याससे होती 
है, विवेकसे इसका परिवर्तन होता है। 

अतः साधकको चाहिये कि अपने अभावको ठीक-ठीक समझे 
और उसकी पूर्तिका जो असली उपाय है, उसकी खोज करे। विचार 
करनेपर मालूम होगा कि जो अनुकूलता प्राप्त है, वह अवश्य चली 
जायगी और प्रतिकूलता आ जायगी । यह मालूम होते ही संयोगकाललमें 
ही व्रियोगका दुःख दीखने लगेगा और यह अनुभव होगा कि संसारकी 
कोई भी परिस्थिति अभावकी पूर्ति नहीं कर सकती । तब संसारके 
सम्बन्धसे रुचि हटेगी। 

शरीर और संसारसे सम्बन्ध मान लेनेपर अधिकारकी जागृति होती 
है। अधिकारकी लालसा पूरी न होनेपर द्वेष और पूरी होनेपर राग उत्पन्न 
होता है। यह राग-द्वेष ही चित्तकी अशुद्धिके मूल कारण हैं। 

अतः साधकको चाहिये कि अपना कोई अधिकार न माने। 
अधिकार छोड़कर चाहे जहाँ रहे, उसे क्षोभ नहीं होता। वह दूसरोंको 
प्यारा लगता है। अधिकार रखनेवाला किसीको प्यारा नहीं लगता। 

जो मनुष्य सदैव दूसरेके कर्तव्यपर दूष्टि रखता है, उससे भजन 
नहीं होता; क्योंकि दूसरा अपना कर्तव्य-पालन करे या न करे, यह 

साधकके हाथकी बात नहीं है। अत: साधकको चाहिये कि दूसरोंसे 
किसी प्रकारको आशा न करे और दूसरोंके प्रति अपना कर्तव्य पूरा 
करते हुए भगवानूके नाते उनको हितपूर्वक सुख देता रहे। 
जो मनुष्य यह सोचता है कि अमुक काम पूरा हो जानेपर या 
अमुक प्रकारकी परिस्थिति प्राप्त होनेपर भजन करूँगा, वह भजन नहीं 
कर सकता, क्योंकि जिस परिस्थितिकी आशा और चिन्तन उसे भजन 
नहीं करने देते, वह प्राप्त होनेपर कैसे भजन करने देगी। भजनसाधन 
ही कर सकता है, जो यह निश्चय कर ले कि मुझे तो इसी 
परिस्थितिर्मे भजन करना है जो प्राप्त है। 
साधकको चाहिये कि प्रतिकूलतामें भयभीत न हो और 
अनुकूलताको आशा न करे, एवं जो परिस्थिति प्राप्त है उसीका 
सदुपयोग करते हुए अपने लक्ष्यकी पूर्तिमें लग जाय। साधकको 
समझना चाहिये कि प्रतिकूलता तो संसारमें वैराग्य उत्पन्न करके 
लक्ष्यतक पहुँचानेमें सहायक है और अनुकूलता रातकी भाँति विश्राम 
प्रदान करती है। प्रतिकूलता और अनुकूलता दिन और रातकी भाँति 
आती-जाती रहेंगी। ये रुक नहीं सकतीं। अतः मुझे इनमें द्वेष या 
आसक्ति करके फँसना नहीं है। इनका सदुपयोग करके इनसे अतीतका 
जीवन प्राप्त करना है। 
जो काम अपनी प्रसन्नताके लिये किया जाता है, उसका नाम 
“ भोग' है। जो काम दूसरोंकी प्रसन्नताके लिये उनके हितकी दुष्टिसे 
किया जाता है, उसका नाम 'सेवा' है। 
जो लोग अपने मनकी बात पूरी करनेके लिये काम करते हैं, वे कभी 
उसको पूरी नहीं कर सकते; क्योंकि मनर्मे एकके बाद दूसरी इच्छा 
उत्पन्न होती रहती है, उसके अभावकी कभी पूर्ति नहीं होती। इसलिये 
साधकको चाहिये कि जो काम करे, सेवाके रूपमें करे। ऐसा कोई 

काम न करे जिसमें दूसरोंका अहित होता हो। सेवाके रूपमे काम 
करते समय जिसकी सेवा करे, उसकी रुचिको समझकर करे, अपने 
मनकी रुचिके अनुरूप न करे। यदि सेवा करनेवाला यह सोचे कि 
अमुक वस्तुमें जीवनीशक्ति अधिक है, यह खानेसे उसका अधिक हित 
होगा और खानेवालेकी उस वस्तुपर रुचि न हो तो वैसा करनेसे सेवा 
नहीं होगी; क्योंकि उसके मनकी बात न होनेपर उसे जो क्रोध आयेगा 
उससे उसकी वर्तमान जीचनीशक्तिका नाश होगा। 

यदि मनुष्यर्मे दूसरेको प्रसन्न करनेकी अर्थात्‌ उसके मनके 
अनुकूल सेवा करनेकी शक्ति न हो तो उसे चाहिये कि उस कामसे 
साफ-साफ इनकार कर दे। काम न करनेसे पाप नहीं लगता, उसे 
उलटा करनेसे लगता है। 

जो लोग कहते हैं कि साधनमें मन नहीं लगता, उनको समझना 
चाहिये कि हमने अपनी रुचि, विश्वास और योग्यताके अनुरूप साधनका 
निर्माण नहीं किया है। साधनका निर्माण हो जानेके बाद उसमें मन 
न लगे या उससे लक्ष्यकी प्राप्ति न हो यह कभी नहीं हो सकता। 

अतः साधकको चाहिये कि “मैं साधन नहीं कर सकता या 
साधनमें सफलता मिलना कठिन है, इस मान्यताको अपने जीवनसे 
निकाल दे एवं यह निश्चय करे कि अब जैसी परिस्थिति प्राप्त है, 
उसीमें मैं साधन कर सकता हूँ और उससे मुझे अवश्य सफलता 
मिलेगी । साधन नहीं हो सकता, इस बातको सर्वथा झूठी समझे । 
दूसरोंकी बराबरी न करे। विवेकके प्रकाशमें रुचि, विश्वास और 
-योग्यताके अनुसार साधनका निर्माण करके साधनमें तत्पर हो जाय। 

जो साधन रुचिकर होता है, जिसमें किसी प्रकारका सन्देह नहीं 
होता, जिसमें यह व्रिकल्परहित विश्वास होता है कि इससे मेरे समस्त 

अभाव मिटकर मुझे अपने साध्यकी प्राप्ति हो जायगी, वह साधन 
साधकका जीवन बन जाता है। उसमें नित्य नया उत्साह और प्रेम 
बढ़ता रहता है। 

साधकको चाहिये कि बलका, सुखका, निर्बलताका, दुःखका 
सदुपयोग करे अर्थात्‌ जिस समय जो कुछ प्राप्त है, उसीका सदुपयोग 
करे । बीती हुई बातोंका चिन्तन और भविष्यकी आशा न करे। यदि 
निर्नलताका अनुभव हो तो संसारसे सर्वथा निराश होकर परमेश्वरपर 
विश्वासपूर्वक निर्भर हो जाय। 

शेखचिल्लीकी भाँति मनोराज्य करनेसे कोई काम नहीं होता, 
प्रत्युत मनुष्य संकल्पोंके जालमें फँस जाता है। अतः मनुष्यको चाहिये 
कि जो काम कर सके, उसे ही पूरा कर दे। जो न कर सके, उसे 
करनेका संकल्प छोड़ दे। सभी परिस्थितियाँ कभी किसी भी मनुष्यके 
अनुकूल नहीं हो सकतीं । वह जिसको अपना प्यारा मानता है, वही 
उसके मनकी बात पूरी नहीं होने देता, उसके प्रतिकूल करने लग जाता 
है। राजा दशरथ सबसे अधिक कैकेयीसे प्यार करते थे, वही उनके 
मनकी बात पूरी होनेमें बाधक हो गयी। 

अतः साधकको चाहिये कि दूसरोंके मनकी धर्मानुकूल बातको 
भगवान्‌के नाते पूरी करे। अपने मनको बदल दे या उसका नाश कर 
दे। ऐसा करनेमें हरेक परिस्थितिमें रास्ता मिल जायगा, कोई कठिनाई 
नहीं रहेगी । अतः साधकको अपने मनकी बात पूरी करनेमें शक्ति नहीं 
लगानी चाहिये। 

जो कुछ होता है वह उस सर्वान्तर्यामी, सबके सुहद्‌ प्रभुकी 
सत्तासे होता है। अतः जन अपने मनकी इच्छाके विपरीत हो, तब 
साधकको समझना चाहिये कि अब प्रभु अपने मनकी बात पूरी 
कर रहे हैं। अतः वे शीघ्र ही मुझे अपनानेवाले हैं, अपना प्रेम प्रदान 

करनेवाले हैं। प्रत्येक परिस्थिति प्रभुका आदेश और सन्देश है। उसका 
सदुपयोग करनेर्मे और प्रभुके मनमें अपना मन मिला देनेमें ही अपना 
सब प्रकारसे हित भरा हुआ है। यह सोचकर साधकको कभी भी 
अनुकूलताकी आशा नहीं करनी चाहिये और प्रतिकूलतासे भय नहीं 
करना चाहिये। सदैव अपने प्रभुपर ही निर्भर रहना चाहिये। 
मानव-जीवन साधनके लिये ही मिला है। साधन करनेमें मनुष्य 
सदैव स्वाधीन है। ठीक साधन करनेसे सफलता अवश्य होती है। 
अत: साधकके जीवनमें भगवानूपर अविचल विश्वास होना चाहिये 
एवं साधनमें नित्य नव-प्रेम और उत्साह बढ़ते रहना चाहिये । हर समय 
प्रभुकी कृपाका दर्शन करते हुए उनके प्रेममें वरिभोर रहना चाहिये। 


॥ श्रीहरि: ॥ 
[ द्वितीय भ्यागा ] 


(९) 

प्रश्‍न कलके सत्संगमें यह बात सुनी थी कि साधकको अपनी 
निर्बलताका और प्रभुकी महिमाका ज्ञान होनेसे भगवानमें प्रेम और 
विश्वास बढ़ता है। अत: यह समझानेकी कृपा करें कि साधककी 
निर्बलता क्या है और वह उसे कैसे समझे तथा भगवानूकी महिमा क्या 
है और उसे किस प्रकार समझा जाय। 

उत्तर मनुष्यमें सबसे बड़ी निर्बलता तो यह है कि वह जिसको 
करना बुरा समझता है, उसे किये बिना नहीं रह सकता। जिसे करना 
उचित समझता है, उसे नहीं कर पाता। भगवानूने जो इसे सुचारुरूपसे 
कर्म करनेके लिये क्रियाशक्ति और विवेकशक्ति दी है, उसका यह 
सदुपयोग न करके दुरुपयोग करता है। तथापि भगवान्‌ इतने उदार 
और दयालु हैं कि जब उन शक्तियोंका हास हो जाता है, तब सब 
कुछ जानते हुए भी उसके अपराधको ओर ध्यान न देकर बार-बार 
उसे वही शक्ति प्रदान करते रहते हैं। इस रहस्यको समझकर यदि 
साधक भगवानूसे उनके द्वारा प्रदत्त शक्तिका सदुपयोग करनेका बल 
प्रदान करनेके लिये प्रार्थना करे तो वह भी देनेके लिये वे महान्‌ उदार 
प्रभु सदैव प्रस्तुत हैं। भगवान्के इस भावको समझनेवाला साधक उनमें 
प्रेम-विश्वास किये निना रह ही कैसे सकता है? 

जो साधक भगवानको अपना लेता है, उनसे प्रेम करना चाहता 
है, वह कैसा है, महान्‌ दुराचारी है या सदाचारी, उच्च वर्ण है या नीच 

वर्ण-जातिका--इस बातका भगवान्‌ जरा भी विचार नहीं करते। जो 
उनको चाहता है, उनके साथ प्रेम करना चाहता है--वे उससे प्रेम 
करनेके लिये सदैव उत्सुक रहते हैं। साधक उनसे जितना प्रेम करता 
है, वे उससे कितना अधिक प्रेम करते हैं--इसका वाणीद्वारा कोई 
वर्णन नहीं कर सकता। भगवान्‌की इस महिमाको समझनेवाला साधक 
उनपर अपनेको न्योछावर कर देनेके सिवा और करेगा ही क्या? 

इस प्रकार अपनी निर्बलता और भगवान्‌की महिमाके विषयमें 
साधकको विचार करते रहना चाहिये। विवेकके प्रकाशमें विचार 
करनेपर जानकारीका बढ़ना स्वाभाविक है। 

(२) 

प्रश्‍न भगवानूकी कृपा, जो सबपर सदैव है, उसका अनुभव 
कैसे हो ? 

उऊत्तर---जिस साधकको अपने बल-पुरुषार्थपर भरोसा है, जो 
यह समझता है कि अपने कर्मोके फलस्वरूपमें प्राप्त शक्तिके द्वारा 
साधन करके मैं अपने लक्ष्यको प्राप्त कर लूँगा--उसे भगवतल्कृपाका 
अनुभव नहीं होता। वैसे ही जो विचारमार्गमें विश्वास रखनेवाला 
साधक विचारके द्वारा ही अपने लक्ष्यकी ओर बढ़ रहा है--उसे भी 
भगवत्कृपाका अनुभव नहीं होता। भगवत्कृपाका अनुभव उस 
साधकको होता है जिसको उनकी कृपापर पूर्ण विश्वास है। जो हर 
समय हरेक परिस्थितिमें उनकी कृपाकी ही बाट जोहता रहता है तथा 
उस साधकको भी भगवत्कृपाका अनुभव होता है, जो यह मानता है 
कि मुझे जो कुछ विवेक प्राप्त है--वह भगवानका ही प्रसाद है। 
मन, बुद्धि, इन्द्रियाँ, शरीर तथा अन्य समस्त साधनसामग्री उन्हींकी है 
और उन्हाने ही कृपापूर्वक इनका सदुपयोग करनेके लिये इनको मुझे 

दिया है। उन्हींकी कृपा, प्रेरणासे साधनमें मेरी प्रवृत्ति तथा प्रगति होती 
है और होगी । इस प्रकार जो अपनेको भगवानूकी कृपाका पात्र मानता 
है और उस मान्यतामें भी भगवानूकी कृपाको ही कारण समझता है 
उसे भगवत्कुपाका अनुभव अवश्य होता है। 
(३) 

प्रश्‍न मनकी एकाग्रता कैसे हो? 

उत्तर मनकी एकाग्रताके उपाय साधकोंकी प्रकृति, योग्यता 
और विश्वासके भेदसे अनेक हैं। उनमें प्रधान साधन वैराग्य अर्थात्‌ 
रागका अभाव है। अभ्याससे भी मनकी एकाग्रता होती है; परन्तु 
केवल अभ्यासद्वारा की हुई एकाग्रता टिकती नहीं, पुनः चंचलतामें 
बदल जाती है। 

जब मनमें सब प्रकारकी इच्छाओंका सर्वथा अभाव हो जाता है, 
तब मनकी स्वाभाविक एकाग्रता प्राप्त होती है और वही टिकती है। 

जो मनकी चंचलतासे दु:खी होकर एकमात्र एकाग्रताका इच्छुक 
होता है, जबतक मन एकाग्र नहीं होता तबतक जिसको चैन नहीं 
पड़ता, उसका मन भी अवश्य एकाग्र हो जाता है। 

जो साधक किसी स्थितिकी प्राप्तिके उद्देश्यसे किसी वस्तु, व्यक्ति 
अथवा भावमें अपने मनको लगाकर कर्तृत्वभावपूर्वक मनको एकाग्र 
करनेके लिये प्रयत्न करता है, उसका मन कालान्तरमें एकाग्र नहीं 
रहता; क्योंकि कर्ता और भोक्ताभावके रहते हुए जो स्थिति प्राप्त की 
जाती है, उसका अन्त अवश्य होता है--यह प्राकृतिक नियम है। 

जो चित्तकी एकाग्रताको ही सबसे अधिक आवश्यक काम समझ 
लेता है, जिसे चित्तकी एकाग्रता न होनेकी पूरी वेदना है, चित्त एकाग्र 
हुए बिना जिसको चैन नहीं पड़ता, उसका भी चित्त एकाग्र हो जाता है। 

(४) 

प्रश्त---जब साधकका देहाभिमान सर्वथा गल जाता है और 
उसका हृदय विशुद्ध प्रेमसे भरा रहता है, उस समय उसके व्यवहारमें 
क्या अन्तर हो जाता है? 

उऊत्तर---उसके सभी व्यवहार साधारण लोगोंकी अपेक्षा उलटे 
होते हैं, जहाँ लोगोंका हरेक प्रवृत्तिमें कोई-न-कोई स्वार्थ रहता है, 
किसी-न-किसी प्रकारकी भोग-प्राप्तिकी इच्छा रहती है--वहाँ उसकी 
सभी प्रवृत्तियाँ दूसरोंकी प्रसन्‍नताके लिये या यों कहना चाहिये कि 
भगवानूकी प्रसन्नताके लिये ही होती हैं। उसमें अपना कोई भी 
प्रयोजन नहीं रहता। लोक-व्यवहारमें जिनके साथ परिचय या किसी 
प्रकारका सम्बन्ध है और जिनके साथ नहीं है, जो उसके साथ अच्छा 
बर्ताव करते हैं और जो प्रतिकूल करते हैं--उन सबमें उसका 
समानभावसे ही प्रेम रहता है। प्रेमका भेद नहीं रहता। कर्मका भेद रहते 
हुए भी प्रेममें विषमता नहीं होती। अतः वह सबका प्रिय बन जाता 
है। उसकी प्रत्येक प्रवृत्तिमें सहज ही दूसरोंका हित निहित रहता है; 
इसलिये सभी उससे प्यार करते हैं। यह उसके ऊपरके आचार- 
व्यवहारकी बात कही गयी है। 

(५) 

प्रश्न---जीते हुए मर जाना किसे कहते हैं? 

उत्तर--प्राणोंके रहते हुए जो शरीर और संसारसे सर्वथा 
सम्बन्धरहित हो जाना है-यही जीते हुए मर जाना है। 

'प्रश्‍न-- प्रेमको चाहते हुए भी ऐसा प्रेम जो नित्य-नया बढ़ता रहे, 
नहीं होता, इसके लिये क्या करें ? 

उत्तर-_साधकको भगवत्प्रेमसे कभी निराश नहीं होना चाहिये। 

जिसको प्रेमकी चाह होती है, उसे प्रेम अवश्य मिलता है। प्रेमकी 
भूमिका अनेक प्रकारकी होती है। प्रेमकी कभी पूर्णता नहीं होती | इस 
कारण प्रेमीको हरेक अवस्थामें प्रेमकी कमीका बोध होता है। अतः 
यदि साधक इस भावसे अपनेमें प्रेमकी कमीका अनुभव करता है तन 
तो ऐसी बात नहीं है कि उसको सदैव नित्य-नया रहनेवाला प्रेम प्राप्त 
नहीं हुआ; क्योंकि प्रेमका यह स्वभाव ही है। प्रेम अनन्त है। प्रेमास्पद 
प्रभु भी अनन्त हैं। प्रेमकी लालसा भी अनन्त है। फिर जहाँ तीनों 
अनन्त हों, वहाँ पूर्णता कैसे हो। 

यदि प्रेमको इच्छा रहते हुए सचमुच प्रेम प्राप्त नहीं हुआ है, तो 
उसके न गहरी मिलनेकी वेदना होनी चाहिये। वह वेदना अवश्य ही 
प्रेम चाहनेवालेको प्रेमकी प्राप्ति करा देगी। यदि प्रेमकी चाह भी है 
और उसके प्राप्त न होनेकी तीत्र वेदना भी नहीं है तो साधकको 
समझना चाहिये कि मेरे जीवनमें किसी-न-किसी प्रकारका रस है, 
जो मुझे प्रेमसे वंचित करनेवाला है। विचार करनेपर या तो किसी 
प्रकारके सद्गुणका रस या किसी प्रकारके सदाचारका रस दिखलायी 
देगा; क्योंकि प्रेम चाहनेवालेके मनमें भोगवासना और भोगोंका रस 
तो पहले ही मिट जाना चाहिये। जबतक भोगोंमें रस प्रतीत होता है, 
तबतक तो प्रेमकी सच्ची चाह ही नहीं होती। 

भगवत्प्रेमका मूल्य सद्गुण या सदाचार नहीं है। अत: उस प्रेममें 
हरेक मनुष्यका अधिकार है। पतित-से-पतित भी भगवानका प्रेम प्राप्त 
कर सकता है; क्योंकि जिस प्रकार भक्तवत्सल होनेके नाते श्रीहरि अपने 
भक्तसे स्नेह करते हैं, वैसे ही वे पतितपावन प्रभु अधमोद्धारक और 
दीनबन्धु भी तो हैं ही। अत: दीन, हीन पतितसे भी वे प्यार करते 
हैं। उसे भी आपने प्रेमका पात्र समझते हैं। वे मनुष्यसे किसी सौन्दर्य 


29 Eak Mahatama ka Prasad_Section_6_Front 


१६२ एक महात्माका प्रसाद 


या गुणके कारण प्रेम नहीं करते; क्योंकि अनन्त दिव्य सौन्दर्य, अनन्त 
दिव्य सद्गुणोंके वे केन्द्र हैं। किसी ऐश्वर्यके कारण प्रभु प्रेम करते 
हों, ऐसी बात भी नहीं है; क्योंकि उनके समान ऐश्वर्य किसीके पास 
है ही नहीं। वे तो एकमात्र उसीसे प्रेम करते हैं; जो उनपर विश्वास 
करके यह मान लेता है कि मैं उनका हूँ, वे मेरे हैं। बस, इसके 
अतिरिक्त भगवान्‌ और कुछ नहीं चाहते; इसलिये हरेक मनुष्य उनके 
प्रेमका अधिकारी है। 

प्रेम प्रदान करना या न करना प्रभुके हाथकी बात है। वे जब चाहें, 
जिसको चाहें, अपना प्रेम प्रदान करें अथवा न करें इसमें साधकके 
शकी बात नहीं है, किन्तु उनका प्रेम न मिलनेसे व्याकुलता और 
बेचैनी तो होनी ही चाहिये। छोटी-से-छोटी चाह पूरी न होनेसे मनुष्य 
दुःखी हो जाता है, व्याकुल हो जाता है। फिर जिसको भगवानके 
प्रेमकी चाह है और प्रेम मिलता नहीं, वह चैनसे कैसे रह सकता है? 
उसकी खेदनाको किसी भी भोगका, सद्गुणका और सदाचारका 
अथवा सद्गतिका सुख भी कैसे शान्त कर सकता है? 

जो साधक उत्कृष्ट भोगोंकी इच्छा रखते हुए भगवानको अपनाते 
हैं, उनके मनकी बात भगवानूसे छिपी नहीं है। वे उनको उत्कृष्ट भोग 
प्रदान करनेके द्वारा उनसे प्यार करते हैं। जो सद्गुण-सदाचार चाहते 
हैं, उनको सद्गुण-सदाचार देते हैं। जो सद्गति चाहते हैं, उन्हें सद्गति 
देते हैं। पर जो केवल उन्हींको चाहते हैं, उनके प्रेमके भूखे हैं, जिन्हें 
किसी प्रकारके भोग, गुण, गतिसे रस नहीं मिलता, जिन्होंने उन सबके 
रसका भी परित्याग कर दिया है- उनको भगवान्‌ अवश्य ही अपना 
प्रेम प्रदान करते हैं, इसमें कोई सन्देह नहीं है। 

प्रेमी अपने प्रेमास्पदसे किसी प्रकारका सुख नहीं चाहता। वह 

तो सदा उनके सुखमें ही रहता है। उनको सुख प्रदान करनेमें, उनको 
रस देनेमें ही उसको रस मिलता है। इस कारण उसको जो कुछ भी 
शक्ति और ऐश्वर्य प्राप्त है, जो वास्तवमें उन्हींका दिया हुआ है, उन 
सबके द्वारा प्रेमी वही काम करता है, जो प्रेमास्पद प्रभुको प्रसन्न 
करनेवाला हो। प्रेमी अपने-आपको भगवानूकी प्रसन्नताके लिये 
उनको सुख देनेके लिये ही समर्पण कर देता है। उसका दूसरा कोई 
भी लक्ष्य या उद्देश्य नहीं होता। 

सब प्रकारके सुखोंकी इच्छाका त्याग करनेसे प्रेमीको अपने 
प्रेमास्पदसे वह प्रेम-रस जो नित्य नया रहता है, जिसकी कभी क्षति 
नहीं होती, कभी अन्त नहीं होता और जिसकी कभी पूर्ति नहीं होती, 
अनवरत मिलता रहता है। 

(६) 

प्रश्न--- मनुष्य मरनेसे क्यों डरता है? 

ऊत्तर---शरीरको मैं मान लेनेके कारण और मृत्युकी महिमाको 
न जाननेके कारण ही मनुष्य मृत्युसे डरता है। 

प्रश्न--- मृत्युकी महिमा जानना क्या है? 

उत्तर-उत्पत्ति, स्थिति और मृत्यु अर्थात्‌ लय--ये तीनों अलग- 
अलग दीखते हैं, परन्तु विचार करनेपर मालूम होता है कि इनमें कोई 
भेद नहीं है। नालक-अवस्थाका विनाश और किशोर-अवस्थाकी उत्पत्ति- 
की भाँति ही जवानी और बुढ़ापा आदि सभी अवस्थाओंका परिवर्तन 
हर समय होता रहता है। एक मृत्यु ही दूसरे नवीन जीवनका कारण 
बनती है। यदि संसारमें कोई न मरे तो जनसंख्या इतनी बढ़ जाय कि 
उसके रहनेके लिये पृथ्वीपर कोई जगह ही न मिले और इतना दुःख बढ़ 
जाय कि कोई जीना पसन्द न करे। अतः मृत्युकी भी आवश्यकता है 

और वह बहुत महत्त्वकी चीज है। जो इस बातको समझ लेता है वह 
मौतसे नहीं डरता; क्योंकि एक शरीरका नाश होकर दूसरा नया शरीर 
मिलता है। अतः मृत्यु ही नवीन जीवन प्रदान करती है। यह 
समझनेवाला बुद्धिमान्‌ मनुष्य कभी मृत्युसे नहीं डरता, वरं उसका 
स्वागत करता है। जैसे पुराने वस्त्रको उतारकर नया पहननेमें किसी 
भी समझदारको डर नहीं लगता, वरं प्रसन्नता ही होती है; क्योंकि 
वह उसमें कोई हानि नहीं समझता, बल्कि लाभ ही समझता है। 
मृत्युका डर उन्हीं प्राणियोंको होता है, जो प्राणी वर्तमान स्थितिका 
सदुपयोग नहीं करते; क्योंकि वर्तमानके सदुपयोगसे ही भविष्य 
उत्कृष्ट और आशाजनक बनता है। अत: जिन्होंने अपने भविष्यको 
उज्ज्वल बना लिया है, वे मृत्युसे भयभीत क्यों हों? जिन्होंने 
चर्तमानका दुरुपयोग किया है वे ही मृत्युसे भयभीत होते रहते हैं। 
(७) 

प्रश्न---जीव स्वाधीन है या पराधीन ? 

उत्तर-ईश्वरके द्वारा दिये हुए विवेकका आदर करके प्राप्त 
शक्तिका सदुपयोग करनेमें जीव सर्वथा स्वतन्त्र है। यह स्वतन्त्रता 
ईश्वरकी दी हुई है। इसके सिवा जीव सर्वथा परतन्त्र है। अत: वास्तवमें 
स्व्राधीन उसीको कहा जा सकता है जो अपने प्राप्त विवेकका आदर 
करके सब प्रकारकी चाहसे रहित हो गया है; क्‍योंकि किसी प्रकारको 
च्चाहके रहते हुए कोई प्राणी अपनेको स्वतन्त्र नहीं कह सकता। 
जबतक मनुष्यका अन्तःकरण अपवित्र है, उसमें राग-द्वेष और भोग- 
वासना वर्तमान है, तबतक वह स्वाधीन नहीं है। जबतक वह जिस 
कामको करना उचित नहीं समझता, उसे भी करता रहता है और जिसे 
करना उचित समझता है, उसे नहीं कर पाता, तबतक वह स्वाधीन 

कैसा। अतः प्राप्तका दुरुपयोग करनेवाला अज्ञानपूर्वक भले ही 
अपनेको स्वाधीन समझे पर वास्तवमें वह पराधीन ही है। 

जबतक मनुष्य अपनी प्रसन्नता-हेलु किसी दूसरे व्यक्ति, पदार्थ, 
परिस्थिति और अवस्थाको मानता रहता है, तबतक वह अपने जीवनमें 
दीन-हीन और पराधीन ही बना रहता है। कभी भी स्वाधीनताका 
अनुभव नहीं कर सकता। प्राप्त विवेकका सदुपयोग करके अपने 
बनाये हुए दोषोंको हटाकर अन्तःकरणको शुद्ध कर लेनेमें प्राणी सदैव 
स्वाधीन है। अतएव ऐसा करके वह प्रभुकी कृपासे सब प्रकारकी 
स्वाधीनता प्राप्त कर सकता है; क्योंकि फिर उसकी प्रसन्नता किसी 
दूसरेपर निर्भर नहीं रहती। 

साधकको मानना चाहिये कि मनुष्यमें जो विवेकशक्ति है, यह 
किसी कर्मका फल नहीं है। यह तो उस ईश्वरकी देन है, जो निना 
ही कारण अपने मधुर स्वभावसे प्रेरित होकर सबपर कृपा करता रहता 
है अर्थात्‌ जो प्राणिमात्रका सुहृद्‌ है। शरीर, इन्द्रिय और सम्पत्ति 
आदिको कर्मफल माना जा सकता है, इसमें कोई आपत्ति नहीं है; 
किन्तु विवेक किसी क्रियाद्वारा उत्पन्न होनेवाला नहीं है। यह तो 
मनुष्यको प्रभुकी कृपासे ही मिला है। 

अतएव ईश्वरके दिये हुए विवेकका आदर करते हुए उसका 
सदुपयोग करना चाहिये अर्थात्‌ अपने बनाये हुए दोषोंका विचारपूर्वक 
निरीक्षण करके उनको हटाना चाहिये और चित्तकी शुद्धि करके अपने 
प्रभुपर विश्वास करना चाहिये और अपने-आपको उनके समर्पण 
करके उनके विशुद्ध प्रेमको प्राप्त करना चाहिये। 

(८) 
प्रश्‍न-_मूर्तिपूजा कबतक करनी चाहिये ? 

उत्तर-कोई भी आस्तिक भक्त मूर्तिकी पूजा नहीं करता, वह 
तो मूर्तिमें अपने इष्टदेबकी पूजा करता है, इसलिये जबतक अपना 
भास रहे तबतक अपने इष्टकी पूजा करते रहना चाहिये। 

जब मनुष्य किसी पुस्तक या चिट्डीको पढ़ता है, तब कागज या 
स्याहीको नहीं पढ़ता; किन्तु उसमें लिखे हुए संकेतके द्वारा उसके 
अर्थको पढ़ता है। कागज, स्याही और अक्षर तो उस आर्थको 
समझानेके लिये चिह्नमात्र हैं। आर्थ तो पढ्नेवालेकी बुद्धिमें परम्परासे 
विद्यमान है। इसी प्रकार भक्त मूर्तिको संकेत बनाकर अपने इष्टकी 
पूजा करता है, मूर्तिकी पूजा नहीं करता। 

इसी तरह गीता आदिमें समझ लेना चाहिये। पढ़नेवाला उसे 
भगवानूकी वाणी समझकर पढ़ता है और उसी भावसे उसका आदर 
करता है। 

श्रीतुलसीदासजी राम-नामका जप करते थे तो उनके भावमें 
परमेश्वर और उनके पूर्ण ऐश्वर्य, माधुर्य आदि समस्त गुण नाममें भरे 
हुए थे, चे राम और ब्रह्म दोनोंसे नामको बढ़कर मानते थे। उनके 
विषयमें कोई भी यह नहीं कह सकता कि वे परमेश्वरका स्मरण नहीं 
कर रहे थे, शब्दमात्रका जप कर रहे थे। इससे साधकको यह समझ 
लेना चाहिये कि कोई भी साधन नीचे दर्जेका नहीं है। 

जिस साधकको जो साधन प्रिय हो, अपनी योग्यताके अनुसार 
जिस साधनको वह सुगमतासे कर सके, जिसमें उसका पूर्ण विश्वास 
हो, किसी प्रकारका भी सन्देह न रहे, वही साधन उसके लिये 
सर्वश्रेष्ठ है। किसी प्रकारका सन्देह न रहनेसे साधककी बुद्धि साधनमें 
लग जाती है। प्रेम होनेसे हृदय द्रवित हो जाता है। विश्वास होनेके 
कारण मनमें किसी प्रकारका विकल्‍प नहीं उठता। उसमें मन लग 
जाता है। अतः साधनमें कोई छोटा-बड़ा नहीं है। 

किसी भी साधकको यह नहीं समझना चाहिये कि “मुझे अमुक 
प्रकारकी योग्यता प्राप्त नहीं है, इसलिये मुझे भगवान्‌ नहीं मिल 
सकते ।' यह मानना भगवानूकी महिमाको न जानकर उनकी कृपाका 
अनादर करना है; क्योंकि भगवान्‌ अपनी कृपासे प्रेरित होकर ही 
साधकको मिलते हैं। उनकी कृपा प्राप्त करनेका एकमात्र उपाय उनसे 
मिलनेकी उत्कण्ठा, उनके प्रेमकी अतिशय लालसा ही है। धन, बल, 
सुन्दरता या किसी प्रकारके साधनके नलसे भगवान्‌ नहीं मिल सकते । 
साधन उनका या उनके प्रेमका मूल्य नहीं है। साधन तो अपने बनाये 
हुए दोषाँको मिटानेके लिये है, जो भगवान्‌द्वारा दी हुई योग्यताका 
सदुपयोग करनेमात्रसे होता है। 
मनुष्य चाहे कैसा ही दीन-हीन-मलिन क्यों न हो, कितना ही 
बड़ा पातकी क्यों न हो, वह जैसा और जिस परिस्थितिर्में है, उसीमें 
यदि विश्वासपूर्वक भगवानका हो जाय और उनको पानेके लिये 
व्याकुल हो उठे, भगवानूके वियोगमें उसे किसी प्रकार चैन न पड़े, 
तो भगवान्‌ अवश्य मिल जाते हैं। 
भगवान्‌ उसी पतितको मिलते हैं, जो पतित नहीं रहना चाहता 
अर्थात्‌ पुनः पाप नहीं करना चाहता। ऐसे साधकको भगवान्‌ परम 
पवित्र बनाकर अपना लेते हैं, परन्तु जिसको अपने पापाँका पश्चात्ताप 
नहीं है, जो उनको छोड़ना नहीं चाहता उसे भगवान्‌ नहीं मिलते। बैसे 
ही जिसको अपने गुणोंका अभिमान होता है, उसे भी नहीं मिलते। 
साथ ही यह बात भी है कि जबतक साधकके मनमें किसी दूसरी 
वस्तुकी चाह रहती है, तबतक भगवान्‌ नहीं मिलते। किन्तु उसकी 
चाहके अनुरूप वस्तु और परिस्थिति, यदि उसके पतनमें हेतु न हो 


तो प्रदान कर देते हैं। 

भगवानूकी यह शर्त है कि मुझसे मिलनेके बाद अन्य किसीसे 
साधक नहीं मिल सकता; परन्तु ऐसा साधक कोई बिरला ही होता 
है जो हर समय एकमात्र उन्हींसे मिलनेके लिये इच्छुक रहता हो, 
जिसके समस्त काम पूरे हो चुके हों, जिसके मनमें अन्य किसी 
प्रकारके संयोगकी चाह नहीं रही हो। अधिकांश मनुष्य तो अनेक 
प्रकारकी चाहोंसे घिरे रहते हैं। आज मुझे अमुक काम करना है, 
अमुक मित्रसे मिलना है, अमुक स्थानमें जाना है, उसके बाद वह 
करना है इत्यादि। 

जिसमें अधिक योग्यता होती है, उसके लिये साधन भी अधिक 
कठिन होता है और कम योग्यतावालेके लिये साधन भी सहज सरल 
होता है। जैसे कोई धनी-मानी मनुष्य पुष्कर-स्नान करनेके लिये जाय, 
तो मोटरसे या फर्स्ट क्लासमें यात्रा करके जाना पड़ता है। उसमें 
बहुत-सा धन खर्च करना पड़ता है। वहाँ जाकर भी दान आदिमें उसे 
बहुत-सा धन देना पड़ता है; किन्तु एक गरीब भिखारी या नौकर जाता 
है तो उलटा उसे कुछ-न-कुछ मिलता है। खर्च कुछ भी नहीं करना 
पड्ता। पुष्कर-स्नान दोनोंको ही मिल जाता है। उसमें किसी प्रकारका 
भेद नहीं होता। 

जबतक साधकमें किसी प्रकारके गुण-दोषका अभिमान रहता है, 
तबतक भगवान्‌ नहीं मिल सकते। इसलिये साधकको चाहिये कि 
अपनेमें सदगुणोंके अभिमानको स्थान न दे और दोषोंकी उत्पत्ति न 
हो, बस, यही साधकका प्रयत्न है। 

भगवानको और उनके प्रेमको प्राप्त करनेके लिये केवलमात्र 
सरल विश्वासपूर्वक उनसे सम्बन्ध होना चाहिये। किसी प्रकारके 
गुणका अभिमान नहीं हो और किसी प्रकारके दोष उत्पन्न न हों तो 
उस साधकसे भगवान्‌ छिप नहीं सकते। 

(९) 

प्रश्‍शन-स्वामीजी ! प्रेम तो सब एक ही है न, वह चाहे पुत्रमें 
हो, चाहे अन्य किसीमें, प्रेम ही तो है? 

उत्तर जो पुत्र और पति आदिमें प्रियता होती है, वह प्रेम नहीं 
है, मोह है। उसीको राग और आसक्ति भी कहते हैं। प्रेम और मोहमें 
बड़ा अन्तर है। जिसमें मोह होता है, जो मोहके कारण प्रिय लगता 
है, उसमें स्वार्थभाव रहता है। उसमें एक-दूसरेसे किसी प्रकारका सुख 
लेनेकी चाह रखता है, किन्तु प्रेममें स्वार्थके लिये कोई स्थान नहीं है। 
प्रेमी तो हर प्रकारसे अपने प्रेमास्पदको सुख देनेके लिये-अर्थात्‌ 
उनकी प्रसन्नताके लिये ही प्रत्येक काम करता है। वह अपने 
प्रियतमके लिये सर्वस्व समर्पण कर देता है। प्रेमीका जीवन अपने 
प्रेमास्पदको सुख पहुँचानेके लिये ही होता है। अपने प्रियतमका सुख 
ही प्रेमीका सुख है। प्रियतमकी प्रसन्नता ही उसकी प्रसन्नता है। 
प्रेमास्पदका प्रेमरस ही उसका अस्तित्व है, अपने लिये उसे अन्य 
किसी प्रकारके सुरकी चाह नहीं रहती । 

आप किसी भी प्रेमी भक्तकी जीवनी पढ़िये । कहीं भी ऐसी घटना 
नहीं मिलेगी, जिसमें प्रेमी भक्तने अपने प्रभुसे अपने सुखके लिये कभी 
किसी प्रकारको माँग की हो। माँग पेश करनेकी बात तो दूर रही, 
वह तो देनेपर भी कुछ स्वीकार नहीं करता। केवलमात्र उनका प्रेम- 
ही-प्रेम चाहता है। अत: भगवान्‌ स्वयं उसके प्रेमी बन जाते हैं। फिर 
भगवान्‌की सब चेष्टा भक्तको रस देनेके लिये और भक्तकी 
भगवानूको रस देनेके लिये हुआ करती है। वियोगकालमें भक्त 
भगवानूके विरहमें व्याकुल रहता है और भगवान्‌ भक्तके विरहमें 
व्याकुल रहते हैं। इधर सीता रामके वियोगमें व्याकुल हैं तो उधर राम 

सीताके वियोगमें व्याकुल हैं। यही भक्त और भगवानूकी दिव्य 
प्रेमलीला है। 
(१०) 

प्रश्‍न--गीतामें निष्कामकर्मके द्वारा परमात्माकी प्राप्तिका उपाय 
बताया गया है। हमलोग गृहस्थ हैं। हमलोगोंके लिये लौकिक 
उन्नतिकी चेष्टा करते हुए निष्कामकर्म करना बड़ा कठिन है, तो कैसे 
करना चाहिये ? 

उत्तर--लौकिक उन्नति और पारलौकिक उन्नतिके अर्थात्‌ 
भगवत्प्राप्तिके साधन अलग-अलग नहीं हैं। जो वास्तविक लौकिक 
उन्नतिका साधन है, वही पारलौकिक उन्नतिका भी साधन है। इन 
दोनोंका भेद मानकर लोग अपने कर्तव्यमें भूल कर बैठते हैं। वास्तवमें 
लौकिक उन्नतिवाला वही है कि जिसकी आवश्यकता दूसरोंको हो 
जाय, संसारमें जो बड़े आदमी समझे जाते हैं, वे भी जिसके पीछे- 
पीछे फिरते रहें और उनकी कोई वस्तु वह अपने उपयोगमें ले ले तो 
लोग अपना अहोभाग्य समझें । 

जो मनुष्य दूसरोंसे कुछ लेना चाहता है, अपने सुखका आधार 
दूसरोंको मानता है, दूसरोंसे आशा लगाये रहता है, वह क्या 
उन्नतिशील कहा जा सकता है? वह तो चाहे कितना भी बड़ा 
बैभवशील क्यों न हो, दरिद्र ही है। उन्नतिशील तो वही है जो प्राप्त 
विवेकका आदर और बलका सदुपयोग करता है। दूसरोंके हितमें 
अपने तन, मन, धनको लगा देता है। लोभी मनुष्य कभी भी 
उन्नतिशील नहीं हो सकता। 

विचार करना चाहिये कि कर्म करनेका विधान किसलिये है? 
विचार करनेपर मालूम होगा कि मनुष्यमें जो क्रियाशक्तिका वेग है, 

उसकी जो करनेमें आसक्ति है, उसे मिटानेके लिये ही कर्मोका विधान 
है। अतः अपने स्वभाव और परिंस्थितिके अनुसार जो कर्म 
कर्तव्यरूपसे प्राप्त हुआ है, उसे खूब सावधानीके साथ उत्साहपूर्वक 
सांगोपांग पूरा कर दे; किंतु उस कर्मके फलरूपमें प्राप्त होनेवाले 
पदार्थोसे अपना मूल्य अधिक समझे। उनके बदलेमें अपने-आपको 
बेचे नहीं; क्योंकि जो कर्मसे प्राप्त होनेवाले फलसे अपना मूल्य कम 
कर लेता है, उनके बदलेमें अपनेको बेच देता है, वह न तो वास्तविक 
लौकिक उन्नति कर सकता है और न पारलौकिक उन्नति ही कर 
सकता है। वह उन वस्तुओंकी दासताके कारण सदैव अभावका ही 
अनुभव करता रहता है। 

जो यह समझता है कि यदि मुझे कर्मसे कुछ लेना ही नहीं है 
तो मैं कर्म क्यों करूँ, बह भी कर्मको ठीक-ठीक नहीं कर सकता। 
आलसी बन जाता है। जो फलके लालचसे कर्म करता है, उसका 
लक्ष्य भी कर्मकी सुन्दरतापर नहीं रहता। अतः वह भी करनेयोग्य 
कर्मको ठीक-ठीक पूरा नहीं कर सकता । लोभके वशमें होकर वह 
उस कर्ममें अनेक प्रकारकी त्रुटियोंका समावेश कर लेता है। कर्मको 
सांगोपांग तो वही कर सकता है, जिसके मनमें फलका लालच नहीं 
है, किन्तु कर्तव्य-कर्मको सांगोपांग पूरा करना ही जिसका उद्देश्य है। 

कर्मका जो दृश्य फल है, वह तो कर्ता चाहेगा तो भी होगा और 
न चाहेगा तो भी होगा। चाहने और न चाहनेसे उसमें कोई अन्तर नहीं 
पड़ेगा । जैसे भोजन करनेसे भूखकी निवृत्ति तो दोनोंकी ही होगी; परंतु 
जो स्वादके लालचसे भोजन करेगा, वह कर्म, विधानके विपरीत 
वस्तुओंको खाकर उलटा अपना अहित कर लेगा। इसी प्रकार 
व्यापारमें भी समझ लेना चाहिये। व्यापारमें लाभ या हानि तो जो 

होनी है, वही होगी; परंतु जो मनुष्य लाभके लालचसे और हानिके 
भयसे युक्त होकर व्यापार करेगा, वह उस व्यापारमें उन नियमोंका भी 
यथायोग्य पालन नहीं कर सकेगा, जिनका पालन करना लौकिक 
उन्नतिकी दूष्टिसे आवश्यक है। 

इससे यह सिद्ध हुआ कि निष्कामकर्ममें कोई कठिनाई नहीं है, 
प्रत्युत सकामकी अपेक्षा निष्काम ही सुगम है और वही लौकिक 
उन्नतिका भी उपाय है। 

जो सम्पत्तिशाली मनुष्य लोभके वश होकर उस सम्पत्तिका सदुपयोगा 
नहीं करता, उससे निर्धनोंके अभावकी पूर्ति नहीं करता, वह लोकमें 
भी उन्नतिशील नहीं माना जाता तथा जो निर्धन मनुष्य धनको कामनाका 
त्याग नहीं करता, वह भी सुखी नहीं हो सकता । अतः लौकिक उन्नतिके 
लिये भी सब प्रकारसे कामनाका त्याग आवश्यक है। 

जो साधक अपने स्वभाव और परिस्थितिके अनुरूप कर्तव्यरूपसे 
प्राप्त कर्मको बिना किसी प्रकारके फलकी चाहके ठीक-ठीक पूरा कर 
देता है, जिस प्रकार उसे करना चाहिये, ठीक वैसे ही करता है, आलस्य 
या प्रमादवश उसमें किसी प्रकारकी त्रुटि नहीं करता; शौच करना, 
स्नान करना, जीविकाके कर्म करना, सेवारूप कर्म करना, भोजन 
करना, शयन करना आदि जितने भी आवश्यक कर्म हैं, सबको जो 
-यथावश्यक समयपर भलीभाँति कुशलता और उत्साहपूर्वक पूरा कर 
देता है, उस कर्तव्यपालनसे उसकी क्रियाशक्तिका वेग और कर्म करनेकी 
आसक्ति मिटती जाती है। चित्त शुद्ध हो जाता है। भोग-वासना नष्ट 
हो जाती है। किसी प्रकारकी चाह न रहनेसे चित्त निर्विकल्प हो जाता 
है। फिर योगसे सामर्थ्य, विवेकसे बोध और वैराग्यसे भगवत्प्रेमकी 
प्राप्ति होकर उसका परलोक भी सब प्रकारसे सुधर जाता है। 

प्रश्‍न भगवानूने गीतार्मे कहा है कि शरीररूप यन्त्रपर चढे हुए 
प्राणियोंको उनके हृदयमें स्थित परमेश्वर घुमाता है अर्थात्‌ उनसे कर्म 
करवाता है, तब फिर उनका फल प्राणियोंको क्यों भोगना पड़ता है? 

उत्तर--क्रियामें और कर्ममें अन्तर है। उस अन्तरको समझ 
लेनेपर इसका उत्तर हल हो जायगा। जिसमें कोई कर्ता नहीं होता, जो 
किया नहीं जाता, अपने-आप होता है, जैसे हवासे पेड़ोंका हिलना 
आदि, वह तो क्रिया है और जो कर्ता बनकर राग-द्वेषपूर्वक किया 
जाता है, वह कर्म है अत: जिसका सचमुच यह भाव है कि जो कुछ 
हो रहा है, वह ईश्वरकी शक्ति और प्रेरणासे ही हो रहा है। मेरा उससे 
कोई सम्बन्ध नहीं है। इस भावसे जो अपनेको सर्वथा असंग समझ 
लेता है, न तो उस कर्मका कर्ता बनता है और न उसमें आसक्त होता 
है, वह भोक्ता भी नहीं होता। उसके द्वारा होनेवाला कर्म वास्तवमें कर्म 
नहीं है। वह तो क्रियामात्र है। अत: उसका कोई फल नहीं बनता; 
किन्तु जो मनुष्य स्वयं किसी कर्मका कर्ता बनकर उसे आसक्तिपूर्वक, 
किसी प्रकारकी फल-कामनासे करता है, उसे उस कर्मका फल 
अवश्य भोगना पड़ता है। जो कर्ता है, वह भोक्ता है। 

प्रश्न---कुन्तीदेवी सती मानी जाती हैं; किन्तु सूर्य आदि 
देवताओंके द्वारा पुत्र उत्पन्न करनेपर भी उनका सतीत्व अक्षुण्ण कैसे 
रहा ? यह समझमें नहीं आता, अतः इसे समझाइये। 

उत्तर--उस समय आजकलकी-सी परिस्थिति नहीं थी। उन 
लोगोंको धर्मका ज्ञान था और धर्ममें निष्ठा थी। स्त्रियोंके मुख्य दो 
धर्म माने गये हैं--एक तो सतीधर्म दूसरा साध्वी धर्म | सतीधर्म तो वह 
है जिसमें पतिको ही परमेश्वर मानकर सर्वस्व उसके समर्पण किया 
जाता है और साध्वीधर्म वह है जिसमें परमेश्वरको ही पति मानकर उन्हें 

सर्वस्व समर्पण किया जाता है। मीराँ, गोपियाँ और उसी ढंगको अन्य 
स्त्रियाँ तो साध्वीधर्मका पालन करनेवाली थीं। कुन्तीदेवी सतीधर्मका 
पालन करनेवाली थीं। सती स्त्रीका एक पतिके सित्रा और कुछ भी 
अपना नहीं रहता। वह शरीर, घर आदि किसीपर अपना अधिकार 
नहीं मानती । सब कुछ पतिका ही मानती है। वह जो कुछ करती है, 
पतिके लिये ही करती है। पतिकी प्रसन्नता और हित ही एकमात्र 
उसका लक्ष्य होता है। कुन्तीके सामने परिस्थिति ऐसी थी कि शापके 
भयसे पाण्डु स्त्रीसहवास कर नहीं सकते। यदि करें तो उनकी मृत्यु 
हो जाय। पाण्डुके मनमें पुत्रकी वासना थी। अतः उन्होंने उस वासनासे 
प्रेरित होकर जब कुन्तीसे अपने मनकी बात कही, तब कुन्तीने पहले 
तो पतिको विनयपूर्वक धर्मका तत्त्व समझानेकी चेष्टा की । उसपर भी 
जब उनकी वासना शान्त नहीं हुई, तब सब हाल कह सुनाया कि ' मुझे 
दुर्वासासे मन्त्र प्राप्त हुए हैं, उनके प्रभावसे मैं देवताओंको बुलाकर 
पुत्र उत्पन्न कर सकती हूँ। इसपर पाण्डुने आज्ञा दी कि तुम देवताओंसे 
पुत्र उत्पन्न करो । इस परिस्थितिमें कुन्तीने त्रिना किसी भोगवासनाके 
एकमात्र पतिकी प्रसन्नताके लिये उनकी आज्ञाका पालन किया । इससे 
उसका सतीत्व क्षीण क्यों होता? उसने तो जो कुछ किया, वह 
सतीधर्मका ही पालन किया। वह शरीरको अपना थोड़े ही मानती थी। 
वह तो उसपर अपने पतिका ही पूरा अधिकार मानती थी। 

प्रश्न---कर्णकी उत्पत्तिके समय तो उसका विवाह नहीं हुआ था। 
उस समय उसका धर्म कैसे सुरक्षित रहा? 

उत्तर उस समय कुन्ती अव्रिवाहित थी। अत: उसके शरीरपर 
दूसरे किसीका तो अधिकार था नहीं । उसने ऋषिद्दारा प्राप्त मन्त्रोंकी 
परीक्षा करनेके लिये बिना किसी प्रकारकी भोगवासनाके सद्भावपूर्वक 

सूर्यका आवाहन किया था। सूर्यदेवके प्रत्यक्ष होनेपर उसने स्पष्ट 
शब्दोंमें इनकार कर दिया कि मैंने तो आपका दर्शन करनेके लिये 
ही बुलाया था, किसी प्रकारकी कामनासे प्रेरित होकर नहीं । इसपर 
भी सूर्यने कहा कि मेरा आना व्यर्थ नहीं हो सकता। अत: तुम्हारे 
गर्भसे पुत्र तो होगा; परन्तु तुम्हारे कौमार्यका नाश नहीं होगा। 

इस घटनासे कुन्तीको तो इसलिये कोई दोष नहीं लगा कि उसने 
अपनी इच्छासे वह काम नहीं किया। उसे विवश होकर करना पड़ा। 

सूर्यको इसलिये दोष नहीं लगा कि देवयोनि भोगयोनि है। उसमें 
नये कर्म नहीं बनते। उसके कर्मोका फल नहीं बनता। 

प्रशन क्या आजकल भी कोई स्त्री अपने पतिकी आज्ञासे ऐसा 
कर सकती है? 

उत्तर-यदि कोई कुन्ती-जैसी सती स्त्री हो, जिसमें किंचिन्मात्र 
भी भोग-वासना न हो तथा देवता दिव्यभावसे जिसके बुलानेपर आ 
जायँँ और पाण्डु-जैसा धर्मात्मा पति आज्ञा देनेवाला हो तो कोई आपत्ति 
नहीं । परन्तु बैसी परिस्थिति इस समय नहीं है। देश-कालके अनुसार 
धर्मके बाह्यस्वरूपमें भेद होता है। आन्तरिक उद्देश्यमें नहीं । धर्माचरणका 
मुख्य उद्देश्य प्राणोंके रहते हुए वासनाओंसे रहित होना है, अत: धर्माचरण 
वही है जो मनुष्यको वासनारहित बनानेमें समर्थ हो। 

(११) 

प्रशन-स्वप्न क्या है? 

उत्तर जाग्रतूमें देखे, सुने, अनुभव किये हुए भावोंके जो संस्कार 
मनमें जम जाते हैं, उन्हींका प्रकारान्तरसे स्वप्नका दृश्य बन जाता है। 
स्वप्नमें भी प्रारब्ध-कर्मका उपभोग होता है। 

प्रशन भगवत्प्राप्तिके बाद स्वप्न आता है या नहीं? 

उत्तर-- स्वप्न तो एक अवस्था है। अत: जबतक शरीर रहता है, 
तबतक आता ही है। जिसका जैसा भाव जाग्रतमें रहता है, वैसा ही 
स्वप्नमें भी रहता है। जिसका मन शुद्ध हो जाता है उसको स्वप्न भी 
वैसा ही आता है। सूक्ष्म शरीरके व्यापारका नाम स्वप्न है। स्वप्नमें 
मनका जैसा स्वरूप है, वैसा सामने आ जाता है। 

प्रश्‍न-स्वप्नके पुण्य-पाप लगते हैं या नहीं? 

उत्तर--नहीं लगते; क्योंकि जगते ही उस दुृश्यमें असत्‌ बुद्धि हो 
जाती है। चित्तशुद्धितक ही मनुष्यका प्रयत्न है। चित्त शुद्ध हो जानेके 
बाद करना कुछ भी नहीं रहता। जो कुछ करना है, वह अपने-आप 
हो जाता है, जो प्राप्त होना है, वह मिल जाता है। अन्तिम साधन 
जीवका पुरुषार्थ नहीं है। वह तो भगवानूकी कृपा है, उसीपर 
साधकको निर्भर रहना चाहिये। 

प्रश्‍न--गाँधीजीके विषयमे आपका क्या खयाल है? 

उत्तर-वे किस स्थितितक पहुँचे थे, यह तो वे ही जानें, या 
परमेश्वर। मैं तो इतना ही कह सकता हूँ कि मुझसे अच्छे थे। 
ईश्वरनिर्भरता और मानवता उनके जीवनमें आदर्शरूपमें थीं। 

ईश्वरविश्वास ही समस्त साधनोंका मूल है। विश्वासके साधनमें 
उत्साह और सफलता नहीं होती। 

प्रश्‍न-_त्रिना विश्वासके अर्थात्‌ श्रद्धाके तो कोई भी काम सफल 
नहीं होता। यज्ञ, दान आदि कर्मामें भी श्रद्धा आवश्यक है। 

उत्तर--कर्ममें विधिकी प्रधानता है। वहाँ श्रद्धा भी विधिके रूपमे 
ही है। यदि विधिकी कमी हो तो कर्मका जैसा फल होना चाहिये, चैसा 
नहीं होता, उसके फलमें भेद हो जाता है। परन्तु उपासनामें अर्थात्‌ 
भगवत्प्राप्तिके साधनोंमें विश्वास ही मुख्य है। बिना विश्वास किसी भी 

साधनमें साधक आगे नहीं बढ़ सकता। 

साधकके जीवनमें ईश्वरविश्वास, उनके प्रेमकी लालसा और 
उनपर निर्भरता होनी चाहिये। अपने प्रेमास्पदके वियोगसे व्याकुल 
रहते हुए उनपर निर्भर रहना, प्रेमकी भूख और निर्भरता दोनोंका एक 
साथ होना-यही साधक-जीवनका अन्तिम पुरुषार्थ है। 

जब मनुष्य सुख और दुःखका कारण किसी दूसरेको मान लेता 
है, तब राग-द्वेषके कारण चित्त अशुद्ध हो जाता है। जब मनुष्य अपनी 
प्रसन्नताका कारण किसी दूसरेके कर्तव्यको मान लेता है, उसकी 
प्रसन्नता दूसरेपर निर्भर करती है, यही उसके जीवनका सबसे बुरा 
समय है, ऐसा साधकको समझना चाहिये । 

कुछ लोग सुख और दु:खको कर्मौँका फल मानते हैं, परन्तु 
तरास्तवमें कर्मोंका फल सुख-दुःख नहीं है। कर्मोके फलरूपमें तो 
परिस्थिति प्राप्त होती है। उसमें सुख और दुःख तो मनुष्यके 
भावानुसार होते हैं। 

विवेकशील मनुष्य भयंकर परिस्थितिमें दु:खी नहीं होता। अपितु 
उसको अपनी उन्नतिका हेतु समझकर उसका सदुपयोग करता है तथा 
सब प्रकारकी परिस्थितियोंको परिवर्तनशील, अनित्य और आपूर्ण, 
समझकर, परिस्थितियोंसे ऊपरका जीवन प्राप्त करनेके लिये उनसे 
असंग हो जाता है। 

भगवत्‌-क्रिश्वासी साधक तो प्रतिकूल परिस्थितिको भगवान्‌की 
अहैतुकी कृपा समझकर उनके प्रेममें मुग्ध हो जाता है। वह समझता 
है कि अब प्रभु अपने मनकी बात पूरी कर रहे हैं। इससे बढ़कर मेरा 
सौभाग्य क्या हो सकता है? 

जिसको लोग सुख कहते हैं, उस अनुकूल परिस्थितिको भी 

भगवद्धक्त भगवान्‌की दया मानता है। वह समझता है कि यह परिस्थिति 
भगवानूने मेरे छिपे हुए रागकी निवृत्तिके लिये और विश्वरूपमें अपनी 
सेवा करवानेके लिये दी है। अत: वह उसमें आसक्त न होकर प्राप्त 
शक्ति और पदार्थोको भगवान्‌की प्रसन्नताके लिये जगत्‌-जनार्दनकी 
सेवामें लगाकर भगवान्‌की प्रसन्नतामें प्रसन्न रहता है। 

साधकको चाहिये कि अनुकूल और प्रतिकूल किसी प्रकारकी 
परिस्थितिरमे आबद्ध न हो, उसमें रस न ले अर्थात्‌ उनमें ही सन्तुष्ट 
होकर परिस्थितियोँसे अतीतके जीवनसे निराश न हो जाय; किन्तु 
हरेक प्राप्त परिस्थितिका सदुपयोग करके उससे ऊपर उठनेकी चेष्टा 
रखे। प्रत्येक परिस्थिति प्राणीके लिये साधनरूप है, साध्य नहीं । 

कृपा और दयाके शब्दार्थमें कोई खास भेद नहीं है। परन्तु 
अनुकूल परिस्थितिकी अपेक्षा प्रतिकूल परिस्थिति साधकको भगवानको 
ओर अधिक आकर्षित करती है। इसलिये उसमें साधकको भगवत्‌- 
कृपाका अनुभव होता है। दया तो हरेक दु:खीपर हो सकती है, परन्तु 
जिस दयाके साथ अपनत्व और प्रेमका भाव अधिक हो, उसे “कृपा! 
कहा जा सकता है। 

(१२) 

प्रश्‍न ईश्वरका भक्त यदि आवश्यकता पड्नेपर दूसरोंसे कामना 
न करके ईश्वरसे कामना करे तो क्या दोष है? 

उत्तर जबनतक साधकका संसारसे सम्बन्ध रहता है, ततक 
उसका भगवानूसे सम्बन्ध नहीं होता संसारसे और शरीरसे सब प्रकारका 
सम्बन्ध छोड़कर एकमात्र भगवान्से सम्बन्ध जोड़ लेना, भगवानके 
सिवा किसीसे कोई नाता न रहना यही तो भक्ति है। दो सम्बन्ध 
एक साथ नहीं रह सकते। लड़की जब पिताके घरसे सर्वथा सम्बन्ध 
छोड़ती है, तब पतिके घरसे सम्बन्ध होता है। जब साधकका शरीर 


द्वितीय भाग १७९ 


और संसारसे सम्बन्ध नहीं रहता, तब कोई वस्तु या परिस्थिति उसके 
लिये आवश्यक कैसे हो सकती है और वह किसी प्रकारकी कामना 
कर ही कैसे सकता है। जो वस्तुओंकी कामना करता है वह तो 
वास्तवमें उन वस्तुओंका ही भक्त है, ईश्वरका नहीं। 

भगवानूमें पूर्ण विश्वास और नित्य नया प्रेम हो, इसीका नाम 
भक्ति है। यदि साधक अपनी कमजोरीका अनुभव करे और किसी 
प्रकारके संकल्पको विचारके द्वारा नहीं मिटा सके तो उसे भगवानके 
समर्पण कर दे उनकी मरजीपर छोड़ दे। वे चाहे उसे पूरा करके मिटा 
दें, चाहे बिना पूरा किये मिटा दें। साधकको पहलेसे किसी प्रकारका 
निश्चय करके माँग नहीं करनी चाहिये; क्योंकि उसका वास्तविक 
हित उस संकल्पको पूरा करनेमें है या मिटानेमें, इस बातको साधक 
नहीं जानता। अत: साधकको अपनी राय कायम नहीं करनी चाहिये 
और कामनापूर्तिके लिये प्रार्थना भी नहीं करनी चाहिये। सब कुछ 
भगवान्‌पर ही छोड़ देना चाहिये। वे जो कुछ करें उसीमें प्रसन्न रहना 
चाहिये। यदि प्रार्थना करनी ही हो तो उनके पवित्र प्रेमकी प्राप्तिके 
लिये, सुख-दुःखके सम्बन्धसे छूटनेके लिये, सब प्रकारकी चाहसे 
रहित होनेके लिये माँग पेश करे। 

इससे यह बात नहीं समझनी चाहिये कि भगवान्‌ कामना पूर्ण 
करनेमें असमर्थ हैं या कामना पूरी नहीं करते। जो साधक भगवानका 
भजन-स्मरण किसी कामनाकी पूर्तिके लिये करता है, वह कामना 
यदि उसके पतनमें हेतु नहीं हो तो भगवान्‌ अवश्य पूरी करते हैं; परंतु 
उससे उस साधकको भगवान्‌का प्रेम नहीं मिलता। 

भगवानूका चिन्तन तो चिन्तनके लिये नहीं, उनके प्रेमके 
लिये होना चाहिये। चिन्तन प्रेमके लिये किया जाता है। चिन्तनके 

लिये चिन्तन करनेका कोई स्वारस्य नहीं होता। 

प्रश्‍न भगवान्के नामका जप करना-यही तो भक्ति है या 
और कुछ? 

उत्तर-जिसमें प्रेम होता है उसके नामका जप करना नहीं पड़ता । 
विचार करके देखें--जिन स्त्री, पुत्र और मित्र आदिमें प्यार होता है, 
क्या कोई उनका जप करता है? जिसको धन प्रिय होता है, क्या वह 
उसका जप करता है ? जिससे प्यार होता है उसका स्मरण और चिन्तन 
तो अपने-आप होता है, करना नहीं पड़ता; क्योंकि प्रेम प्रयत्नसाध्य 
नहीं है, वह तो भगवानूपर विश्वास करके उनको अपना समझकर 
अपने-आपको उनके चरणोंमें समर्पण कर देनेसे होता है। 

इससे यह नहीं समझना चाहिये कि नाम-जप नहीं करना चाहिये । 
जिसका नामपर विश्वास हो उसके लिये नाम-जप बहुत ही 
लाभदायक है। मेरे कहनेका अभिप्राय तो इतना ही है कि नाम-जप 
ही भक्ति है, ऐसी बात नहीं है। 

प्रश्न--मनुष्य क्या करनेमें स्वतन्त्र है और किसमें परतन्त्र है? 

उत्तर-हरेक मनुष्य प्राप्य वस्तुका सदुपयोग या दुरुपयोग 
करनेमें स्वतन्त्र है, परंतु उसके फलभोगमें स्वतन्त्र नहीं है, फल देना 
व्रिधाताके अधीन है। वह जिस कर्मका फल जब और जिस प्रकार 
देना चाहे, दे सकता है। प्राप्य परिस्थितिके सदुपयोगका नाम भलाई 
और दुरुपयोगका नाम बुराई है। भलाईका फल सुख और बुराईका 
"फल दु:ख होता है। जो कुछ बल अर्थात्‌ वस्तु, परिस्थिति और 
उनका उपयोग करनेकी शक्ति प्रकृतिसे मिलती है वह कर्मसे 
मिलती है और विवेक भगवानूकी कुपासे मिलता है। विवेक किसी 
कर्मका फल नहीं होता। 

शुभ और अशुभ कर्मोके अनुसार जो प्रारब्ध बनता है, उसके 
अनुसार परिस्थिति मिलती है। उसके सदुपयोग और दुरुपयोगसे फिर 
प्रारब्ध बनता है, उसका फल भोगनेके लिये फिर जन्म लेना पड़ता 
है। इसी प्रकार यह कर्मभोगका चक्र चलता रहता है। सुखभोगका 
लालच मनुष्यको अपना कर्तव्यपालन नहीं करने देता। 

इसलिये साधकको चाहिये कि सुखभोगके लालचका त्याग करे 
और प्रतिकूलतासे भयभीत न हो, प्रत्युत भगवानूकी अहैतुकी कृपासे 
जो विवेक प्राप्त हुआ है, उसका आदर करके प्रतिकूल परिस्थितिको 
भी भगवानूकी कृपा मानकर प्रसन्न रहे। किसी प्रकारके सुखभोगकी 
कामना न करे। सुखभोगकी कामनाके त्यागको ही निष्कामभाव कहते 
हैं। अनुकूल परिस्थिति प्राप्त होनेपर उसमें आसक्त न हो, उसको 
उदारतापूर्वक दु:खियोंको सुख पहुँचानेमें लगा दे और उसमें ऐसा समझे 
कि भगवानूकी दी हुई वस्तु उन्हींके आज्ञानुसार उनके काममें लग रही 
है, इसमें मेरा कुछ नहीं है। इस भावसे साधककी वासना मिट जाती है। 

अपने अधिकारका त्याग करके अपने कर्तव्यपालनद्वारा भगवानूके 
नाते दूसरोंके अधिकारकी रक्षा करना और उनके हितकारी भावनासे 
उनको सुख पहुँचाना-यही साधकका पुरुषार्थ है। 

जिस बातका निर्णय करना हो, उसका अच्छे-से-अच्छा पहलू 
लेकर कर्तव्यका निश्चय करना चाहिये, इसीमें प्राप्त विवेककी 
सार्थकता है। 

प्रश्न--- गुरुसे उऋण होनेके लिये मनुष्यको क्या करना चाहिये ? 

उत्तर-जिससे हमें अपने कर्तव्यका ज्ञान प्राप्त हो अर्थात्‌ जो 
हमारे साधनका निर्माण कर दे, वही गुरु है एवं गुरुद्वारा उपदिष्ट 
साधनको जीवनमें ढाल लेना, उसके अनुसार अपना जीवन बना लेना 
ही गुरुसे उऋण होना है। 

हाड़-मांसका शरीर गुरु नहीं है। गुरुमें जो दिव्य ज्ञान है वही गुरुतत्त्व 
है। उसका आदर करके उनकी आज्ञाके अनुसार अपना जीवन बना 
लेना ही शिष्यका शिष्यत्व है। 

मनुष्यको गुरुतत्त्वकी प्राप्ति चार प्रकारसे होती है-- 

१-पहला गुरु तो भगवान्‌की कृपासे मिला हुआ विवेक है। 
उससे हरेक मनुष्य अपने साधनका निर्माण कर सकता है। जो प्राप्त 
विवेकका आदर करता है, उस साधकको बाह्य सदगुरुकी आवश्यकता 
नहीं पड़ती । जो इसका आदर नहीं करता, वह दूसरे गुरुको पाकर भी 
साधनका निर्माण नहीं कर पाता। 

२--दूसरा गुरु व्यक्तिके रूपमें मिलता है। जब मनुष्य अपने प्राप्त 
विवेकका आदर नहीं करता और सदगुरुकी आवश्यकता समझकर 
उनको पानेकी चेष्टा करता है, तब उसे व्यक्तिके रूपमें गुरुकी प्राप्ति 
होती है। उनकी कृपासे भी साधक उनके उपदेशानुसार अपने 
साधनका निर्माण कर सकता है। 

३--तीसरा गुरु ग्रन्थके रूपमें मिलता है। जब मनुष्यकी किसी 
व्यक्तिपर श्रद्धा नहीं होती, किसीके बताये हुए साधनके अनुसार वह 
अपना जीवन नहीं बना सकता, तब सत्‌-शास्त्रोंको अर्थात्‌ गीता एवं 
रामायण आदि सत्पुरुषोंद्वारा रचे हुए ग्रन्थोंको गुरुरूपमें चरण कर 
सकता है और उनके उपदेशानुसार अपने साधनका निर्माण करके 
उसके अनुकूल अपना जीवन बना सकता है। ` 

४--चौथा गुरु सत्संग है, अपने दोषोंको सामने रखकर आपसमें 
क्रिचार-व्रिनिमयद्वारा उनपर विचार करके साधनका निर्माण करनेका 
नाम ही सत्संग है। इस प्रकार साधनका निर्माण करके उसके अनुसार 
साधक अपना जीवन बना सकता है। 

अतः यह सिद्ध हुआ कि साधनतत्त्व ही गुरुतत्त्व है और 
साध्यतत्त्व ही भगवान्‌ है। साध्यसे भी साधनका महत्त्व अधिक है; 
जैसे धनसे भी धन-प्राप्तिके साधनका महत्त्व अधिक है। इसी भावको 
लेकर गुरुको भगवानूसे भी बड़ा कहा जाता है। गुरुके शरीरका सेवन 
करना भी शिष्यका काम है; परन्तु गुरुकी असली सेवा तो उनकी 
आज्ञाके अनुसार जीवन बना लेना ही है। श्रद्धा गुरुमें करनी चाहिये 
और प्रेम भगवानूमें करना चाहिये। गुरु भी यही सिखलाता है। 

(१३) 

प्रश्‍न शरणागतिकी व्याख्या कीजिये। 

उत्तर-शरणागतिकी व्याख्या नहीं हो सकती, वैसे इस विषयका 
एक निबन्ध लिखा गया है, वह छप भी गया है, पर अभी आया नहीं, 
आ जाता तो एक पुस्तक दे देते। शरणागतिका कोई एक ही प्रकार 
नहीं होता, अधिकारीके अनुसार शरणागतिमें भी भेद होता है। 

शरणागतिकी भूमि विश्वास है, जहाँ विश्वास होता है, साधक 
अपनी योग्यता और विश्वासके अनुरूप प्रभुकी महिमाको जैसी और 
जितनी समझता है, उसी ढंगसे वह प्रभुके शरण होता है। शरणागति 
तो साधकके हृदयकी पुकार है, वह सीरत्रनेसे नहीं आती। 

जबतक मनुष्य अपने विवेक, गुण और आचरणोँद्वारा अपने 
दोषोंका नाश कर लेनेकी आशा रखता है, तबतक उसमें शरणागतिका 
भाव जाग्रत्‌ नहीं होता। जब आपने प्राप्त विवेक और बलका प्रयोग 
करके भी साधक अपने दोषोंको मिटानेमें अपनेको असमर्थ पाता 
है, जब उसका सब प्रकारका अभिमान गल जाता है और वह 
अपनेको सर्वथा निर्बल समझ लेता है तथा भगवानूकी महिमा इस प्रकार 
जान लेता है कि वे सर्वशक्तिमान्‌, सर्वगुणसम्पन्न, सर्वसुहद्‌, परब्रह्म 

परमेश्वर, पतित-पावन और दीनवत्सल हैं; हरेक प्राणी, चाहे वह कितना 
ही पापी, कितना ही नीच क्यों न हो, उसको अपनानेके लिये, उससे 
प्यार करनेके लिये वे हर समय, हर जगह प्रस्तुत रहते हैं, एवं साथ 
ही यह सन्देहरहित विश्वास हो जाता है कि मैं जैसा भी हूँ, उनका 
हूँ, एकमात्र बे ही मेरे हैं; उनके अतिरिक्त मेरा और कोई नहीं है; तथा 
जिसके हृदयमें उनके प्रेमकी लालसा है और जो उसकी पूर्तिसे निराश 
भी नहीं हुआ है, उस साधकमें शरणागतिका भाव जाग्रत्‌ होता है। 

मनुष्यके जीवनमें जितने प्रकारके अभाव होते हैं, जिनके कारण 
वह दु:खी होता है, वे सब प्राप्त विवेकके अनादरसे और बलके 
दुरुपयोगसे होते हैं। जो साधक विवेकका आदर और नलका 
सदुपयोग करके सब प्रकारके दोषोंको मिटाकर अपने चित्तको शुद्ध 
कर लेता है, उसे शरण लेनेकी आवश्यकता नहीं होती एवं भगवान्‌ 
भी, जबतक कोई अपनी पूर्ति स्वयं कर लेता है, तबतक उसमें 
हस्तक्षेप नहीं करते। जो साधक शरण लेना चाहता है, सम्भव है, 
भगवान्‌ उसे भी शरणागत होनेका अवसर न देँ, उसके पहले ही 
उसकी लालसा पूरी कर दें। 

व्याख्यान उसी बातका होता है, जो की जानेव्राली हो। जो अपने- 
आप या भगवानूकी कुपासे होनेवाली बात है, उसका वर्णन नहीं किया 
जा सकता। जब मनुष्यका यह विश्वास दृढ़ हो जाता है कि जिस 
शरीर, बुद्धि, मन आदिको मैं अपना समझता था एवं संसारके जिन 
व्यक्तियोंको, जिस सम्पत्ति और परिस्थितिको अपनाकर मैंने उनसे 
अपना सम्बन्ध जोड़ रखा है वे कोई मेरे नहीं हैं तथा जब इस भावसे 
वह सब ओरसे निराश हो जाता है; तब उसका उन शरणागतवत्सल, 
सर्वसुहद्‌ भगवान्‌की ओर लक्ष्य जाता है और उनके शरणागत होनेकी 

लालसा प्रकट होती है। यह शरणागति ही जीवका अन्तिम पुरुषार्थ है। 

अतः साधकको चाहिये कि भगवानूकी महिमा और उनके सहज 
कृपालु स्वभावकी ओर देखकर अपने उत्साहमें कमी न आने दे, अपने 
लक्ष्यको प्राप्तिसे कभी निराश न हो और भगवानूके शरण होकर सर्वथा 
उन्हींपर निर्भर हो जाय। अपनी निर्बलताको जानकर इस भावको सर्वथा 
मिटा दे कि मैं कुछ कर सकता हूँ या मुझे कुछ करना है। 

जब साधक प्रभुके शरण हो जाता है, तब उसका अहंभाव मिट 
जाता है; क्योंकि किसी प्रकारके बलका और गुणोंका अभिमान रहते 
हुए मनुष्य भगवानूके शरण नहीं हो पाता। शरणागत साधक कभी भी 
भगवान्से कुछ चाहता नहीं एवं यह भी नहीं समझता कि मेरा उनपर 
कोई अधिकार है। वह तो सब प्रकारसे विश्वासपूर्वक अपने-आपको 
उनके समर्पण कर देता है और उन्हींपर निर्भर रहता है। 

भगवान्‌की कुपासे, शरणागत भक्तोंका संग करनेसे और प्राप्त 
व्रिवेकका आदर करनेसे शरणागत- भाव प्राप्त होता है। जब साधकका 
कोई उपाय न चले, अपनी निर्बलताका पूरा-पूरा अनुभव हो जाय, तब 
उसे भगवानूकी शरण लेकर उनको पुकारना चाहिये । शरणागति अचूक 
शस्त्र है। इससे मनुष्यके समस्त दोष जलकर भस्म हो जाते हैं। 

साधकका जीवन अपनी मान्यता और जानकारीसे अभिन्न हो 
जाना चाहिये । मान्यता, जानकारी और जीवन तीनोंकी एकता होनी 
चाहिये। उनमें भेद न हो। 

यदि किसीके मनमें यह भाव आये कि भगवान्‌ तो स्वभावसे ही 
दयालु हैं, उनकी कृपा मुझपर क्यों नहीं हुई, तो उसे अपनी दशाका 
अध्ययन करना चाहिये । पहले तो उसे यह देखना चाहिये कि मैं क्या 
चाहता हूँ, उसके बाद यह देखना चाहिये कि मैं उसकी पूर्तिके लिये 

क्या कर सकता हूँ, फिर यह कि मैं जो कुछ कर रहा हूँ, उससे मेरी 
आवश्यकता पूरी हो रही है या नहीं, अपनी आवश्यकताकी पूर्तिके 
लिये मुझमें व्याकुलता है या नहीं, उसके लिये मैं संसारके प्यारे-से- 
प्यारे कामको और पदार्थोको छोड़ सकता हूँ या नहीं। 

इस प्रकार अपनी दशाका अध्ययन करनेपर यदि मालूम हो कि 
मैं संसारकी किसी अनित्य वस्तुको चाहता हूँ तो प्राप्त विवेकके द्वारा 
उसके परिणामपर विचार करके उस चाहको मिटा देना चाहिये। यदि 
यह मालूम हो कि मैं स्वयं कुछ कर सकता हूँ तो यह देखकर कि 
अबतक मैंने जो कुछ किया है उससे मेरी आवश्यकता पूर्ण क्यों नहीं 
हुई । इस प्रकार अपनी निर्बलताका अनुभव करके उस अभिमानका 
त्याग कर देना चाहिये; क्योंकि अभिमानके रहते हुए भगवानूकी कृपा 
प्रकट नहीं होती। अपने बलका अभिमान छोड़कर जब साधक यह 
दूढ़ विश्वास कर लेता है कि मुझपर भगवानूकी कृपा अवश्य होगी, 
मैं उनका कृपापात्र हूँ। जब साधकका यह विश्वास विकल्परहित सुदृढ़ 
हो जाता है, उसी समय उसपर भगवानूकी कृपा अवश्य प्रकट हो 
जाती है। इसमें कोई सन्देह नहीं है। 

जब भगवानूकी असीम कुपासे शरणागतिका भाव उदय हो जाता 
है, उसके बाद साधकको कभी असफलताका दर्शन नहीं होता। 

मनुष्यको विचार करना चाहिये कि मुझे सबसे अधिक प्रिय क्या 
है ? यदि उसे यह मालूम हो कि मेरा प्यार बहुत जगह बँटा हुआ है तो उसे 
समझना चाहिये कि अनेक जगह प्यार बँटा रहते हुए शरणागतिका भाव 
उत्पन्न नहीं होता। अत: साधकको चाहिये कि जिन अनित्य वस्तुओंसे 
सम्बन्ध जोड़कर वह उनसे प्यार करता है, उनसे प्रियता उठाकर एकत्र 
करे । एकमात्र उसीको अपना प्रिय समझे कि जिसके निना वह किसी 

प्रकार भी चैनसे नहीं रह सके। ऐसा प्रिय एक प्रभु ही हो सकता है। 
विचार करनेपर मालूम हो सकता है कि संसारकी समस्त वस्तुओंके 
बिना हम चैनसे रह सकते और रहते हैं। प्रत्युत, उनका वियोग अनिवार्य 
है; क्योंकि जो विनाशशील पदार्थ हैं उनसे मनुष्यका नित्य सम्बन्ध कैसे 
रह सकता है, अत: उनसे प्यार करके अपने नित्य सम्बन्धी प्रभुसे दूरी 
मान लेना कितनी बड़ी भूल है। साधकको चाहिये कि भली प्रकार 
विचार करके अनित्य पदार्थोसे अपना सम्बन्ध सर्वथा तोड़ दे और 
अपने प्रभुपर विश्वास करके उनसे सम्बन्ध जोड़ ले । जिसपर विश्वास 
होता है उससे सम्बन्ध हो जाता है। जिससे सम्बन्ध होता है, उसीका 
चिन्तन होता है और जिसका चिन्तन होता है उसीमें प्रेम होता है। 
भगवानूपर विश्वास और प्रेम स्वाभाविक होना चाहिये, किसी 
प्रकारका जोर डालकर नहीं; क्योंकि प्रयत्नसाध्य वस्तु स्थायी नहीं होती । 
अपने जीवनपर गम्भीरतासे विचार करना चाहिये कि मेरा भगवान्‌पर 
सहज विश्वास और प्रेम क्यों नहीं होता? यदि यह मालूम हो कि 
भगवानको मैंने कभी देखा नहीं, इस कारण विश्वास नहीं होता तो 
सोचना चाहिये वे हमें क्यों नहीं दीखते ? तब मालूम होगा कि हम 
अनेक सीमित चस्तुओंको देखते हैं और उन्हींके साथ-साथ भगवान्को 
भी देखना चाहते हैं; इसीलिये भगवान्‌ नहीं दीखते; क्योंकि वे असीम 
हैं, अत: सीमित चीजोंके साथ सीमित दृष्टिसे कैसे दिखलायी दें। 
इसके सिवा यह बात है भी नहीं कि भगवान्‌ दीखते नहीं, इस 
कारण उनपर विश्वास नहीं होता; क्योंकि दीखनेवाली सब वस्तुआंपर 
भी तो विश्वास नहीं होता। 
कामना-पूर्तिकी इच्छा वास्तविक आवश्यकताका ज्ञान नहीं होने देती । 
वही विश्वासमें बाधक है। उसकी उत्पत्ति देहमें अहंभावसे होती है। 

अपनी आवश्यकता क्या है? इसपर विचार करनेपर साधारण दृष्टिसे 
मालूम होता है कि धन ही सबसे अधिक जरूरी है। आगे बढ़नेपर 
मालूम होगा कि धनकी अपेक्षा वस्तु अधिक आवश्यक है। उससे 
बढ़कर अपने सम्बन्धित व्यक्ति और उससे भी अधिक आवश्यक 
अपना शरीर मालूम होता है। 

धनकी आवश्यकता लोभके कारण मालूम होती है। चित्तकी 
अशुद्धिसे लोभ उत्पन्न होता है। वस्तुओंकी आवश्यकता भोगकामनासे 
होती है। अपने माने जानेवाले व्यक्तियोंकी आवश्यकता मोहसे मालूम 
होती है। लोभ, काम और मोह--ये सभी चित्तकी अशुद्धिसे होते हैं 
और चित्तको अशुद्ध करते रहते हैं तथा इनके कारण मनुष्यको कभी 
शान्ति नहीं मिलती । बारम्बार अभावका दुःख भोगना पड़ता है; क्योंकि 
सभी अनित्य हैं। अतः यह सिद्ध हुआ कि संसार वास्तवमें हमारी 
आवश्यक वस्तु नहीं है। चित्तके दोषसे ही उसकी आवश्यकता प्रतीत 
होती है। वास्तवमें वे इच्छाएँ हैं; क्योंकि आवश्यकता अनेक नहीं हुआ 
करती । इच्छाकी निवृत्ति होती है और आवश्यकताकी पूर्ति होती है। 
इच्छाओंकी निवृत्तिसे ही आवश्यकताकी पूर्ति हुआ करती है। 

अतः साधकको कभी इच्छाओंके जालमें नहीं फँसना चाहिये । उसे 
सोचना चाहिये कि शरीरका नाश होनेपर भी मेरा नाश नहीं होता, 
संसारके सभी व्यक्तियों और पदार्थोके बिना मैं रह सकता हूँ। शरीरमें 
न जीवन है और न पूर्णता है। आवश्यकता उसीकी है जिससे मेरा 
नित्य सम्बन्ध है। जो पूर्णजीवन है, जिसका कभी अभाव नहीं होता। 
सब प्रकारसे पूर्ण तो एक प्रभु ही हैं। उनके बिना इच्छाओंकी पूर्तिमें 
लगे रहकर मैं अनेक जन्मोंसे अनेक योनियोंमें भटकता रहा, आजतक 
उनकी पूर्ति या निवृत्ति नहीं हुई। अब भी यदि मैं उन इच्छाओंके जालमें 

फैँसा रहूँगा तो मुझे प्रभुकी कृपाका कैसे अनुभव होगा। 

इस प्रकार अपनी दशाका अध्ययन करनेसे मनुष्यको वास्तविक 
स्थितिका ज्ञान हो जाता है और वह अपनी वास्तविक आवश्यकतासे 
परिचित हो जाता है। उसके होनेपर वह ईश्वरसे भी शीघ्र ही परिचित 
हो जाता है। 

जबतक साधककी ईश्वरमें सर्वोत्कृष्ट बुद्धि नहीं होती, तबतक 
वह ईश्वरके शरणागत नहीं हो सकता। 

अतः साधकको चाहिये कि सब ओरसे बुद्धि और मनको हटा 
ले, एकमात्र ईश्वरमें ही दोनोंको लगा दे। भगवानूपर विश्वास न 
होनेके जितने भी कारण हैं उनको खोज-खोजकर मिटा दे तथा अपने 
प्रभुपर अचल और किकल्परहित विश्वास करे। ईश्वरके अतिरिक्त 
किसीमें भी न तो विश्वास करे, न किसीको अपना माने, न किसीसे 
प्यार करे और न किसीका चिन्तन करे; क्योंकि अन्य सभी अनित्य 
हैं। कोई भी प्रेमी नहीं है। प्रेमी वही है जो कभी कुछ ले नहीं। 

इस प्रकार जब साधकका सबपरसे विश्वास उठकर एवं सबसे 
सम्बन्ध टूटकर एकमात्र आपने प्रभुमें ही विश्वास और सम्बन्धको 
दुढ़ता हो जाती है, तब उसका उनमें स्वतः ही प्रेम जाग्रत्‌ हो जाता 
है। प्रेम होनेके बाद चिन्तन और स्मरण करना नहीं पड्ता। अपने- 
आप होता है। ऐसा होते ही साधक एकमात्र भगवान्के शरण हो जाता 
है। अपने-आपको उनके समर्पण करके उन्हींपर निर्भर हो जाता है। 

(१४) 

प्रशन भगवानको अवतार क्यों लेना पड़ा? 

उत्तर भगवान्‌को अवतार लेना पड़े ऐसी बात भगवानूमें नहीं 
होती; क्योंकि भगवान्‌ सर्वथा पूर्ण, सर्वशक्तिमान्‌ और स्वतन्त्र हैं। 

भगवदवतारके शास्त्रोंमें तीन हेतु बतलाये जाते हैं-( १) साधुओंका 

परित्राण, (२) दुष्टोंका विनाश और (३) धर्मकी स्थापना। इनमेंसे 
दुष्टोंका विनाश और धर्मकी स्थापना तो भगवान्‌ बिना अवतार लिये 
भी कर सकते हैं। यदि वे दोनों भगवानके अवतारमें खास कारण होते 
तो इस समय भी भगवानका अवतार होना चाहिये था। धर्मका हास 
इस समय कम नहीं है और दुष्टोंकी भी कमी नहीं है। परंतु उनको 
लीलापर विचार करनेसे मालूम होता है कि भगवानका अवतार अपनी 
रसमयी लीलाके द्वारा भक्तोंको रस प्रदान करनेके लिये और स्वयं 
उनके प्रेमका रस लेनेके लिये ही होता है। धर्मकी स्थापना और 
दुष्टोंका विनाश तो उसका आनुषंगिक कार्य है। उसमें भी प्रकारान्तरसे 
साधु्ंका हित भरा रहता है। 

साधु पुरुष वही है, जो भगवानको प्राप्त करना चाहता है, अपने 
जीवनको भगवत्परायण बनानेकी साधनामें लगा रहता है, किसी 
प्रकारका भेष बना लेनेका नाम साधु नहीं है। 

भगवान्‌ जब अवतार लेते हैं, साधु पुरुषोंके घरोंमें ही लेते हैं। 
भगवान्‌ श्रीकृष्णके अवतारपर ही विचार कीजिये। उनका प्राकट्य 
वसुदेवजीके घरमें और माता देवकीके उदरसे हुआ। जो स्वयंप्रकाश 
और सर्वत्र बसनेवाला है उसे “वसुदेव” कहते हैं और प्रकाशमयी 
ब्रह्मविद्याका नाम देवकी है। इससे मालूम होता है कि भगवान्‌ उन 
साधु-पुरुषोंके घर जन्म लेते हैं जो सर्वथा बिशुद्ध और तत्त्वज्ञानी हैं, 
परन्तु उसको अपनी लीलाका- अपने प्रेमका रस प्रदान नहीं करते। 
अपनी प्रेममयी लीलाका रस प्रदान करनेके लिये आप माता यशोदाकी 
गोदमें पधारते हैं। जो यश यानी प्रेम-रसका प्रदान करे उसको * यशोदा ' 
कहते हैं और आनन्दका ही दूसरा नाम ' नन्द ' है। इससे यह मालूम होता 
है कि भगवान्‌ अपने प्रेमी भक्तोंको अपनी प्रेममयी लीलाका रस 

प्रदान करके और उनके प्रेम रसका स्वयं आस्वादन करके उन 
भक्तोंको आह्लादित करते हैं। यह काम निना अवतार लिये पूरा नहीं 
हो सकता। 
भगवानको एक-एक लीलामें अनेक रहस्य भरे रहते हैं। चे एक 
ही लीलामें बहुतोंकी लालसा पूरी करते रहते हैं। उनकी प्रेममयी 
लीलाका रहस्य बड़े-बड़े बुद्धिमान्‌ नहीं समझ पाते। औरोंकी तो कौन 
कहे, साक्षात्‌ ब्रह्माजीको सन्देह हो गया। 
भगवान्‌ अघासुरको मुक्त करके वन-भोजन करनेके लिये अपने 
बालसखाओं के बीचमें बैठकर भोजन करने लगे तो उस लीलाको 
देखकर ब्रह्माजी चकित हो गये। वे सोचने लगे कि “साक्षात्‌ परमेश्वर 
कया कभी इन गाँवार ग्वालोंके बालकोंकी जूँठ खा सकते हैं ? यह क्या 
है ? एक बालक अपनी सस्तु दूसरेको देता है, अपने-अपने घरसे लाई 
हुई वस्तु आपसमें ले-लेकर खा रहे हैं’, इस मोहमें पड़कर उन्होंने 
भगवान्‌की परीक्षा करनेके लिये नछड़ोंको उठाया । इधर बालकोंका मन 
भगवानूसे हटकर बछड़ोंकी ओर गया। वे बोले, “घासके लोभसे नछड़े 
दूर चले गये हैं, दिखलायी नहीं देते।' भगवान्‌ यह कैसे सहन कर सकते 
हैं कि उनका प्रेमी किसी औरको देखे, उनको छोड़कर उसका मन 
दूसरी जगह चला जाय। अतः उन्होंने सखाओंसे कहा “मित्रो! 
तुमलोग यहीं रहो, मैं अभी बछड़ोंको ले आता हूँ।' श्यामसुन्दर उधर 
गये कि ब्रह्माजीने उन बालकोंको बेहोश करके वहाँसे उठाया और 
पर्वतकी गुफामें रख आये । भगवानूसे मन हटते ही ग्वालबालोंको एक 
वर्ष उनसे अलग होना पड़ा। इधर गायें तथा गोप-गोपियोंके मनमें यह 
लालसा बढ़ रही थी कि कभी वे दिन आयेंगे कि श्यामसुन्दर यशोदा 
मैयाकी भाँति हमारे स्तनोंका दूध पान करेंगे, उसी प्रकार हमारी 
गोदमें खेलकर अपनी प्रेममयी नाल-लीलाका रस प्रदान करेंगे । उनकी 

उस लालसाको पूर्ण करनेके लिये भगवान्‌ स्वयं बालक एवं बछड़े बने 
और गायोंको प्रेम-रस प्रदान किया तथा उनका प्रेम-रस दुग्धके रूपमें 
पान किया। गोप और गोपियाँकी गोदमें खेलकर उनको पुत्र-स्नेहका 
रस प्रदान किया। एक वर्षतक वे उस मधुर प्रेम-रसका आस्वादन 
करते रहे। उसके बाद जब ब्रह्माजीने देखा कि व्रजका काम तो उसी 
प्रकार चल रहा है, श्यामसुन्दर तो पहलेकी भाँति ही उन ग्वालबालोंके 
साथ भोजन कर रहे हैं और खेल कर रहे हैं तथा जिनको मैं चुरा 
लाया था चे सब गुफामें सो रहे हैं, तब विचार करते ही उनको 
भगवानूकी अचिन्त्य महिमाका कुछ दर्शन हुआ एवं उनका समस्त 
अभिमान गल गया। भगवानूके चरणोंमें मस्तक रखकर उन्होंने क्षमा 
माँगी और भगवानूकी स्तुति की; परंतु भगवान्‌ उनसे बोलेतक नहीं। 
एक ही लीलामें भगवानूने अपने ऐश्वर्य और माधुर्यका प्रदर्शन किया। 
यह काम बिना अवतारके कैसे हो सकता था। एक ओर ब्रह्माके 
अभिमानका नाश, उसीके साथ-साथ रवाल-बालोंको चेतावनी और 
गायोंकी एवं गोप-गोपियाँकी प्रेम-लालसाकी पूर्ति। यह काम तो 
अवतार लेकर ही किया जा सकता है। 

इसके पहले जब भगवान्‌ श्यामसुन्दर छः दिनके हुए थे, उस 
समय भी उन्होंने एक ही साथ ऐश्वर्य और माधुर्य तथा न्याय और 
दयालुताका भाव दिखाया था। पूतना, जो घोर पापिनी और बालकोंका 
नाश करनेवाली थी, जब सुन्दर धायका कपट वेष बनाकर भगवानके 
पास गयी एवं मनमें दूषित भाव रखकर ऊपरसे प्रेमका भाव दिखाकर 
उनको गोदर्मे उठा लिया और अपना स्तन श्यामसुन्दरके मुखारकिन्दमें 
दे दिया, तब भगवानूने उसके मातृस्नेहकी रक्षा करनेके लिये तो 
उसका दूध पिया और वह उनके प्राण लेनेके लिये आयी थी, 

इसलिये दूधके साथ-साथ उसके प्राण भी पी गये। भगवानूके स्पर्शसे 
उसका कपट नाश हो गया। वह अपने असली रूपमें आ गयी। सारे 
शरीरमें सुगन्ध हो गयी। भगवान्‌ उसके शरीरपर खेलने लगे और उसे 
माताको गति प्रदान की । इस प्रकारकी लीला भगवान्‌ बिना अवतारके 
कैसे कर सकते थे। 

इसी प्रकार उनकी हरेक लीलामें अनन्त रस और अनन्त रहस्य 
भरा हुआ है। उनके प्रेमी भक्त ही उसका रस ले सकते हैं। 

भगवानूका अवतार नित्य है। उनका लीलाधाम, उनके माता- 
पिता, उनके सखा और सख्ियाँ सब चिन्मय प्रेमसे ही बने हुए थे। 
उनमें कोई भी भौतिक वस्तु नहीं थी। भगवानके प्रेमी भक्तोंमें भौतिक 
भाव नहीं रहता। 

भगवान्‌के प्रेमी भक्तोंका आज भी उनकी दिव्य लीलामें प्रवेश 
होता है और वे उनके प्रेम-रसका आस्वादन करते रहते हैं। यदि 
भगवान्‌का अवतार नहीं होता तो इसकी पूर्ति नहीं हो सकती थी। 

जिनको यह विश्वास नहीं है कि भगवान्‌ अवतार लेते हैं उनसे 
मेरा कोई आग्रह नहीं है कि वे अवतारवादको जबर्दस्ती मानें तथा 
उनके न माननेका कोई आश्‍चर्य भी नहीं है; क्योंकि अपनी मान्यताके 
लिये सभी स्वतन्त्र हैं। 

(१५) 

प्रश्‍न साधनमें सफलता क्यों नहीं मिलती ? 

उत्तर आजकल लोग साधन तो करते नहीं और साधनका फल 
लेना चाहते हैं, तब उनको सफलता कैसे मिले ? हरेक मनुष्य सोचता 
है कि साधन करके योग्यता तो कोई दूसरा प्राप्त कर ले और हमें 
आशीर्वाद दे दे ताकि हमें उसका सुख मिल जाय। जैसे गाछ तो 

कोई दूसरा लगा ले और उसके फल वह खाना चाहे, जिसने गाछ लगाते 
समय कुछ नहीं किया, तो ऐसा होता नहीं । साधनकी सफलताके लिये 
साधकको स्वयं साधन करना पड़ेगा। उसे साधनको ही अपना जीवन 
मानना पड़ेगा। ऐसा करनेसे ही वह कृतकार्य हो सकता है। 

जो मनुष्य सब प्रकारके बन्धनोंसे मुक्त होना चाहता हो, उसे 
विचार करना चाहिये कि बन्धन कया है। विचार करनेपर मालूम होगा 
कि भोगोंकी वासना, उनको प्राप्त करनेका संकल्प, उनका सम्बन्ध 
और चिन्तन--ये सब कहीं बाहरसे नहीं आये हैं। अपने ही प्रमादसे, 
अपनी ही असावधानीसे अपने अन्दर उत्पन्न हो गये हैं। इससे यह 
सिद्ध हुआ कि बन्धन मनुष्यका अपना ही बनाया हुआ अपने अन्दर 
है। अत: उससे मुक्त भी वह स्वयं ही हो सकता है। 

बन्धनोंको काटनेके लिये अर्थात्‌ उनसे मुक्त होनेके लिये 
साधकको चाहिये कि सब प्रकारके भोगोंकी चाहका त्याग कर दे तथा 
उनके सम्बन्ध और चिन्तनसे रहित हो जाय। 

शरीरको मैं माननेसे और उससे सम्बन्ध रस्नेवालोंको अपना 
माननेसे चाहकी उत्पत्ति होती है; क्योंकि जिन-जिनसे मनुष्य अपना 
सम्बन्ध स्थापित कर लेता है, उनमें आसक्ति हो जाती है। आसक्तिके 
कारण ही भोग उसे सुखप्रद प्रतीत होने लगते हैं तथा अपनेको शरीर 
मानकर ही मनुष्य उनके उपभोगर्मे प्रवृत्त होता है। वास्तवमें तो 
भोगोंका परिणाम रोग है। 

अतः यह सिद्ध हुआ कि सब प्रकारके बन्धनोंका कारण एकमात्र 
अपनेको शरीर मान लेना है। अतः साधकको चाहिये कि अपनेको 
देहसे सर्वथा भिन्न समझकर सब प्रकारको भोगवासनाका परित्याग 
कर दे। 

भोगवासनाका अर्थात्‌ सब प्रकारकी चाहका परित्याग करनेके 
लिये संकल्पोंको मिटा देना आवश्यक है। अत: साधकको चाहिये कि 
जो आवश्यक संकल्प हों उनको पूरा करके मिटा दे और जो 
अनावश्यक हों उनका त्याग करके मिटा दे। संकल्परहित होनेपर 
साधकरमें शक्ति आती है एवं चित्त शुद्ध और स्थिर होने लगता है। तब 
वह चाहरहित हो सकता है। चाहरहित होनेपर ही शान्ति मिलती है। 

नाना प्रकारके संकल्प और भोगोंकी इच्छाने ही मनुष्यमें अभावकी 
उत्पत्ति करके उसे दु:खी कर दिया है। भोगोंके वास्तविक स्वरूपको 
जानकर, संकल्योंको उत्पत्तिके कारणको मिटानेकी कोशिश करनेपर 
और बार-बार उनका निरीक्षण करके त्याग करते रहनेपर संकल्योंकी 
उत्पत्ति रुक सकती है। इसलिये साधकको निराश नहीं होना चाहिये । 

साधकको चाहिये कि संकल्पके निवृत्तिकालमें जो उसे रस 
मिलता है उसका अनुभव करे। संकल्प उत्पन्न होकर पूरा हो जाय 
और दूसरा संकल्प उत्पन्न न हो, उसके बीचमें ध्यानपूर्वक अध्ययन 
करनेपर संकल्पनिवृत्तिके रसका अनुभव हो सकता है। 

चेष्टा करनेपर भी संकल्प नहीं रुकते। इसका कारण यह है कि 
संकल्पोंकी उत्पत्तिका दुःख नहीं है और उनकी पूर्तिमें सुख मालूम 
होता है। अत: साधकको चाहिये कि संकल्पोंका परिणाम दुःख है, 
यह समझकर उनकी निवृत्ति न होनेतक उनके दुःखसे व्याकुल हो 
जाय और उनकी पूर्तिके सुखका रस न ले। जिनको वर्तमान स्थितिमें 
सन्तोष नहीं होता, गहरा दुःख होता है, उनका ही परिवर्तन होता है। 

विचार करनेपर साधकको मालूम होगा कि एक-एक चाहको पूरी 
करनेके लिये अनेक संकल्प उत्पन्न होते हैं और एक-एक संकल्पकी 
पूर्तिक लिये अनेक इच्छाएँ होती हैं एवं चाह और संकल्प मनुष्यको 

पराधीन बना देते हैं। इस रहस्यको न समझनेके कारण ही मनुष्यको 
संकल्पांकी उत्पत्तिका दुःख नहीं होता और उनको मिटानेके लिये 
तत्परतापूर्वक साधन नहीं होता। 

संकल्पोंका अन्त होनेसे चाहकी निवृत्ति होगी। चाहकी निवृत्ति ही 
चित्तकी शुद्धि है। चित्त शुद्ध होते ही साधकको बोध प्राप्त हो जाता है। 
उससे सब प्रकारके दुःखोंका नाश हो जाता है और उसके नाद जो भक्ति 
उत्पन्न होती है उससे अनन्त रस मिलता है। अतः साधकको संकल्पोंको 
समूल नाश करनेके लिये सदा साधनमें तत्पर हो जाना चाहिये । 

(१६) 

प्रश्न--गोपियोंके प्रेमकी बात कहिये। 

ऊत्तर--गोपी-प्रेमकी बात वही कह सकता है जिसको गोपीभाव 
प्राप्त हो गया हो। खुननेका अधिकारी भी वही है। जबतक स्थूल, 
सूक्ष्म या कारण--किसी भी शरीरमें अहंभाव है, तबतक मनुष्यको 
गोपीभाव प्राप्त नहीं होता; अतः वह गोपीप्रेमका अधिकारी नहीं है। 

उद्धव-जैसे ज्ञानी और योगी, जो भगवान्‌ श्रीकृष्णके सखा थे, 
जब व्रजमें गये, तब गोपियोंके प्रेमको देखकर ज्ञान और योगको भूल 
गये | उलटा अपने स्वामी और सखा श्रीकृष्णको हृदयहीन और कठोर 
बताने लगे और उन गोपियाँके प्रेमकी प्रशंसा करने लगे । यहाँतक कि 
त्रजके लता-पत्ता बननेमें भी अपना सौभाग्य मानकर गोपियोंको 
चरण-रजकी कामना करने लगे। उन गोपियोंके प्रेमको भला कोई 
साधारण मनुष्य कैसे समझ सकता है। 

जबतक मनुष्यके शरीरमें अभिमान रहता है, तबतक उसको किसी- 
न-किसी प्रकारके संयोगजनित सुखका लालच रहता है। गोपीभाव 
प्राप्त करनेके लिये वस्तुके संयोग और क्रियाजन्य सुखकी तो 

कौन कहे, चिन्तनतकके सुखका भी त्याग करना पड़ता है। जबतक 
यह भाव रहता है--अमुक वस्तु, अमुक व्यक्ति, अमुक परिस्थितिसे 
सुख मिलेगा, तबतक मनुष्य उनका दास बना रहता है। उसके मनमें 
दूसरोंको सुख पहुँचानेका भाव उत्पन्न नहीं होता। अपने सुख-भोगकी 
रुचि रहती है। यही स्वार्थभाव है। स्वार्थभावके रहते हुए गोपीभावकी 
बात समझमें नहीं आ सकती । 

मानव-जीवनमें सत्‌ और आसत्‌ दोनोंका संग रहता है। शरीर, 
संसार और भोगोंका संग ही असत्‌का संग है और अनन्त जीवन तथा 
नित्य आनन्दकी लालसा ही सतूका संग है। जिसमें केवल असत्‌का 
संग है वह भी मनुष्य नहीं है; क्योंकि असत्‌का संग तो पशु-पक्षी 
आदि तिर्यकू योनियाँमें भी होता है एवं जिसमें केवल सत्‌का संग है 
उसे भी मनुष्य नहीं कहा जा सकता । वह मनुष्यभावसे अतीत है। अतः 
गोपीभाव प्राप्त करनेके लिये स्थूल, सूक्ष्म और कारण शरीरका तथा 
उनसे सम्बन्ध रखनेवाले समस्त भोगोंका संग व्रिवेकद्वारा छोड़ना पड़ता 
है। उसका त्याग सत्संगसे ही हो सकता है। 

सांसारिक सुखभोगमें क्या-क्या दुःख है, इसकी असलियतका 
ज्ञान सुखभोगसे उन साधकोंको होता है, जो आपने प्राप्त व्रिवेकका 
आदर करते हैं। विवेकका आदर ही सत्संग है। इस सत्संगसे 
सुखभोगकी रुचि मिट जाती है और भगवानूके नित्य-नव प्रेमकी 
लालसा उत्पन्न हो जाती है। तब किसी-किसी अधिकारीको गोपी- 
भावकी प्राप्ति होती है। 

देहसे असंग होनेपर ही मनुष्य भोगवासनासे रहित हो सकता है। 
दोषोंका त्याग ही गुणोंका संग है। भोगोंकी चाह रहते हुए गुणोंका उदय 
और दोषोंका अभाव नहीं होता। अत: यह समझना चाहिये कि सब 

प्रकारकी चाहका अन्त होनेपर ही सतूका संग अर्थात्‌ भगवत्प्रेमकी 
लालसा उत्पन्न होती है। 

अत: जिस साधकको गोपीभाव प्राप्त करना हो और उनकी लील्लामें 
प्रवेश करके गोपी-प्रेमकी बात समझनी हो, उसे चाहिये कि देहभावसे 
उत्पन्न होनेवाली सम्पूर्ण भोगोंकी वासनाका त्याग कर दे; क्योंकि 
जबतक देहभाव रहता है मैं पुरुष हूँ, मैं स्त्री हँ--ऐसा भाव होता है, 
तबतक गोपी-चरिंत्र सुनने और समझनेका अधिकार प्राप्त नहीं होता। 
फिर गोपी-प्रेम क्या है--यह तो कोई समझ ही कैसे सकता है। 

जब भगवान्‌ श्यामसुन्दरके प्रेमकी लालसा समस्त भोग- 
चासनाओंको खाकर सबल हो जाती है, तब तो साधक व्रजमें प्रवेश 
होता है। उसके पहले तो व्रजमें प्रवेश ही नहीं होता। यह उस त्रजकी 
बात नहीं है जहाँ लोग टिकट लेकर जाते हैं। यह तो उस व्रजकी 
बात है जो प्रकृतिका कार्य नहीं है, जहाँकी कोई भी वस्तु भौतिक 
नहीं है, जिसका निर्माण दिव्य प्रेमकी धातुसे हुआ है। जहाँकी भूमि, 
ग्वाल-बाल, गोपियाँ, गाये और लता-पत्ता आदि सब-के-सब 
चिन्मय हैं। जहाँ जडता और भौतिक भावकी गन्ध भी नहीं है, उस 
त्रजमें प्रवेश हो जानेके बाद भी गोपीभावको प्राप्ति बहुत दूरकी बात 
है। दासभाव, सख्यभाव और वात्सल्यभावके बाद कहीं गोपीभावकीो 
उपलब्धि होती है। फिर साधारण मनुष्य उस गोपी-प्रेमकी बात कैसे 
समझ सकते हैं और कैसे कह सकते हैं। 

जतक देहभाव रहता है, तभीतक भोगवासना और अनेक 
प्रकारके दोष रहते हैं और तभीतक दोषोंका नाश करके चित्तशुद्धिके 
लिये साधन करना रहता है। चित्तका सर्वथा शुद्ध हो जाना और सब 
प्रकारसे असत्‌का संग छूट जाना ही व्रजमें प्रवेश है। 

अत: जिस साधकको गोपी-प्रेम प्राप्त करना हो, उसे चाहिये कि 
पहले मुक्तिके आनन्दतकका लालच छोड़कर ब्रजमें प्रवेशका अधिकार 
प्राप्त करे और उसके बाद भगवानूकी कृपापर निर्भर होकर 
गोपीभावको प्राप्त करे । 

(१७) 

प्रश्न--- मनुष्यका विकास कैसे हो? 

उत्तरमनुष्यको अपने विकासके लिये कुछ-न-कुछ श्रम करते 
रहना चाहिये। श्रमसे जीवनमें संयम आता है और बेकार रहनेसे 
विलासिता बढ़ती है। 

दुःखी मनुष्यको निश्चय करना चाहिये कि जिस भूलके कारण 
यह दुःख प्राप्त हुआ है उसे नहीं दुहराऊँगा तथा उस प्राप्त दुःखका 
सदुपयोग करे अर्थात्‌ देहाभिमान और संसारके सम्बन्धको दुःसखप्रद 
समझकर उससे असंग हो जाय। 

जो मनुष्य प्राप्त अनुकूल परिस्थितिका दुरुपयोग करता है उसके 
जीवनमें प्रतिकूल परिस्थिति अवश्य आ जाती है। अत: साधकको 
उसका सदुपयोग करना चाहिये। 

साधकको विश्वास रखना चाहिये कि जीवन स्वयं अपनी रक्षा 
करता है। यदि जीवन शेष है तो जीवनके साधन स्वयं प्राप्त हो जायँगे । 

परिस्थितिका परिवर्तन होना अनिवार्य है। सदैव एक-सी परिस्थिति 
नहीं रह सकती । अत: साधकको चाहिये कि जो परिस्थिति सामने 
है, उसमें मुझे क्या करना है, इसपर विचार करे। 

हरेक मनुष्यके जीवनमें चरित्रबल और सुख--इन दोनोंका संघर्ष 
रहता है। जो सुखभोग चाहता है, उसीको आदर देता है, वह चरित्रकी 
रक्षा नहीं कर सकता । अत: साधकको चाहिये कि वह चरित्रको आदर 

दे। भारी-से-भारी कठिनाईसे न डरे। उसका सामना करके अपने 
चरित्रकी रक्षा करे। ऐसा करनेसे साधक कठिनाईसे पार हो सकता 
है। अत: साधकको चाहिये कि थैर्य रखे। कठिनाइयोंसे भयभीत न 
हो। कठिनाईसे ही उन्नतिका मार्ग खुलता है। 

चरित्रवान्‌ मनुष्यके कर्म दूसरोंके लिये विधान बन जाते हैं 
अर्थात्‌ आदर्श बन जाते हैं। आचरणमें इस प्रकारके सद्भावको ही 
चरिंत्रबल कहते हैं। 

चरित्रबल, विवेकबल और विश्वासबल--इन तीनोंकी जीवनमें 
एकता होनपर अर्थात्‌ जैसा विवेक हो वैसा ही दृढ़ विश्वास हो और 
उन दोनोंके अनुरूप आचरण हो, तब साधकको वास्तविक सफलता 
मिलती है। 

संसार और शरीरकी अनित्यताको समझकर यह निश्चय कर 
लेना कि शरीर मैं नहीं हूँ और संसार मेरा नहीं है, इसका नाम विवेक 
है। जहाँ विवेकबल होगा वहाँ निर्वासना अवश्य आ जायगी । वासनाके 
जालमें फँसा हुआ प्राणी ही करनेयोग्य और न करनेयोग्य सब 
प्रकारके आचरण कर लेता है। परन्तु जहाँ निर्वासना आ जाती है वहाँ 
चरित्रबल अपने-आप सुरक्षित रहता है। व्रिवेकशील मनुष्यको किसी 
प्रकारका भय या प्रलोभन अपने कर्तव्यसे नहीं डिगा सकता । अतः 
साधकको चाहिये कि कठिनाईसे घबराये नहीं, भयभीत न हो, किन्तु 
विवेकबलसे काम ले और धर्यपूर्वक कर्तव्यका पालन करे। 

संसार सुख और दु:खसे मिला हुआ है। न तो कोई पूर्ण सुखी 
है न पूर्ण दुःखी ही है; क्योंकि जो सचमुच पूर्ण दुःखी हो जाता है 
उसके दु:खको दु:खहारी भगवान्‌ खा जाते हैं और पूर्ण सुखी वह है 
जो संसारसे अतीत है। संसारको अनित्य कहनेवाले मनुष्य भी प्राप्ति- 

कालमें सुखका उपभोग करते रहते हैं और दु:खकी प्राप्तिमें सुखके 
पीछे दौड़ते हैं। उन सुखलोलुप मनुष्योंको सुख-दु:खकी वास्तवरिकताका 
अनुभव नहीं होता। अत: साधकको चाहिये कि जिसको वह अनित्य 
समझता है उससे विमुख होकर नित्यके सम्मुख हो जाय एवं प्राप्त 
परिस्थितिका सदुपयोग करे, दुरुपयोग न करे। 

जब मनुष्य सचमुच संसारसे निराश हो जाता है, उसे संसारसे 
किसी प्रकारके सुखकी आशा नहीं रहती, तब उसका संसारसे वैराग्य 
हो जाता है। सुखकी लालसामें फँसे हुए प्राणीके जीवनमें वैराग्य उदय 
नहीं होता। अतः साधकको अपने मनमें ऐसी भावना करनी चाहिये 
कि “हे सुख ! अब मैं कभी तुम्हारे पीछे नहीं दौडुँगा। तुमने मेरी बहुत 
दुर्दशा की है। अब मैं तुम्हारी आशा नहीं करूँगा । 

जबतक मनुष्य संसारसे कुछ लेना चाहता है, उसका दास बना 
रहता है, तबतक उसके दुःख नहीं मिट सकते । करोड़पति और बड़े- 
से-बड़े सम्राट्‌ हो जानेपर भी दु:खोंका अन्त नहीं होता। अतः 
साधकको चाहिये कि संसारकी चाहको मिटाकर चरित्रबल, विवेकबल 
और विश्वासबलको दृढ़ करे। चरित्र, विवेक और विश्वासका बल 
दुःखको मिटा देता है। 

भारी-से-भारी कठिनाई सहन करके चरित्रको शुद्ध रखनेसे 
चरित्रबल बढ़ता है। चरिंत्रबलमें ही तपका निवास है। इससे उत्तरोत्तर 
सहनशक्ति बढ़ती है। विवेकबलसे त्यागकी शक्ति बढ़ती है और 
विश्वाससे समर्पणभावका उदय होता है। साधकमें ये अवश्य हों । इन 
तीनोंका होना ही जीवन है। इनके बदलेमें सब प्रकारके सुखोंका त्याग 
किया जा सकता है। संसारकी बड़ी-से-बड़ी कोई भी वस्तु या कोई 
भी अधिकार ऐसा नहीं है जो इनके बदलेमें नहीं दिया जा सकता हो। 

अधिक क्या, शरीरतकको देकर भी इनका पालन करना तचाहिये । 

चरित्रबलसे विवेकबलका महत्त्व अधिक है। विवेकबलसे भी 
विश्वासबलका महत्त्व अधिक है; क्योंकि बिना विश्वासके विवेक 
विकल्परहित नहीं हो पाता और चरित्रमें दूढ़ता नहीं आती । विश्वास 
दोनोंको सुरक्षित रखता है। 

साधकको चाहिये कि मनकी कामनापूर्तिके लिये विश्वास, 
विवेक और चरित्रबलका प्रयोग न करे। इनकी अमूल्य शक्तिका 
अनित्य चस्तुओंके लिये व्यय न करे। ईमानदारी और परिश्रमको 
कभी न छोड़े। सांसारिक वस्तु और व्यक्तियोंका संयोग और वियोग 
तो होता ही रहेगा। उसका कोई महत्त्व नहीं है। 

संसारकी चाह रहते हुए चित्त शुद्ध नहीं होता और बिना चित्तको 
निर्मलताके दुःख नहीं मिट सकता। अतः सुखभोगकी इच्छाका त्याग 
अनिवार्य है। परन्तु साधारण मनुष्योंको इसका त्याग मृत्युके तुल्य 
प्रतीत होता है। 

धर्मके विश्वाससे ही चरिंत्रबल सुरक्षित रहता है, उसके निना वह 
नहीं रह सकता । संसारकी असलियतको समझ लेनेपर विवेकबलकी 
प्राप्ति होती है, किन्तु धर्म और विवेक भी ईश्वर-विश्वाससे ही पुष्ट 
होते हैं और सुरक्षित रह सकते हैं। हरेक परिस्थितिमें ईश्वरविश्वास ही 
काम करता है। उसीके बलपर मनुष्य अपने लक्ष्यतक पहुँच सकता है। 

सांसारिक व्यक्तियोंका विश्वास बड़ा भयानक सिद्ध हुआ है। 
इनपर विश्वास करके मनुष्य बहुत धोखेमें आ जाता है। अधिक क्या, 
साधकको तो अपने शरीर, मन और बुद्धिपर भी विश्वास नहीं करना 
चाहिये । विश्वासके योग्य तो एकमात्र ईश्वर ही है। 

व्यक्तियोंपर विश्वास न करनेका यह मतलब नहीं है कि साधक 

उनके दोषोंको देखे या उनको बुरा समझे, ऐसा कहीं नहीं होना 
चाहिये। किसीको भी बुरा नहीं समझना चाहिये, परन्तु किसी 
कर्तव्यके लिये उनपर निर्भर नहीं रहना चाहिये। 
जबतक मनुष्य संसारपर विश्वास करता है, उसको अपना मानता 
रहता है, तबतक वह खतरेसे खाली नहीं है। संसारकी सब चीजें धोखा 
देती हैं। शरीर, बुद्धि, धन और कुटुम्बी आदि जो कुछ मिला है, वह 
अवश्य छूट जायगा। अतः कामनापूर्तिके लिये ईश्वरविश्वासका 
उपयोग करना भूल है। 
ईश्वरविश्वास तो साधकका जीवन होना चाहिये। उसके बिना 
और कोई भी अपना नहीं है। और किसीसे साधकका काम नहीं 
चलेगा । ईश्वरविश्वासपूर्वक भोग-वासनाके त्यागसे ही दुःख दूर होता 
है। अतः भगवानूपर निर्भर होकर साधकको चरित्रबलकी रक्षाके लिये 
बड़े-से-बड़े दु:खको उत्साहपूर्वक सहन कर लेना चाहिये। 
प्राप्त वस्तुओंमें आसक्ति और आप्राप्तका चिन्तन-यही सुखकी 
लोलुपता और दरिद्रता अर्थात्‌ अभाव है। इसके रहते हुए दुःख नहीं 
मिट सकता । दुःख मिटानेके लिये निर्लोभी, निर्मोही और अभिमानरहित 
होना आवश्यक है, जो ईश्वरपर निर्भर होनेसे ही सहज है। 
दुःख मनुष्यको दु:खहारीसे मिलानेके लिये आता है। अत: वह 
जबतक दुःखहारीसे मिला नहीं देता, तबतक जाता नहीं। सुखकी 
लोलुपताका नाम दुःख नहीं है। यह तो होते और मिटते रहनेवाला 
है। असली दुःख तो भगवानूकी कृपाका फल है, जो उनसे मिलाकर 
ही छोड़ता है। 
साधकको कामनापूर्तिकी आशा छोड़कर ईश्वरपर निर्भर होना 
चाहिये । कामनाका नाश करनेके लिये ईशवरका खूब भजन करना 

चाहिये । ईश्वर-विश्वासके निना विवेकबल और चरिंत्रबल कुछ नहीं 
टिक सकता। अतः साधकको दृढ़ निश्चय रखना चाहिये कि ईश्वर 
मुझे जिस स्थितिमें रखेगा, उसीमें मैं प्रसन्न रहूँगा। उसकी प्रसन्नता 
ही मेरी प्रसन्नता है। 

सुखका सदुपयोग करनेवालेको कभी दु:ख नहीं मिलता । सुखका 
सदुपयोग करनेवालेको आनन्द अवश्य मिल जाता है। कामनाको 
निवृत्तिसे जिज्ञासाकी पूर्ति होती है। भगवानूकी आज्ञा ही कर्म है। 

ईश्वरभक्तके सामने पहाड्के समान कार्य आवे तो भी उसे बोझा 
मालूम नहीं होता। जिसका काम है वह जाने, भक्त तो भगवानका 
सिपाही है। आज्ञाका पालन करना यही एकमात्र उसका उद्देश्य है। 
शक्ति और सामग्री तो सब उसकी है। फिर भक्तको बोझा क्यों मालूम 
दे। भोगोंकी दासतासे रहित होना ही वैराग्यका स्वरूप है। साधकको 
चाहिये कि सुख-दु:खके सदुपयोगको न भूले। मनमें किसी प्रकारकी 
चिन्ता, विलाप और भय न रहे। मन विश्वाससे भरा हो, हदय प्रीतिसे 
भरा हो, बुद्धिमें भगवानूकी महिमा भरपूर हो। 

(१८) 

प्रश्‍शन-_मोह और प्रेममें क्या भेद है? 

उत्तर--मोहका सम्बन्ध शरीरसे होता है, प्रेमका सम्बन्ध आत्मा 
और परमात्मासे होता है। मोहसे तो मनुष्य वियोगकालमें दुःखी होता 
है, किन्तु प्रेम व्रियोगकालमें अधिक चमकता है। मोह फैँसानेवाला है, 
प्रेम सब प्रकारके बन्धनोंसे छुड़ानेवाला है। 

प्रशन अपनी योग्यताको समझकर साधक अपने साधनका 
निर्माण कैसे करे ? 


उत्तर-_व्रिवेकशक्ति, क्रियाशक्ति और भावशक्ति--इन्हींके 

आधारपर योग्यताका पता लगता है। योग्यतामें भेद होता है। रुचिमें 
अधिक भेद नहीं होता। सभी साधक चाहते हैं कि जो सबसे अच्छी 
चीज हो, वही हमें मिले। सबसे अच्छी चीज एक ही होती है। उसमें 
प्रकारभेद हो सकते हैं; परन्तु वस्तुभेद नहीं होता। योगी उसीको “योगा' 
कहता है, विश्वासी उसीको “ईश्वर” कहता है, विवेकी उसीको “बोध ' 
कहता है। योग्यता और रुचिके अनुसार ही साधनका निर्माण होता है। 

साधकको चाहिये कि अपनी योग्यता और रुचिका ठीक-ठीक 
अध्ययन करे। उसमें अपनेको धोखा न दे अर्थात्‌ दूसरोंकी ओर 
देखकर योग्यता और रुचिसे विरुद्ध साधनका लालच न करे। 

रुचि साधकमें स्वाभाविक होती है; वह किसी दूसरेसे प्राप्त नहीं 
होती । समझ दूसरेसे प्राप्त हो सकती है और होती है। अत: साधकको 
अपने स्वभावका अध्ययन करना चाहिये । दो व्यक्तियोंका भी स्वभाव 
सर्वथा एक-सा नहीं होता। 

इसलिये योग्यता और स्वभावके भेदसे साधनर्में भेद होगा; परन्तु 
सफलतामें सबकी एकता हो जायगी। उपायमें भिन्नता और 'फलमें 
एकता इसीका नाम “साधन!” है। 

सांसारिक वस्तुओंकी प्राप्ति कर्मके फलस्वरूप होती है। इसलिये 
कर्मके फलमें एकता नहीं होती । अपनी योग्यताके अनुसार जैसा कर्म 
किया जाता है, वैसा ही फल मिलता है; परन्तु सबसे श्रेष्ठ चस्तुके 
लिये अर्थात्‌ भगवत्प्राप्तिके लिये जो साधन किया जाता है उसके 
फलमें भेद नहीं होता। 

साधकको विचार करना चाहिये कि क्या मैंने अपनी प्राप्त 
शक्तिका सदुपयोग कर लिया है या कमी रखी है? विचार करनेपर 
मालूम होगा कि कमी रखी है। मैंने अपनेको पूरा नहीं लगाया है। 

हरेक मनुष्य अपने मनमें भरी हुई बातोंको पूरे-पूरे ढंगसे बाहर 
नहीं निकालता, किन्तु ऊपरसे कुछ-न-कुछ भरता रहता है; अतः 
साधकको चाहिये कि अपने मनको टटोले, उसमें क्या-क्या भरा है, 
उसे भलीभाँति देखे और सोचे कि मुझमें कौन-सी ऐसी असमर्थता 
है, जिसने मुझे अपने लक्ष्यतक नहीं पहुँचाने दिया। अवश्य ही मुझे 
किसी ऐसे सुखमें रस आता है, जिसने मुझे फँसा रखा है। इस प्रकार 
सोचकर उस रुकावटको विवेकबलसे अथवा विशवासनलसे दूर करे, 
तभी वह साधनमें अग्रसर हो सकता है। 

आश्चर्य तो इस बातका है कि साधकको जो कुछ करना चाहिये 
उसे करता भी नहीं और न करनेके दुःखसे दुःखी भी नहीं होता। वह 
जितना समय और मन अनावश्यक कामोंमें लगाता है, उतना अपने 
लक्ष्यकी पूर्तिके लिये नहीं लगाता। यदि साधक अपने मनकी 
वास्तविकताको विवेकके प्रकाशमें खोलकर रखे तो उसे मालूम होगा 
कि मेरे मनमें बहुत-से ऐसे संकल्प भरे हैं जिनको मैं न तो पूरा करता 
हूँ और न मिटाता ही हूँ। यही कारण है कि मेरा मन संकल्पोंके जालमें 
फँसा रहता है और शुद्ध नहीं हो पाता। चित्त शुद्ध न होनेके कारण 
ही मुझे अपने लक्ष्यकी प्राप्तिमें विलम्ब हो रहा है। 

मनुष्य अपने मनके असली फोटोको छिपाता चला जाता है और 
वह जो जानता है उसके विपरीत आचरण करता है। साधारण मनुष्यों में 
और सन्तमें यही अन्तर होता है कि सन्त तो जैसा जानता है वैसा 
मानता है और जैसा मानता है वैसा करता है, परन्तु साधारण व्यक्ति 
ऐसा नहीं करते। अतः साधकको सन्तोंका अनुकरण करना चाहिये । 

मनुष्यकी स्थिति सदैव एक-सी नहीं रहती, बदलती रहती है। अत: 
साधकको सोचना चाहिये कि जब मैं वर्तमान स्थितिसे अलग हो 

जाऊँगा, तब कहाँ और कैसे रहूँगा ? इसका विवेकपूर्वक अध्ययन करनेसे 
साधक प्राप्त स्थितिसे ऊपर उठनेके लिये अग्रसर हो सकता है। 

भोगोंकी रुचि हमेशा बदलती रहती है। एक रुचिकी पूर्ति होते 
ही दूसरी पैदा हो जाती है। इस प्रकार रुचिकी उत्पत्ति और पूर्तिके 
जालमें प्राणी फँँसा रहता है। जिसको वह बुरी बात समझता है, उसे 
भी करता रहता है, परन्तु रुकी पूर्तिके रससे मोहित रहनेके कारण 
उसके करनेका दुःख नहीं होता और जो सबसे अच्छी चीज है उसे 
न पानेका भी दुःख नहीं होता। इसलिये साधक अपने लक्ष्यको ओर 
नहीं बढ़ पाता । यदि उसके जीवनमें वास्तविक दुःखका उदय हो जाय, 
तो उसे बहुत शीघ्र लक्ष्यको प्राप्ति हो सकती है। 

जिस चिन्तनको मनुष्य विचारके द्वारा व्यर्थ समझता है, जिसमें 
मनको नहीं लगाना चाहता, उसमें तो उसका मन लगा रहता है और 
जिसमें लगाना चाहता है उसमें नहीं लगता, तथापि वह दुःखी नहीं 
होता। इसका एकमात्र कारण यही है कि अपने लक्ष्यके महत्त्वको न 
जाननेके कारण उसकी आवश्यकताका उसे ज्ञान नहीं है। इसलिये 
उसकी तीव्र लालसा नहीं है। 

अत: साधकको चाहिये कि भगवानूकी महिमाको समझे और 
उसपर पूरा विश्वास करे एवं अपनी लालसाको सजीव बनावे तथा 
जबतक वह पूरी न हो जाय तबतक चैनसे न रहे। 

सांसारिक सुख आनेपर उपभोगमें जडता आती है। सुखभोगमें लगे 
रहनेवाले मनुष्यकी विवेकशक्ति सो जाती है। अत: साधकको कभी 
सुखभोगमें नहीं रमना चाहिये । 

मनुष्यके मनकी सब बातें भगवान्‌ पूरी नहीं होने देते। इसमें भी 
उनकी कृपा भरी हुई है। यदि उसके मनको सब बातें पूरी होने लगें तो 

ऐसी भयानक स्थिति पैदा हो जाय जिसकी कल्पना भी नहीं की जा 
सकती | इसपर एक कहानी है-- 

एक गृहस्थीमें तीन व्यक्ति थे। एक पिता, दूसरी उसकी पत्नी, 
तीसरा उसका लड़का। वे तीनों बड़े दुःखी थे। उनके अभावकी पूर्ति 
नहीं होती थी। शिव और पार्वती उधरसे निकले तो पार्वतीने कहा-- 
“इनको ऐश्वर्य प्रदान करके सुखी बना दीजिये।' तन शिवजीने 
कहा--'ये लोग सुखी होना नहीं चाहते।' परन्तु यह बात पार्वतीकी 
समझमें नहीं आयी । तब शिवजीने पहले स्त्रीसे कहा--' तुम जो चाहो 
अच्छे-से-अच्छा वर माँग लो ।' उसने कहा--' मैं चौदह वर्षकी बड़ी 
सुन्दर रूपवती और तन्दुरुस्त हो जाऊँ।' शिव्रजीने कहा “ठीक है।' 
वह वैसी ही हो गयी। फिर उसके पतिसे कहा कि “तुम भी वर माँग 
लो ।' तब पतिने सोचा कि “यह स्त्री तो मुझ बूढ़ेको छोड़कर दूसरा 
पति करना चाहती है।' अत: उसने वर माँगा कि “यह सूकरी हो 
जाय |” तब वह सूकरी हो गयी। उसके बाद लड्केको वर माँगनेके 
लिये कहा। उसने माँगा-*हमलोग जैसे पहले थे वैसे ही हो जायँ।' 
तब वैसे ही हो गये। शिवजीने पार्वतीसे क्कहा--* तमाशा देख लिया ? 
ये लोग कहाँ सुखी होना चाहते हैं?! 

अतः यह सिद्ध हुआ कि मनुष्यको अपने वास्तविक सुख- 
दुःखका ज्ञान नहीं है। वह अपने मनकी बात पूरी होनेको सुर और 
पूरी न होनेको दुःख मानता है। जब मनुष्य सचमुच दु:ःखी हो जाता 
है, तब उस समय उसकी किसी प्रकारके सुखभोगमें प्रवृत्ति नहीं होती 
और भोगवासनाका अन्त हो जाता है। संसारसे अरुचि हो जाती है। 
तब वह दुःख मनुष्यको प्रभुसे मिला देता है; क्योंकि सुखभोगकी रुचि 
और प्रवृत्तिसे ही मनुष्य भगवानूसे विमुख होता है और भोगवासनाकी 

निवृत्तिसे भगवानके सम्मुख और संसारसे विमुख होता है। 

जिसको लोग जीवन कहते हैं यह जीवन नहीं है। यह तो मृत्युका 
ही दूसरा नाम है। एक अवस्थाकी मृत्युको ही दूसरी अवस्थाका जन्म 
कहते हैं । जैसे बीजकी मृत्यु और पौधेकी उत्पत्ति, बाल्यावस्थाकी मृत्यु 
और कुमार एवं यौवनावस्थाकी क्रमसे उत्पत्ति इनमें कोई भी अवस्था 
स्थायी नहीं है। हरेक क्षणमें परिवर्तन होता है। परिवर्तनका ही नाम 
मृत्यु है। अत: यह जीवन नहीं है। असली जीवन तो वह है जिसमें 
मरनेका डर नहीं है, परन्तु लोग इस परिवर्तनशील अवस्थाको ही जीवन 
मानने लगे हैं एवं शरीर-इन्द्रियोंके साथ विषयोंके सम्बन्धको ही 
उन्होंने सुख मान रखा है। वास्तवमें शरीर तो एक हाड्-मांस और 
मल-मूत्रकी थैली है। इसकी चाहने आत्माकी चाहको अर्थात्‌ अमर 
जीवनकी चाहको ढक रखा है। भोगकी चाहने मनुष्यको ईश्वरसे 
विमुख कर रखा है। 

साधकको चाहिये कि इन्द्रियों और विषयोंके सम्बन्धसे होनेवाले 
सुख- भोगको चाहको मिटाकर भगवानूके सम्मुख हो जाय। विचार 
करनेपर मालूम होगा कि सब चीजोंके रहते हुए भी अभावका अनुभव 
होता है। इच्छाओंकी पूर्ति नहीं होती। संयोगका अन्त होकर वियोग 
आयेगा । सभी वस्तुएँ अनित्य हैं, उनका संयोग कैसे रह सकता है? 

जिसके मनमें शरीर रखनेकी रुचि है, जो शरीरको ही अपना 
स्वरूप मानता है, वह ईश्वरको प्राप्त नहीं कर सकता । जो व्रियोगको 
अपनाता है, उसे योग और वैराग्यकी प्राप्ति होती है; क्योंकि संसारका 
चिन्तन टूटनेसे ही योग सिद्ध होता है, अत: साधकको चाहिये कि 
जो चीज उसे छोड़्ती है, उसे पकड़े नहीं । 

प्राप्त कर्तव्यको भगवान्‌के नाते ठीक-ठीक पूरा कर देनेसे जीवनमें 

सुन्दरता आती है। सेवासे संसारमें सुन्दरता आती है। अत: साधकको 
चाहिये कि जो काम वह कर सकता हो उससे अपनेको बचाये नहीं । 
जो संकल्प पूरा करनेयोग्य हो उसे पूरा कर दे। जो पूरा करनेयोग्य 
न हो उसे मिटा दे। 

जीवनमें दोष होना आश्चर्य नहीं है। यह तो मानवका स्वभाव है, 
परन्तु निर्दोषताकी माँग ही उसका पुरुषार्थ है। यदि साधकके हृदयमें 
दोष-उत्पत्तिका गहरा दु:ख हो तो दोष अवश्य मिट जायगा। गहरे 
दुःखसे योगीको योग, व्रिवेकीको भोगोँसे वैराग्य प्राप्त होकर प्रभु- 
मिलनका मार्ग मिलेगा । 

(१९) 

प्राणीका शरीरसे सम्बन्ध होनेके कारण जगत्से सम्बन्ध हुआ है। 
संसारका काम जैसे करना चाहिये, ठीक ढंगसे उसे पूरा कर देनेसे 
करनेकी वासना मिटती जाती है और न करनेकी स्थिति प्राप्त हो 
जाती है अर्थात्‌ साधकको सफलता मिल जाती है। 

हरेक कार्यमें मनुष्य दूसरोंकी गलती बताकर अपनेको निर्दोष 
साबित करना चाहता है। इससे उसका सुधार नहीं होता और आपसमें 
विवाद पैदा होता है; अतः साधकको चाहिये कि अपनी गलतीका 
अनुभव करे। ऐसा करनेपर ही उसका सुधार होता है। 

भीतर दीनता रहते हुए भी मनुष्य ऊपरसे बनावट करके अपनेको 
अच्छा दिखाना चाहता है और अच्छाईका अभिमान करता है। 
वास्तवर्मे दीनता और अभिमान दोनों ही साधनमें विघ्न हैं। अतः 
साधकको चाहिये कि दीनता और अभिमान दोनोंको मिटा दे। 

प्रश्‍शन-दीनता और अभिमान कैसे मिटे ? 

उत्तर अपने प्रभुके सम्मुख दीन होना, वह दीनता नहीं है 

जिसको मिटाना है। मिटाना तो उस दीनताको है, जिससे मनुष्य 
संसारकी दृष्टिमें दीन हो रहा है। अपनेसे अधिक दु:खियोंको देखनेपर 
दीनताका दुःख और अधिक सुखियोंको देखनेपर अभिमान मिटता है, 
परन्तु यह असली उपाय नहीं है। अपने प्रभुके सम्बन्धसे जो दीनता 
और अभिमानको मिटाया जाता है, वही दीनता और अभिमानको 
सर्वथा मिटा देना है। भाव यह है कि अपनेको भगवानका समझ लेनेके 
बाद दीनता नहीं आती और सबको भगवानका समझनेके बाद किसी 
वस्तु, परिस्थिति और शक्ति आदिका अभिमान नहीं रहता। जो प्राणी 
वास्तवमें सम्मानके योग्य न होनेपर भी सम्मान चाहता है, वह मानकी 
दासतामें फँस जाता है, उन्नति नहीं कर पाता। 

प्रश्न---सबसे अच्छी पुस्तक कौन-सी है? 

उत्तर-जबतक मनुष्य अपनी वर्तमान दशाका अध्ययन नहीं 
कर लेता, तबतक ग्रन्थके अध्ययनसे लाभ नहीं उठा सकता। जो 
अपनी दशाका अध्ययन करता है, उसको ग्रन्थसे उस बातका समर्थन 
मिलता है और सन्देह दूर होकर दूढ़ता आ जाती है। जिस ग्रन्थकी 
मूलभाषाको मनुष्य समझ सकता हो, वह उसके लिये ठीक है। यदि 
मूल समझमें न आये तो जिस आचार्यपर उसका विश्वास हो, उसका 
बताया हुआ अर्थ मानना ठीक है; क्योंकि भाषान्तर करनेवालोंके 
भावका अर्थमें मिश्रण हुए बिना नहीं रहता। सभी आचार्य जो बात 
करनेके लिये कहेंगे, उसमें विशेष अन्तर नहीं होगा; किन्तु मान्यतामें 
अन्तर होगा। अत: जिसपर विश्वास हो, उसकी मान्यताका अनुसरण 
करना चाहिये। 

विचार करनेपर मालूम होता है कि ऐसी कोई बात ग्रन्थ या उपदेशक 
साधकको नहीं बता सकता जो वह स्वयं नहीं जानता है। अत: साधकको 

सबसे पहले बिना किसी पक्षपातके अपने जीवनका अध्ययन करना 
चाहिये । ` स्व 'का अध्ययन अर्थात्‌ अपनी वस्तुस्िथितिके अध्ययनका नाम 
ही स्वाध्याय है। जो काम मनुष्य दूसरोंसे अपने लिये नहीं चाहता, 
वह उसको दूसरोंके साथ नहीं करना चाहिये। जैसे कठोर वाक्य हम 
दूसरोंसे सुनना नहीं चाहते तो किसीसे कठोर वचन बोलना भी नहीं 
चाहिये । हम सम्मान चाहते हैं, अपमान नहीं चाहते तो दूसरोंको सम्मान 
देना चाहिये, उनका अपमान नहीं करना चाहिये। जो अपना बुरा नहीं 
चाहता उसे दूसरे किसीका बुरा नहीं करना चाहिये। इसी प्रकार हरेक 
आचरणाँकी शिक्षा अपने जीवनके अध्ययनसे मिल सकती है। 

इस प्रकार जब साधक अपने जीवनका ठीक-ठीक अध्ययन करके 
अपने आचारको ठीक कर लेता है, तब उसका जीवन सुन्दर बन जाता 
है। जो किसीका बुरा नहीं चाहता, उसका बुरा नहीं होता है। जो बलका 
दुरुपयोग नहीं करता, उसका बल घटता नहीं । अत: साधकको चाहिये 
कि किसीका बुरा न चाहे और परायी वस्तु लेनेकी इच्छा न करे। 

केवल ग्रन्थोंके पढ्नेसे और उपदेश सुननेसे मनुष्य बुद्धिद्वारा तो 
बहुत जान लेता है, परन्तु उसके अनुसार अपना जीवन नहीं नना पाता। 
उसके मस्तिष्कमें और हृदयमें बड़ी दूरी हो जाती है। इस कारण उसके 
लिये आगे बढ़नेकी बात तो दूर रही, अपने स्थानपर डटे रहना भी 
मुश्किल हो जाता है। जैसे किसीका दाहिना पैर तो बहुत आगे निकल 
जाय और बाँया बहुत दूर रह जाय तो वह न आगे चल सकता है 
और न खड़ा ही रह सकता है, वही हाल उसका होता है। अतः: 
साधकको चाहिये कि बुद्धि और हृदयकी दूरीको हटाकर दोनोंकी 
एकता करे अर्थात्‌ अपनी जानकारीके अनुसार जीवन बनाता रहे और 
उसके बाद आगेकी बात जाननेकी कोशिश करे। 

विद्या और शिक्षामें बड़ा अन्तर होता है। पण्डित जिस बातको 
पढ़ाईके द्वारा सीखता है, सन्त उसको अनुभवसे जानता है। सीखी हुई 
बात स्मृतिके रूपमें होती है। जानी हुई बात जीवन बन जाती है। चित्त 
शुद्ध होनेपर जो ज्ञान प्राप्त होता है, वही ठीक ज्ञान है। केवल 
शिक्षाद्वारा प्राप्त जानकारी ज्ञान नहीं है। उससे तो अभिमान बढ़ता है, 
जो कि साधनामें विघ्न है। 
जब इन्द्रियोंका ज्ञान बुद्धिमें विलीन हो जाता है तब चित्त शुद्ध 

होता है और जब बुद्धिका ज्ञान इन्द्रियोंमें च्रिलीन हो जाता है अर्थात्‌ 
जब मनुष्य अपनी जानकारीका अनादर करके इऱ्द्रियोंके ज्ञानको ही 
ज्ञान मान लेता है और इन्द्रियोंके भोगोंमें ही रचा-पचा रहता है, तब 
चित्त अशुद्ध हो जाता है। इन्द्रियोंके ज्ञानका प्रभाव बुद्धिपर पड़ता 
रहनेसे बुद्धि विषम रहती है, उसमें समता नहीं आती । प्रभुका प्रेम तो 
बुद्धिके ज्ञानसे भी परेकी बात है। जब बुद्धिके ज्ञानमें अहं गल जाता 

है, तब साधकको आगेका मार्ग मिल जाता है। अत: साधकको चाहिये 

कि बुद्धिके ज्ञानसे इन्द्रियोंके ज्ञानपर विजय प्राप्त करके बुद्धिको सम 

बनाये और उसमें अहंको गला दे। 

भाषाकी जानकारीमें और वास्तविक ज्ञानमें बड़ा अन्तर है। 

भाषाके ज्ञानसे जो शिक्षा मिलती है उससे जीवनको शिक्षाका महत्त्व 

अधिक है। भाषाकी शिक्षा न होनेपर भी जीवन शिक्षित बन सकता 

है। जिसके जीवनमें सदाचार आ गया है, वही सदाचारका सच्चा 

शिक्षक है। जिसको केवल पुस्तकोंका ज्ञान है वह आचारकी शिक्षा 

नहीं दे सकता। 

इसी प्रकार आनन्द और सुखमें भी बड़ा अन्तर है। सुखसे आसक्ति 
बढ़ती है और वह दु:खके रूपर्मे बदलता है। आनन्द सदा एकरस और 

अखण्ड होता है। उसका कभी अभाव नहीं होता। 

इन्द्रियोंके ज्ञानकी आसक्तिसे वास्तविक ज्ञान ढका रहता है। अतः 
साधकको चाहिये कि बुद्धिके ज्ञानसे इन्द्रियोंके ज्ञानको दबाकर 
चित्तको शुद्ध करे । 

शिक्षासे जीवनमें सुन्दरता आती है; परंतु उससे अविद्याका नाश 
नहीं होता। अविद्याका नाश तो विद्यासे ही होगा अर्थात्‌ यथार्थ ज्ञानसे 
ही होगा। जो साधक सबसे अलग होकर अर्थात्‌ सबका आश्रय 
त्यागकर मौन हो जाता है, उसको वह विद्या प्राप्त होती है, जिससे 
अविद्या दूर होती है। जो 'है' (परमात्मा) उसका बोध और जो “नहीं! 
है! (प्रकृति) उसकी निवृत्ति-इसीका नाम विद्या है। 

भीतर और बाहर सब ओरसे मौन होनेका नाम मौन है अर्थात्‌ 
मन, बुद्धि और अहं-इन सबके मौनको यहाँ मौन कहा गया है। 
अहंकृतिका नाश और अहंकी स्फूर्तिका मौन होनेपर जो जीवन बनता 
है, वही अमर जीवन है। 

श्रम, संयम, सदाचार और सेवा-ये चारों जीवनको सुन्दर 
बनानेवाली शिक्षाके अंग हैं एवं त्याग और प्रेम विद्याके अंग हैं। 

छोटी-छोटी बातोंमें गलती करनेसे मनुष्यकी आदत बिगड़ जाती 
है, वह अपने जीवनको सुन्दर नहीं बना पाता। 

साधकको चाहिये कि साधनमें शिथिलता न आने दे। आलस्यका 
आदर और संयमका त्याग करनेसे साधनमें शिथिलता आती है। गुणसे 
तो मनुष्यका विकास होता है और गुणोंके अभिमानसे पतन होता है। 

विद्याके फलका वर्णन नहीं किया जा सकता। त्याग और प्रेमसे 
संसारका कल्याण होता रहता है। जो सच्चा त्यागी होता है, जिसमें 
त्यागका अभिमान नहीं होता, उसीसे त्यागकी शिक्षा मिलती है। 

(२०) 

प्रश्‍न लोग कहते हैं--ब्रजमें पुरुष तो एक श्रीकृष्ण ही हैं, अन्य 
सब स्त्री हैं, इसका क्या भाव है? 

उत्तर--जो स्वयं सब प्रकारसे पूर्ण हो और दूसरेको पूर्ण बनानेमें 
समर्थ हो--वह पुरुष है, एवं जिसको पुरुषकी आवश्यकता है, लालसा 
है--वह स्त्री है। इस आर्थके अनुसार ईश्वर तो पुरुष और जीव स्त्री 
यह परिभाषा होती है। यह बात मीराँजीने जीवगोस्वामीजीसे कही थी। 
जब मीराँजी श्रीवन्दावन गयी थीं, तब जीवगोस्वामीजीसे मिलनेके 
लिये उन्होंने सन्देश भेजा। गोस्वामीजीने उत्तर कहलाया कि मैं 
स्त्रियोंसे बातचीत नहीं करता। इसके उत्तरमें मीराँजीने कहलाया कि 
मैंने तो सुना था कि पुरुष एक श्रीकृष्ण ही हैं, फिर इस त्रजमें आप 
दूसरे पुरुष कहाँसे आ गये? यह उत्तर सुनते ही उन्होंने मीराँजीसे 
बातचीत करना स्वीकार कर लिया। 

प्रश्‍न-_कान्ताभाव किसको कहते हैं? 

उत्तर भगवानको अपना प्रियतम और अपनेको उनकी प्रिया 
मानकर जिस साधनका आरम्भ होता है, उसे कान्ताभाव कहते हैं। 
इसीको माधुर्यभाव भी कहते हैं। इस भावमें दास्यभाव, सख्सभाव और 
वात्सल्यभाव आदि सभी भावोंका समावेश है। इस कारण यह सबसे 
ऊँचा कहा जाता है। प्रेमकी अवस्थाका नाम भाव है। वास्तवमें कोई 
भाव छोटा-बड़ा नहीं होता। अपने-अपने अधिकारके अनुसार सभी 
ठीक हैं। स्त्री जब पतिकी सेवा करती है, तब दासी होती है; भोजन 
कराती है, तब माताका काम करती है, पतिको सलाह देती है तब सस्री 
होती है और जब प्रेम करती है, तब कान्ता होती है। जैसे-जैसे संकोच 
कम होता जाता है, वैसे-वैसे भावका परिवर्तन होता जाता है। कान्ता- 

भावमें संकोचका सर्वथा अभाव है। अतः प्रेमी और प्रेमास्पदमें 
अभिन्नता हो जाती है। 

प्रश्न---साधनमें तत्परता कैसे हो ? 

उत्तर--तत्परता ही तो साधन है। असलमें तो साधक कहना ही 
उसे चाहिये, जिसमें पूर्ण तत्परता हो; परंतु कोई साधक बननेको तैयार 
हो तब न तत्परताका प्रश्‍न उठे । पहले कोई अपनेको साधक माने और 
साधन करनेका इच्छुक हो। 

जबतक मनुष्य साध्यसे अपनी दूरी समझता है, उसे यह विश्वास 
नहीं होता कि साध्य मेरी ही जातिका है, वह मुझे वर्तमानमें ही मिल 
सकता है, वह मुझसे भी अधम साधकसे मिला है और मिलता है, 
तबतक साधनमें प्रवृत्ति और तत्परता नहीं होती। वह समझता है कि 
साधन करते-करते किसी-न-किसी जन्ममें साध्य मिलता होगा। इस 
कारण प्राप्त सुखभोगकी चाहका त्याग नहीं करता, इसलिये उसकी 
साधनमें तत्परता नहीं होती। 

यदि साधकको यह दृढ़ विश्वास हो जाय कि मेरा साध्य मुझे 
वर्तमानमें, अभी, इसी समय प्राप्त हो सकता है और मैं जो कुछ 
साधन कर सकता हूँ, उसीसे मिल सकता है तो उसकी साधनमें 
तत्परता हो सकती है। जितना विश्वास दृढ़ होता है उतनी ही तत्परता 
अधिक होती है। 

योग्यता और रुचिके अनुसार ठीक-ठीक साधनका निर्माण होनेसे 
साधनमों साधककी तत्परता होती है। अपने विवेकका आदर करके 
या सत्पुरुषोँसे परामर्श करके जन कोई साधनका निर्माण करनेकी ही 
चेष्टा न करे, तब तत्परता कैसे हो। जो साधन भाररूप मालूम होता 
है, जिसमें रुचि और उत्साह नहीं है, वह वास्तवमें साधन ही नहीं है। 

प्राणी पहलेसे ही ऐसी धारणा कर लेता है कि क्या वर्तमानमें और 

मेरे-जैसे साधारण प्राणीको भगवान्‌ मिल सकते हैं ? अर्थात्‌ यह 
मानो सम्भव ही नहीं है। पहले तो वह प्रत्यक्ष उदाहरण देखना चाहता 
है। यदि कोई उदाहरण मिल जाय तो भाग्यपर छोड़ देता है कि “मेरा 
ऐसा भाग्य कहाँ, ये बड़े भाग्यवान्‌ हैं, इनपर भगवान्‌की कृपा है। इनमें 
अमुक योग्यता है, अमुक सुविधा प्राप्त है, मुझमें तो कुछ भी नहीं, 
मुझे कैसे मिल सकते हैं ?' इस प्रकार जो अप्राप्त योग्यताकी जरूरत 
मानकर स्वयं निराश हो जाता है, उसकी साधनमें रुचि और तत्परता 
नहीं होती। 

जो साधक यह समझता है कि मेरी जैसी योग्यता है, मैं जो कुछ 
कर सकता हूँ उसीका ठीक-ठीक उपयोग करनेसे भगवान्‌ मिलेंगे । जो 
साधनको ही पहला काम समझता है, जिसको शरीरका विश्वास नहीं 
है, जो यह समझता है कि जीवनका क्या भरोसा, न जाने कब और 
किस कारणसे अचानक शरीरका नाश हो जाय; अतः मुझे तो अभी-- 
वर्तमानमें ही अपने साध्यकी प्राप्ति कर लेनी है, उसकी साधनमें रुचि 
और तत्परता हो जाती है। उसे साधनर्में परिश्रम मालूम नहीं होता। 
साधन ही उसका जीवन बन जाता है। 

प्राप्त विवेकको शरीर और संसारकी असलियत जाननेके लिये 
लगाया जाय तो साधक इस बातको समझ सकता है कि शरीर और 
संसार मेरा नहीं है; इसका और मेरा सम्बन्ध माना हुआ है। वास्तविक 
नहीं है, यह अवश्य टूटनेवाला है। इसमें सुख नहीं है। इस प्रकार जान 
'लेनेपर साधक संसारसे विमुख हो जाता है। तब साधनमें रुचि और 
तत्परता होती है। 

परन्तु आजकल तो कोई साधक बननेको ही राजी नहीं है। यहाँ 
जो लोग आते हैं, सचमुच सत्संग करनेके लिये कौन आता है। 


२१५८ एक महात्माका प्रसाद 


किसीके मनमें कोई बात पूछनेकी नहीं आती। सचमुच सत्संग 
होता, सभी लोग अपने-अपने साधनमें आनेवाली अड्चनोंका 
समाधान करना चाहते तो इतने प्रश्न उठते कि उनका उत्तर देनेके लिये 
समय ही नहीं मिलता; किंतु वैसा कहाँ होता है? 

आजकल अपनेको साधक माननेवाला तो दूसरोंकी ओर देखता 
रहता है। अन्य साधक और वक्ताआंकी आलोचना करता है, अपने 
दोषोंका निरीक्षण करके उनके मिटानेकी ओर उसका लक्ष्य भी नहीं 
जाता। इसलिये साधनमें तत्परता नहीं होती। 

सच्चे साधकको चाहिये कि अपने दोषोंको खोज-खोजकर 
निकाले । दूसरेके दोषोंको देखनेमें और उनकी आलोचनामें अपने 
अमूल्य समयको नष्ट न करे। जो काम करनेके लिये मिले उसे छोटा 
न समझे, उत्साहपूर्वक पूरी शक्ति लगाकर भगवानूके नाते उसको 
ठीक-ठीक करे। मनमें यह भाव रखे कि मैं साधक हूँ, साधन कर 
सकता हूँ और करूँगा। 

साधकको ऐसा नहीं मानना चाहिये कि अमुक वस्तु, व्यक्ति, 
अवस्था या परिस्थितिके न मिलनेके कारण साधन नहीं हो सकता है, 
या उस व्यक्तिने साधनमें विघ्न डाल दिया। उसे तो यही मानना 
चाहिये कि कोई भी व्यक्ति साधनमें विघ्न नहीं डाल सकता । भगवान्‌ 
तो विध्न डालते नहीं, सब प्रकारसे सहायता करते हैं और अन्य 
किसीकी सामर्थ्य नहीं है। अतः मेरी दुर्बलता ही विघ्न है। 

वास्तवरमें तो साधकका विश्वास और प्रेम ही साधनमें रुचि और 
तत्परता उत्पन्न करता है, साधनके लिये बाह्य सहायता आवश्यक नहीं है। 

जो सचमुच साधक है, अपनेको साधक मानता है, वह कभी यह 
नहीं मानता कि मैं दुराचारी, कामी, लोभी, क्रोधी या मोही हूँ। जो 

अपनेको दुराचारी, कामी, क्रोधी, लोभी मानता है वह अपनेको साधक 
नहीं मान सकता । मनुष्यकी मान्यता प्रतिक्षण बदलती रहती है। मान्यता 
और प्रवृत्ति दोनोंकी एकता हो और अपनेको मनुष्य ठीक-ठीक साधक 
मान ले तो उसकी साधनमें तत्परता अवश्य हो जाती है। 

जो साधक जिस समय पूजा, नित्यकर्म करता है, उसको तो 
साधन मानता है और दूसरे कामोंको साधन नहीं मानता, वह निरन्तर 
साधन नहीं कर सकता । पूजा करते समय भी उसका मन दूसरा काम 
करता रहता है, इस कारण उसका कोई भी काम ठीक नहीं हो पाता। 

इसलिये साधकको चाहिये कि करनेयोग्य हरेक कामको साधन 
समझे, छोटे-से-छोटा जो भी काम प्राप्त हो, उसे पूरी योग्यता 
लगाकर उत्साहपूर्वक जैसे करना चाहिये, ठीक-ठीक करे | उसमें तुच्छ 
बुद्धि न करे । जो काम भगवानूके नाते उनका काम समझकर उनकी 
प्रसन्नताके लिये किये जाते हैं, वे सभी साधन हैं। अत: उसे समझना 
चाहिये कि माला फेरना, झाडू लगाना, कमरा साफ करना-ये सभी 
मेरे प्रियतमके काम हैं। इस भावसे काम करनेवाला साधक हरेक काम 
करते समय प्रसन्न होता रहता है, उसका हृदय प्रेमसे भरा रहता है, 
रोमांच और अश्रुपात होने लगता है। जब काम पूरा हो जाता है, तब 
प्रेममें डूब जाता है, उस समय कोई संकल्प नहीं रहता। 

साधककी जैसी जानकारी हो, उसके अनुरूप भाव हो और 
भावके अनुसार प्रवृत्ति होकर सबकी एकता हो जाय अर्थात्‌ प्रवृत्तिमें 
भावकी प्रबलता रहनेके कारण भावको ओर बढ़ता रहे, भावसे 
विवेककी ओर बढ़ता रहे तो समझना चाहिये कि जीवन साधनकी 
ओर बढ़ रहा है। यदि जानकारीसे भावकी ओर, भावसे प्रवृत्तिकी 
ओर गति हो अर्थात्‌ प्रवृत्तिको प्रधानता रह जाय तो समझना चाहिये 
कि साधनमें शिथिलता है। 

आजकल तो यह देखा जाता है कि जब किसीको कोई काम 
करनेको कहा जाता है, तब मनमें क्षोभ पैदा होता है। वह समझता 
है कि मैं यहाँ सत्संग सुननेके लिये आया हूँ कि काम करनेके लिये, 
काम तो घरमें ही बहुत था। अत: वह कामको कुशलतापूर्वक नहीं 
कर पाता और उसकी काममें साधन-बुद्धि भी नहीं होती। 

उससे यदि कहा जाय कि तुम काम नहीं कर सकते तो ध्यान 
करो तो कहता है कि ध्यानमें मन नहीं लगता। यदि कहें कि नाम- 
जप करो तो उसमें भी मन नहीं लगता। ध्यान और नाम-जप तो होता 
नहीं, कामको तुम साधन समझते नहीं--बताओ क्या करोगे ? उलटा 
करना तो साधन नहीं होता। इस प्रकार अपनी योग्यताको समझकर 
साधन न करनेवाला मनुष्य साधन नहीं कर पाता; क्योंकि उसको 
साधनमें रुचि और तत्परता नहीं होती। 

जो साधक करनेयोग्य हरेक कामको साधन मानकर भगवानके 
नाते कुशलतापूर्वक करता है, उसको करनेके अन्तमें स्थिरता, योग, 
विवेक और प्रेम मिलता है। जो प्राणी मनकी कामना पूरी करनेके 
लिये सुख-भोगकी इच्छासे काम करता है, उससे उसका मन पुष्ट 
होता है, बुद्धि निर्बल हो जाती है, तब मन इन्द्रियोंको आधार बना 
लेता है, इन्द्रियाँ विषयोंकी ओर चली जाती हैं। इस प्रकार वह भोगोंमें 
फसा रहता है, साधन नहीं कर पाता। 

अपने मनकी बात करना, दूसरेके मनकी न करना--यह साधन 
नहीं है; किन्तु भगवान्‌के नाते जो दूसरोंके मनकी बात पूरी की जाती 
है, भक्तोंका और बड़ोंका आदेश मानकर जो काम किया जाता है, 
छोटोंको प्यार देनेके लिये उनके मनकी बात पूरी की जाती है। इस 
प्रकार अपने मनकी बातको छोड़कर जो भगवानूके मनमें अपने मनको 

मिला दिया जाता है, जो कुछ करे भगवानूका काम समझकर उन्हींकी 
प्रसन्नताके लिये करे, वही साधन है। 
संसार तो अपने अधिकारकी पूर्ति चाहता है। अतः साधकको 
चाहिये कि उसके अधिकारकी पूर्ति कर दे, अपना कोई अधिकार 
न माने और संसारसे किसी प्रकारकी आशा न करे। इससे बुद्धिमें 
समता एवं शरीर और संसारसे विरक्ति हो जाती है। 
मनको पुष्ट नहीं बनाना है। मनका तो नाश करना है। कोई समझे 
कि “मनका नाश हो जानेपर भगवानूका भजन कैसे करेंगे” तो ऐसी 
बात नहीं है। जब मन अमन हो जाता है, उसके बाद जो अपने-आप 
भगवानका स्मरण होता है, वही असली भजन है और वही साधन है। 
साधन मनसे नहीं होता, विवेकपूर्वक विश्वास और प्रेमसे होता है। 
साधकका मन भगवानका, गुरुका और दूसरोंका मन बन जाय, 
ऐसा जीवन ही वास्तविक जीवन है। जब प्राणी अपने मनकी बात 
पूरी करता रहता है, अपना मन दूसरेको देना नहीं चाहता, तब वह 
मन साधनमें उसकी तत्परता नहीं होने देता। 
मनुष्ययोनि साधनके लिये मिली है, जिसका जीवन साधनयुक्त 
है, वही मनुष्य है। साधनरहित जीवन पशु-जीवन है। अत: साधककी 
प्रत्येक चेष्टा विवेकके प्रकाशमें साधनयुक्त होनी चाहिये । जो जीवन 
विवेकके प्रकाशसे प्रकाशित रहे, वही साधनयुक्त जीवन है। साधकका 
प्रत्येक कार्य कुशलतापूर्वक भावयुक्त होना चाहिये। उसका लक्ष्य 
स्थिरता, असंगता और प्रेम होना चाहिये। 
(२९) 


प्रश्‍न-मनुष्यको शान्ति क्यों नहीं मिलती? और वह कैसे 
मिले ? 

उत्तर-मनकी कामना पूरी करनेके लिये कर्म करनेसे शान्ति 
नहीं मिलती। मन बलवान्‌ होता है। अत: साधकको चाहिये कि 
मनको पुष्ट न करे, प्रत्युत उसका दमन करे। साधकका प्रयत्न 
चित्तशुद्धितक ही है। उसके बाद शान्ति तो अपने-आप आ जाती है। 

प्रश्‍न समर्पण भी पुरुषार्थ है क्या? 

उत्तर समर्पण अन्तिम पुरुषार्थ है। 

प्रश्‍न-इच्छाशक्ति कैसे बढ़े? 

ऊत्तर---सब इच्छाएँ एकर्मे विलीन हो जानेपर इच्छाशक्ति बलवती 
होती है। भिन्न-भिन्न प्रकारकी इच्छाओंको मिटानेके लिये समर्पण 
किया जाता है। 

प्रश्‍न भगवान्‌ हमसे प्रेम करते हैं, यह कैसे मालूम हो ? 

उत्तर भगवानूपर विश्वास हो, उसमें किसी प्रकारका विकल्प 
न हो और उनसे साधकका सम्बन्ध हो तन मालूम हो सकता है। 

जैसे माता अपने बच्चेके लिये तरसती है, वैसे ही भगवान्‌ भी 
अपने भक्तके लिये तरसते हैं। बच्चा काना, लूला, बुरी शकलका या 
अन्धा-कैसा भी हो, माता उससे प्रेम करती है। बच्चा भी यही 
समझता है कि मेरी माँ है, मुझे उसका प्रेम मिलेगा। उसे यह सन्देह 
नहीं होता कि मैं काना, लूला, लँगड़ा या कुरूप हूँ, इसलिये माता 
प्रेम नहीं करेगी । भगवानूमें तो मातासे भी अनन्तगुना वात्सल्य है। फिर 
वे भक्तसे प्रेम करें, इसमें तो कहना ही क्या है। अतः जो एकमात्र 
भगवानको ही अपना मानते हैं, उनको भगवानका प्रेम मिलता है, इसमें 
कोई सन्देह नहीं है। यह भक्तोंका अनुभव है। 

प्रेमी भक्तको ईश्वर दूँढ़ता है। भक्त ईश्वरको दूँढ्नेमें अपनेको 
समर्थ नहीं मानता। विचारशील साधक ईश्वरको दूँढ़ता है। यही 

विचारमार्ग और प्रेममार्गका अन्तर है। प्रेम मन-इन्द्रियोंका व्यापार नहीं 
है, वह तो विश्वास और सम्बन्धसे प्राप्त होता है। 

प्रश्‍न अपने दोषोंको कैसे देखें और उनको कैसे मिटावे ? 

उत्तर गुण और दोषोंको देखनेकी शक्ति हरेक मनुष्यमें विद्यमान 
है। जिस योग्यतासे वह दूसरोंके दोषोंको देखता है, उसी योग्यतासे 
अपने दोषोंको देखे । अपने दोषोंको ठीक-ठीक देख लेनेपर दुःख 
होता है और दु:ख होनेसे दोष दूर हो जाते हैं। 

दूसरोंके दोघ और अपने गुण देखनेसे मनुष्यका विकास रुक 
जाता है और अभिमान पुष्ट होता है तथा कर्तव्यसे निराश होनेपर भी 
विकास रुक जाता है। अत: साधकको चाहिये कि अपने गुणोंको न 
देखे, पराये दोषोंको न देखे और कर्तव्यसे निराश न हो। जो सचमुच 
साथक होता है, उसे पराये दोष देखनेकी फुरसत ही नहीं रहती और 
उसे दीखते भी नहीं। 

पराधीन व्यक्ति साधन नहीं कर सकता । अतः साधकको चाहिये 
कि दूसरोंसे किसी प्रकारकी आशा न करे। अपनी रुचि और 
योग्यताके अनुसार तत्परतासे साधन करता रहे। अपनी योग्यताका 
अध्ययन करे कि मैं क्या-क्या कर सकता हूँ। जो कर सकता हो उसके 
अनुसार दूढ़तापूर्वक साधन करनेकी चेष्टा करे। फिर जो कठिनाई 
आवे उसपर विचार करनेपर बराबर रास्ता दिखलायी देता रहेगा। 
आजकल लोग अपनी योग्यताको नहीं देखते कि हम क्या कर सकते 
हैं। केवल पूछते रहते हैं कि कया करना चाहिये। इससे काम नहीं चलता । 
करनेलायक साधन तो असंख्य हैं; परंतु उसके तो वही काम आयेगा 
जो वह स्वयं कर सकता हो। साधन बहुत बढ़िया हो परंतु जो नहीं कर 
सके उसके कामका नहीं। अतः साधन वही ठीक है जो वह कर 

सके तथा जिसमें साधकका प्रेम और विश्वास हो। 

एक बार किसीके पूछनेपर श्रीजवाहरलालजीने कहा था कि “जब 
कोई कठिनाई आती है, तब दो कदम चलनेका रास्ता मुझे दिखलायी 
देता है। दो कदम चलनेपर फिर दो कदम चलनेका रास्ता मिल जाता है।' 

कठिनाई एक प्रकारका तप है। तपके बाद सामर्थ्य आती है। यह 
नियम है। अतः साधकको कभी निराश नहीं होना चाहिये। प्राप्त 
योग्यताके अनुसार साधन करते रहना चाहिये। 

क्योंकि न जाननेका दोष इतना प्रबल नहीं है जितना कि न 
करनेका दोष है। अत: साधकको चाहिये कि जाननेके पीछे न पड़े, 
जो कुछ जाना है उसके अनुसार करना आरम्भ कर दे। न करनेके 
दोषको मिटा दे एवं जिसको न कर सके, उसके करनेकी इच्छाका 
त्याग कर दे। जानना तो एक प्रकारका प्रकाश है। जिसके हाथमें 
सर्चलाइट या लालटेनका प्रकाश है, वह उसे लेकर चलता रहेगा तो 
जितना चलेगा उतना ही उससे आगेका मार्ग दीखने लगेगा । इस प्रकार 
वह बहुत दूर चला जा सकता है। परंतु यदि इस आशापर वहीं खड़ा 
रहे कि जब आखिरतक प्रकाश हो जायगा, पूरा रास्ता दिखलायी देगा, 
तब चलना आरम्भ करूँगा तो वह थोड़ी दूर भी नहीं जा सकेगा। दाँयें 
और बाँयें पैर समान जानने और करनेकी शक्तिका मेल है। चलते 
रहनेसे एकके बाद दूसरी शक्ति अपने-आप आती रहेगी। अतः 
साधकको चाहिये कि जो कुछ भी वह थोड़े-से थोड़ा जानता है उसके 
अनुसार चलना आरम्भ कर दे। 

ईश्वरको प्राप्त करनेमें कर्मकी अपेक्षा नहीं है। उसमें तो एकमात्र 
लालसा चाहिये, व्याकुलता चाहिये। साधक जितना अधिक प्रभुके 
लिये व्याकुल होगा, उतनी ही शीघ्रतासे उसे भगवान्‌ मिलेंगे। उनको 

पानेके लिये तो व्याकुलताका ही महत्त्व है। 

भोगोंकी प्राप्ति व्याकुलतासे नहीं होती, भोग कर्म करनेसे मिलते 
हैं, अत: उनकी प्राप्तिके लिये कर्मका महत्त्व है। 

यदि कोई कहे कि मुझसे भगवत्‌-चिन्तन नहीं होता तो उसे 
सोचना चाहिये कि फिर मैं विषयोंका चिन्तन क्यों करता हूँ। जिस 
शक्तिसे वह विषयोंका चिन्तन करता है, उसी शक्तिको ईश्वरचिन्तनमें 
लगा देना चाहिये। 

क्योंकि चिन्तन करना मनुष्यका स्वभाव है; जब वह ईश्वर- 
चिन्तन नहीं करता, तब विषयोंका चिन्तन करता है। कोई भला काम 
नहीं करता तो बुरा करता है। यदि कुछ न करे तो भी बहुत ठीक 
है; परंतु बिना करे तो रहे नहीं और करनेयोग्य काम करे नहीं, उलटा 
करे; तो यह साधन नहीं है। इससे विकास नहीं हो सकता। 

प्रायः लोग अपनी शक्तिका उपयोग जिस प्रकार करना चाहिये 
बैसे नहीं करते, उसका दुरुपयोग करते हैं । जिसका चिन्तन करना चाहिये 
उसके लिये तो कर्म करते हैं और जिसके लिये कर्म करना चाहिये 
उसका चिन्तन करते हैं। इसलिये दोनों ओरसे असफल रहते हैं। 

विचार करनेपर मालूम होगा कि संसार और सांसारिक भोगोंके 
लिये चिन्तन आवश्यक नहीं है, उनके लिये कर्मकी आवश्यकता है 
क्योंकि चिन्तनसे संसारको कोई लाभ नहीं होता। चिन्तन करनेवालेको 
भी भोग प्राप्त नहीं होते। इसी प्रकार ईश्वर कर्मसे नहीं मिलते, ते 
विश्वास, चिन्तन और प्रेमसे मिलते हैं। 

कर्म करनेके लिये अपनेसे भिन्न बाहरके संगठनकी जरूरत 
पड़ती है। कर्मके अनुकूल परिस्थिति और धन भी आवश्यक होता 
है। शरीर, इन्द्रिय और दूसरे व्यक्तियोंकी सहायताके बिना कर्म नहीं 
होता, किंतु चिन्तन, विश्वास और प्रेमके लिये किसी भी बाह्य वस्तुकी 

आवश्यकता नहीं होती। प्रभुने विश्वास, प्रेम और चिन्तनशक्ति, जो 
कि भगवानूकी प्राप्ति करानेवाले हैं, मनुष्यमात्रको दिये हैं। इनका 
किसीके पास अभाव नहीं है। इनमें मनुष्य सर्वथा स्वतन्त्र है। इससे 
यह सिद्ध होता है कि भगवानूको प्राप्त करनेमें कोई भी मनुष्य परतन्त्र 
नहीं है; किंतु भोगोंकी प्राप्तिमें सर्वथा परतन्त्र है। 

मनमें अद्भुत शक्ति है। मनसे हरेक मनुष्य रत्नजटित मन्दिर बना 
सकता है; परन्तु वैसे यदि मन्दिर बनाना हो तो अनेक तस्तु और 
धनकी जरूरत पड़ेगी । अतः हरेक मनुष्य उसे नहीं बना सकता। 

शरीरके द्वारा कर्म करनेसे संसारके पदार्थ मिल सकते हैं, भगवान्‌ 
नहीं । भगवान्‌ मनकी शुद्धिसे ही मिलते हैं। 

मनकी चाह पूरी करनेमें पराधीनता है, परन्तु उसका त्याग करनेमें 
पराधीनता नहीं है; उसी प्रकार संकल्पोंको पूरा करनेमें और भोगोंको 
प्राप्त करनेमें पराधीनता है, त्यागमें नहीं है। 

अतः साधकको चाहिये कि भोगवासनाका त्याग करके शरीरसे 
संसारकी सेवा करे अर्थात्‌ शरीरके द्वारा कर्म करके संसारके 
अधिकारकी पूर्ति करे और मनको भगवान्मे लगाये अर्थात्‌ विश्वास, 
चिन्तन भगवानका करे, प्रेम भगवानमें करे । 

प्राप्तशक्तिका दुरुपयोग न करे। 

ईश्वर-प्राप्तिके लिये बनमें जानेकी जरूरत नहीं है। जो घरमें 
आरामसे रहकर भजन नहीं कर सकता, वह वनमें कष्ट सहकर कैसे 
कर सकता है। बनमें रहना तो तपके लिये आवश्यक होता है। 

ईश्वर तो उसको मिलता है जो अपना मन शुद्ध करके उसको 
ईश्वर-समर्पण कर देता है। 

संसारमें रहनेका उन्हीं लोगोंको अधिकार है, जो अपने साथियोंको 

सुख दे सकते हों, अपने अधिकारका त्याग करके उनके अधिकारकी 
रक्षा कर सकते हों, अपने मनकी इच्छाका त्याग करके उनके मनकी 
धर्मानुकूल इच्छाको पूरी कर सकते हों । जो अपने साथीको सुखी नहीं 
रख सकता, उसको चाहिये कि उनसे क्षमा माँगकर अलग हो जाय 
और अपने लिये उनसे कुछ नहीं चाहे, दूसरोंसे अपने मनकी बात पूरी 
करानेका हक साधकको नहीं है। 

मानवको शरीर तथा अन्य चस्तुएँ संसारकी सेवा करनेके लिये 
अर्थात्‌ उसके अधिकारकी पूर्ति करके उससे उऋण होनेके लिये मिली 
हैं और मन भगवानका चिन्तन करनेके लिये मिला है। यदि मनुष्य 
शरीरसे संसारकी सेवा न करके उलटा अपने जीवनसे लोगोंको कष्ट 
देता रहे तो वह पापी है। दुष्ट जानवरोंकी भाँति ही अनादरका पात्र 
है। संसार उसका निरादर करता है, जो उसके काम नहीं आता और 
उससे कुछ चाहता है। 

लोग साँपको भयानक समझकर उसे मार डालते हैं, परंतु 
वास्तवमें वह भयानक नहीं है। अपने श्वासद्वारा वायुमण्डलके दोषको 
खींचकर हवाको शुद्ध बनाता है। अत: बहुत आवश्यक है। उसमें जो 
विष है, वह तो उसे अपनी जीवन-रक्षाके लिये अर्थात्‌ खूराक 
पचानेके लिये मिला है। दूसरोंको मारनेके लिये नहीं। अतः 
हमलोगोंको चाहिये कि उसको मारें नहीं, स्व्यं सावधान रहें। अँधेरेमें 
न निकलें, निकलना ही हो तो साथमें प्रकाश रखें। 

यदि दूसरोंकी इच्छासे साधकको भोजन प्राप्त न हो तो 
शान्तिपूर्वक भूखा रह जाय। भूखको निना किसी क्षोभके शान्तिपूर्वक 
सहन कर लेना तप है। साधकको या तो सेवा करनी चाहिये या तप 
करना चाहिये अथवा अपने मनकी चाह मिटाकर उसका नाश करना 

च्वाहिये; क्योंकि शान्ति तप और सेवासे मिलती है। 

यदि कोई आशा करे कि पहले हमारे साथी सुधर जायँ, तब हम 
अपना सुधार कर सकेंगे, तो यह कभी नहीं होगा। साथियोंका सुधार 
भी अपने सुधारसे ही होगा। 

अपने दुःख और कठिनाइयोंका कारण मनुष्य खुद है। दूसरा कोई 
नहीं है। जो अपने स्थानपर ठीक नहीं रहता, वही संसारके सहयोगसे 
वंचित रहता है। संसार अपने कर्तव्यसे च्युत नहीं होता, व्यक्ति स्वयं 
ही अपने कर्तव्यसे च्युत होता है। संयमका अभाव और स्वार्थ--यही 
मनुष्यको गिरानेवाले हैं। इसलिये साधकको चाहिये कि दूसरे अपना 
कर्तव्य पालन करते हैं या नहीं, संसार अपनी जगहपर ठीक है या 
गलत, इस विचारको छोड़कर वह स्वयं अपने कर्तव्यका पालन करे-- 
अपनी जगहपर ठीक रहे। 

तप और सेवा संसारके लिये करे एवं विश्वास, चिन्तन और प्रेम 
ईश्वरके लिये करे। भगवानूकी कृपापर निर्भर रहे। भगवान्‌की कृपासे 
ही मनुष्य भगवान्‌को पा सकता है। 

(२२) 

चित्तको ठहरानेकी अभिलाषा बड़ी अच्छी अभिलाषा है, इसे 
बलवान्‌ बनाओ। प्रयत्न जारी रखो। साधनमें सन्देह मत करो। 

जानकारीके अनुसार जीवन बनाओ। मान्यताके अनुसार क्रिया 
करो । 

जानकारीका सम्बन्ध शरीर और संसारसे है। मान्यता और 
विश्वासका सम्बन्ध भगवानसे है। 

प्रश्न---दुःखकी निवृत्ति कैसे हो ? 

उत्तर--वासनाओंकी निवृत्ति होनेसे दुःखकी निवृत्ति होती है। 

जन साधक विवेकका आदर करके विचारद्वारा यह समझ लेता है कि 
मैं शरीर नहीं हूँ, तब वासनाओं और संकल्योंका अभाव हो जाता है। 
इसके होते ही दुःख मिट जाता है। जबतक इन्द्रियोंकी माँग पूरी 
करनेकी इच्छा रहेगी, तबतक मनका काम रहेगा; इच्छाका अन्त होते 
ही मनका काम समाप्त हो जायगा। इन्द्रियोंके और मनके क्रियारहित 
हो जानेपर वबासनाका अन्त अपने-आप हो जाता है। 

साधनमें जितनी स्वाभात्रिकता आयेगी, उतनी ही सबलता 
आयेगी । अतः साधकको अपना साधन स्वाभाविक बनानेकी चेष्टा 
करनी चाहिये, ताकि वह बोझ मालूम न दे। 

तीत्र जिज्ञासा होनेसे ज्ञान स्वत: होता है। आत्मा और परमात्माका 
ज्ञान ब्रुद्धिसे नहीं होता। 

(२३) 

प्रश्‍न-_मन रुकता नहीं। इधर-उधर घूमता रहता है। इसका क्या 
कारण है? 

उत्तर-मनके न रुकनेका दु:ख नहीं है, मनको रोकना परम 
आवश्यक है, यह अनुभव नहीं है। उसकी महिमा सुनकर रोकना 
चाहते हैं, परन्तु खास जरूरत नहीं मालूम होती, इस कारण नहीं रुकता । 
देखा जाता है कि हरेक आवश्यक काम पूरा न होनेपर मनुष्यको बेचैनी 
होती है। धनके अभावमें दुःख होता है, प्रिये वियोगमें दुःख होता 
है, यहाँतक कि खाना-पहनना भी अच्छा नहीं लगता । दु:खके भुलानेके 
लिये गलत मार्ग भी स्वीकार करते हैं। जैसे मादक द्रव्य सेबन करना 
आदि; परंतु दुःख नहीं मिटता। यह परिस्थिति तो साधारण दु:खकी 
है। यदि मन न रुकनेका किसीको इतना दुःख हो जाय कि जबतक 
मन न रुके, दूसरी कोई बात अच्छी न लगे, व्याकुलता उत्पन्न 

हो जाय, किसी भी घटनासे चैन न पड़े, तो मन रुक सकता है; 
क्योंकि सचमुच असह्य दुःख होनेपर सुखभोगकी रुचि जाती रहती है, 
उस समय सुखका चिन्तन और सुखकी लालसा समाप्त हो जाती है, 
किसी प्रकारको प्रवृत्ति शेष नहीं रहती। रोनेका भी साहस नहीं होता। 

प्राणीके मनको सुखकी लालसा स्थिर नहीं होने देती। एक साथ 
दो काम करते रहनेका अभ्यास भी मनको स्थिर नहीं होने देता। 
सुखकी लालसासे मनको स्थिर करनेकी चेष्टा करनेपर भी मन स्थिर 
नहीं होता। देहाभिमान भी मनको स्थिर नहीं होने देता। मन स्थिर 
होनेसे जो आनन्द मिलता है, उसका बोध या विश्वास न होनेके 
कारण भी मन स्थिर करनेकी पूर्ण रुचि नहीं होती। 

इसलिये साधकको चाहिये कि मन स्थिर होनेसे परम आनन्द 
मिलता है, यह विश्वास करके उसके लिये रुचि उत्पन्न करे जबतक 
मन स्थिर न हो, तबतक चैनसे न रहे। प्रवृत्तिसे मिलनेवाले सुखका 
लालच छोड़ दे। मनके रुकनेसे जो क्षणिक शान्ति मिलती है, उसमें 
सन्तोष न करे। अपनेको शरीरसे भिन्न समझे। एक समयमें दो काम 
करनेकी आदत छोड़ दे। कार्य करते समय आगे-पीछेको बातका 
चिन्तन न करे। जिस समय जो काम करे, पूरा मन लगाकर करे। 
ऐसा करनेसे जब मनको इधरसे हटाकर भगवानूमें लगाया जायगा, तब 
वह स्थिर हो सकता है। 

जबतक मनुष्यकी न तो प्रवृत्तिके सुखमें अरुचि है, न निवृत्तिमें 
ही पूरी रुचि है, तबतक मन स्थिर नहीं होता; क्योंकि सब ओऑओरसे 
हट जानेका नाम ही मनकी स्थिरता है। संसारसे हटा लेनेपर भगवानमें 
तो अपने-आप लग जायगा। चंचलताको रोकनेके लिये ही प्रयत्न है। 
लगानेके लिये प्रयत्न आवश्यक नहीं है। 

प्रश्न--- मुझे क्या करना चाहिये ? 

उत्तर-यदि बिना किये रह सको तो कुछ भी नहीं करना 
चाहिये। बिना किये न रह सको तो सब कुछ करना चाहिये। भाव 
यह है कि जिन संकल्पोंको विचारसे नहीं मिटा सको, उनको 
धर्मानुकूल, भगवानके नाते पूरा करके मिटा देना चाहिये और नये 
संकल्प उत्पन्न न होने देना चाहिये। 

विचार करनेपर मालूम होता है कि कर्मका फल सुख और दु:ख 
है। ये दोनों होते और मिटते रहते हैं। करनेसे जो कुछ मिलता है, 
वह कालान्तरमें नहीं रहता। करनेके पहले हम जिस परिस्थितिमें होते 
हैं, अन्तमें भी उसी स्थितिमें आ जाते हैं। करनेके पूर्वकी और अन्तकी 
स्थितिका यदि मनुष्य ठीक-ठीक अध्ययन कर ले तो करनेकी इच्छा 
मिट जाती है। 

जिसको किये बिना न रह सको, उस कामको करो; परन्तु 
करनेकी इच्छा मिटाकर न करनेकी स्थिति प्राप्त करनेके लिये करो । 

जो मनुष्य भोग-कामनासे कर्म करता है, वह उसका फल भोगता 
है। दुःखी होता है, फिर करता है, फिर फल भोगता है। भोगके बाद 
शोकको प्राप्ति निश्चित है। अनन्त कालसे जीव इस करने और भोगनेके 
चक्रमें फँसा हुआ है। अत: जो कुछ करो, भोग-कामनासे रहित होकर 
करो । प्रत्येक कर्मके दो "फल होते हैं-एक दृश्य और दूसरा अदुश्य। 
दृश्य फल तो अपने-आप मिट जाता है, अदृश्य फल "फलकी कामनासे 
रहित होनेपर मिट जाता है। इस प्रकार कामनारहित भोग योगमें बदल 
जाता है; क्योंकि कामना न रहनेपर काम नहीं रह सकता। वास्तवमें 
माने हुए अहंभावका नाश अर्थात्‌ कर्तापन और कामनाका न रहना 
ही न करना है, क्योंकि शरीरके रहते हुए क्रियाका अभाव नहीं 
होता। अत: जो कुछ करो चाहरहित, चिन्तनरहित और "फलकी 

आशासे रहित होकर करो। संकल्परहित और वासनारहित जीवनमें 
माना हुआ अहं मिट जाता है। 

जिस साधनद्वारा प्रभुसे सम्बन्ध हो, वही करना चाहिये। अतः 
करना हो तो सेवा करो अथवा त्याग करो। भोगकी रुचिसे करनेवाला 
योगसे बंचित रहता है। आसक्ति और स्वार्थपूर्वक कर्म करनेवाला 
सुख-दु:खके जालसे नहीं बच सकता। 

किसी भी वस्तुको अपना न मानना--यही त्याग है। त्यागसे 
वीतरागता उत्पन्न होती है। रागकी निवृत्ति होनेपर सब दोष मिट जाते हैं। 

कठिनाई या अभावको हर्षपूर्वक सहन करना तप है। तपसे 
सामर्थ्य मिलती है। उसको सेवामें लगा देना चाहिये। 

अहंता और ममताका नाश विचारसे होता है। सत्यके बोधसे 
समस्त दुःख मिट जाते हैं। सत्यके प्रेमसे अनन्त रस (परम आनन्द) 
प्राप्त होता है। अपनेको शरीर न माननेसे निर्वासना आती है और सदा 
रहनेबाली चिर शान्ति मिलती है। करनेयोग्य काम वह है, जिसे किये 
बिना नहीं रह सकते, जिसको करनेके साधन प्राप्त हैं, जिसका 
सम्बन्ध केवल वर्तमान जीवनसे है, जिसमें दूसरेका हित है। किसीका 
भी अहित नहीं है। मनुष्यकी करनेमें प्रवृत्ति दो प्रकारसे होती है-- 
एक संसारकी सेवाके लिये, दूसरी शारीरिक सुखभोगके लिये। 
सुखभोगके लिये करना ही स्वार्थ है। शरीरको संसारकी सेवामें 
लगाकर सेवाके लिये करना ही कामनारहित करना है। 

कामनाकी निवृत्तिसे होनेवाली स्थिति बड़ी उच्च कोटिकी है। उस 
स्थितिमें निर्विकल्पता आ जाती है, बुद्धि सम हो जाती है, जितेन्द्रिय 
प्राप्त हो जाती है। उसके प्राप्त होनेपर मनुष्य स्वयं “कल्पतरू' हो 
जाता है। जिसको लोग कल्पतरु कहते हैं, उससे तो हित और अहित 
दोनों ही होते हैं। पर यह कल्पतरु तो ऐसा है जिससे कभी किसीका 

भी अहित नहीं होता। इससे मनुष्यको योग, बोध और प्रेम प्राप्त होता है। 

सेवा करनेवालेकी आवश्यकता संसारभरको होती है। जिसकी 
आवश्यकता दूसरोंको हो, वही महान्‌ है और जिसको दूसरेकी 
आवश्यकता हो, उसके लिये वह महान्‌ है जिसकी आवश्यकता वह 
अनुभव करता है। जो किसी वस्तुकी आवश्यकताका अनुभव करता 
है, उसके लिये वह वस्तु ही महान्‌ है। 

अतः साधकको अपना जीवन ऐसा सुन्दर बनाना चाहिये, जिससे 
संसार उसकी आवश्यकता समझे और उसकी ओर आकर्षित हो; किन्तु 
उसको संसारकी जरा भी आवश्यकता न हो। जब साधक संसारको 
नहीं बुलाता, तब भगवान्‌ उसके पास अपने-आप आ जाते हैं। 

अनावश्यक संकल्प और इच्छा करके मनुष्य अपना नाश करता 
है, अतः साधकको चाहिये कि आवश्यकताकी पूर्ति, इच्छाओंकी 
निवृत्ति, चित्तकी शुद्धि और लक्ष्यकी प्राप्ति करे। 

प्राप्त योग्यतासे संसारके अधिकारकी रक्षा करना और धर्मानुकूल 
सबको सुख पहुँचाना तथा संसारसे कुछ न लेना--यही सेवा है। सेवा 
करनेसे हृदयमें प्रेम प्रकट होता है। जीवन वही है जिसका शरीर 
विश्वकी आवश्यकता बन जाय, अहंभाव सदाके लिये मिट जाय और 
हदय प्रेमसे भर जाय। 

(२४) 

प्रश्न---कभी तो ऐसा मालूम होता है कि हदयमें प्रेम है और कभी 
ऐसा मालूम होता है कि हृदय सूना-सा है, प्रेम नहीं है, यह क्या है? 

उत्तर-स्वयं साक्षी बनकर मनके गुण-दोषोंको देखना, विश्वास 
और प्रेमका बार-बार निरीक्षण करना, यह प्रेममार्गकी साधना नहीं है। 
साक्षीभावसे यह देखना कि गुण ही गुणोंमें बर्त रहे हैं, यह तो 
विचारमार्गकी साधना है। विश्वास और प्रेमकी खोज करना तो वैसे ही 

गलती है। जैसे कोई बीज बोकर उसे खोद-खोदकर देखे कि उपजा 
या नहीं । अत: साधकको चाहिये कि प्रभुको अपना समझे, उनपर दृढ़ 
विश्वास करे, विश्वासमें विकल्प न आने दे। शरीर, मन, इन्द्रियाँ और 
बुद्धिको तथा अपने-आपको पूर्णतया भगवान्‌के समर्पण करके सब 
प्रकारसे उनपर निर्भर हो जाय। उनपर पूरा भरोसा करे। 

भगवानूपर पूरा भरोसा होनेपर ही समर्पण होता है। समर्पण 
करनेके बाद जो यह देखना है कि कुछ नयापन आया या नहीं, यही 
भरोसेकी कमी है। 

आश्चर्यकी बात तो यह है कि मनुष्य संसारपर जितना भरोसा 
करता है, उतना भगवानूपर नहीं करता। जैसे कहीं जानेवाला मुसाफिर 
पहलेसे सीट रिजर्व करा लेता है, तो उसको यह भरोसा रहता है कि 
ठीक समयपर सीट जरूर मिल जायगी; अतः वह निश्चिन्त हो जाता 
है, यद्यपि उसमें अनेकों विघ्न भी आ सकते हैं। विघध्न असम्भव नहीं 
है, तो भी उसपर भरोसा कर लेता है। संसारपर भरोसा करके बहुत 
बार धोखा खाया है एवं भगवान्‌पर भरोसा करनेवालेको कभी धोखा 
नहीं हुआ । यह मानते हुए भी मनुष्य भगवानूपर निर्भर नहीं होता, इससे 
बढ़कर दुःख और आश्चर्य क्या होगा? 

मनुष्य स्वयं अलग रहकर अपने मन, बुद्धि और इन्द्रियोंको 
भगवान्‌में लगाना चाहता है, यहाँसे ही गलती होती है। प्रेमका सम्बन्ध 
साधकसे है न कि उसके मन, इन्द्रिय और बुद्धिसे । प्रेममार्गमें चलनेवाला 
पहले तो अपनेको अपने प्रियतमके प्रेमकी लालसा और बादमें प्रेम 
समझता है, प्रेमी प्रेममें व्रिलीन हो जाता है। प्रेम और प्रेमीमें भिन्नता नहीं 
रहती । अतः प्रेममार्गके साधकके जीवनमें भगवानका प्रेम, भरोसा और 
कृपा सदा सजीव बने रहने चाहिये, भावकी शिथिलता नहीं होनी चाहिये । 

होता। प्रेम अहंमें होना चाहिये। अहंमें प्रेमकी प्रबलता होनेसे मन, 
बुद्धि और इन्द्रियाँ--सब उसीमें विलीन हो जाते हैं। वे अहंके भावका 
विरोध नहीं करते। 
साथधकको ध्यानपूर्वक इस बातका मनन करना चाहिये कि मैं 
सचमुच क्या चाहता हूँ, मेरी वास्तविक आवश्यकता क्या है? जिनके 
न होनेपर साधक रह सकता है, जिनका वियोग अनिवार्य है, वह 
उसकी आवश्यकता नहीं हो सकता। सच्ची आवश्यकता उसीकी है, 
जिसके बिना वह नहीं रह सकता, जो कभी उससे अलग नहीं होता। 
सोचकर यदि यह मालूम दे कि ऐसा तो एकमात्र मैं स्वयं ही हूँ तो 
विचार करना चाहिये, क्या मैंने कभी अपनेमें रमण किया या मैं 
संसारमें ही रमण करता रहता हूँ, तब मालूम होगा कि संसारमें ही 
रमण करता रहता हूँ। फिर विचार करनेपर मालूम होगा कि जो अनन्त 
नित्य सौन्दर्य और अनन्त नित्य रसका भण्डार है, उसीकी वास्तविक 
आवश्यकता है, वह है जीवका नित्य साथी, एकमात्र परमेश्वर । वह 
कभी जीवका साथ नहीं छोड़ता। जीव स्वयं ही संसारको अपनाकर 
उसे भूल गया है, उससे विमुख हो गया है। 
यह मालूम होनेपर साधकको मान लेना चाहिये कि जिसकी मुझे 
आवश्यकता है उससे मेरी देश-कालकी दूरी नहीं है, अत: उसकी 
प्राप्तिके लिये यह धारणा करना कि अमुक स्थानमें जानेपर या अमुक 
समयमें मेरी आवश्यकताकी पूर्ति होगी, सर्वथा प्रमाद है। उसकी 
प्राप्ति चर्तमानमें अभी हो सकती है। मेरे प्रमादने ही, मेरी भूलने ही 
मुझे उनसे विमुख कर रखा है। 
जिनको अपना मानकर मैंने अपना सम्बन्ध जोड़ रखा है--बे 

शरीर, इन्द्रियाँ, मन, बुद्धि एवं माता-पिता, भाई-बन्धु और पति-पत्नी 
आदि तथा समस्त पदार्थ सभी अनित्य हैं। अतः इनका वियोग 
अनिवार्य है। इनको अपना मानकर, इनपर विशवास करके मैं अपने 
प्रभुसे व्रिमुख हो गया हूँ। 

यह निश्चय कर लेनेके बाद साधकको चाहिये कि जिसको 
उसको वास्तविक आवश्यकता है, परम प्रियतम प्रभुको ही अपना 
माने, उसीपर विश्वास करे और उसीसे प्रेम करे। जब साधक उनको 
अपना मानकर उनके सम्मुख हो जाय, एकमात्र प्रभुसे ही साधकका 
अनन्य सम्बन्ध रहे, उन्हींकी निरन्तर स्मृति रहे, तब समझना चाहिये 
कि प्रेमका प्रादुर्भाव हो गया। 

जिनसे व्रियोग होना अनिवार्य है, उनकी आसक्तिने ही मनुष्यके 
प्रेमको ढक रखा है। मनुष्य अनित्य चस्तुओंसे सुखकी आशा करके 
उनमें आसक्त हो गया है। इससे ही वह ईश्वरके विमुख हो गया है। 

जो उसे ळुकराता है, उसीको प्राणी पकडता है। जिस शरीरको मन, 
बुद्धि और इन्द्रियोंको मनुष्य सबसे अधिक अपना मानता है, वे सब 
इसको लुकराते हैं अर्थात्‌ इसका त्याग कर देते हैं तो भी यह उनका सम्बन्ध 
नहीं छोड़ता । भगवानको भूल जानेके कारण ही इसकी यह दुर्दशा हुई है। 
उसीका फल यह है कि यह शरीरमें और भोगोंमें अहंता-ममता करके 
उनका स्मरण-चिन्तन करता रहता है। भूत, भविष्यत्‌ और वर्तमानकी 
घटनाओंके चिन्तनमें इतना फँस गया है कि उसको नहीं छोड़ पाता। 

(२५) 

प्रश्‍न भावदृष्टि और तात्त्विक दृष्टिमें क्या अन्तर है? 

ऊत्तर--विश्वासपूर्वक मान्यता अर्थात्‌ स्वीकृतिको भावदृष्टि कहते 
हैं और वस्तुको विवेकपूर्वक समझ लेनेका अर्थात्‌ जानकारीका नाम 
तात्त्विक दृष्टि है। दोनोंके फलमें कोई अन्तर नहीं है, भेद इतना ही है कि 

स्वीकृतिका फल नित्य अनन्य रस है और जानकारीका फल अखण्ड 
एकरस है। इन दोनोंमें परस्पर कोई विरोध नहीं है। 

प्रश्‍न मन और तनमें क्या अन्तर है? 

ऊत्तर---तनसे अर्थात्‌ शरीरसे जो काम लेता है उसको मन कहते 
हैं। जैसे मोटर और ड्राइवरका हाथ। मोटरके स्थानमें शरीर है और 
हाथके स्थानमें मन है। वैसे ही जो मनसे काम ले सके, उसको बुद्धि 
समझना चाहिये । 

प्रशन भजन किस समय करना चाहिये? 

उत्तर सबन कामोंके अन्तमें सोते समय और सोकर उठते समय 
एवं जो कोई काम करो उसके अन्तमें भजन जरूर करना चाहिये । 
जो मनुष्य हरेक कामके अन्तमें कम-से-कम एक बार भी निश्चितरूपसे 
भगवानको याद कर लेता है, उसको मरते समय भगवान्‌ जरूर याद 
आ जायेगे । 

प्रश्‍न नच्चेलोग मनमानी करते हैं, कहना नहीं मानते, उसके 
लिये कया करना चाहिये ? 

उत्तर बच्चोंसे कुछ कहो मत, उनको करके दिखाओ, तुम्हारे 
जीवनका उनपर असर पड़ेगा। जो कुछ करना है वह चुपचाप करते 
रहो । कुछ दिनके बाद उनका स्वभाव बदल जायगा । अपने बचपनको 
भूल गये हो, उसे याद कर लो। 

प्रश्‍शन--तीर्थोमें क्या करना चाहिये ? 

उत्तर--तीर्थके महत्त्वको समझकर उसपर श्रद्धा करनी चाहिये, 
दान करना चाहिये, स्नान और भजन तथा देवविग्रहोंका दर्शन करना 
चाहिये। साधु-संतोंसे मिलना और उनका सत्संग करना चाहिये। 
निर्बल, निर्धन और श्रद्धाहीन मनुष्यको तीर्थयात्रा नहीं करनी चाहिये । 
तीर्थयात्रा एक प्रकारका तप है, इसमें शारीरिक कष्ट सहन करना पड़ता 

है, निर्बल मनुष्य परिश्रम नहीं कर सकता। तीर्थयात्रामें धनका खर्च 
अवश्य करना पड़ता है, निर्धन मनुष्य धन कहाँसे लावे, यदि ऋण 
करे या माँगकर ले तो उसे तीर्थका लाभ नहीं होता। जिसकी तीर्थोपर 
श्रद्धा नहीं है, वह भी तीर्थयात्रासे लाभ नहीं उठा सकता। 

प्रशन-तीर्थोमें जलके भीतर ताँबा, चाँदी या सोना चढानेका 
माहात्म्य सुनते हैं, तो क्या चढाकर ही स्नान करना चाहिये ? 

उत्तर--एऐसी बात अधिकांश बे ही लोग कहते हैं जो आपका 
चढ़ाया हुआ द्रव्य निकाल लेना चाहते हैं। अत: भीतर फेंकनेकी अपेक्षा 
बाहरमें ही जिसको ठीक समझो दे देना अच्छा है। जिसमें निकालनेवालोंको 
कष्ट न हो | जो श्रद्धापूर्वक तीर्थमें स्नान किया जाता है उसका माहात्म्य 
साधारण नित्य स्नानकी अपेक्षा विशेष है। अतः स्नानका मन्त्र बोलकर 
पुष्पादिसे तीर्थकी पूजा करके स्नान करना अच्छा है। 

प्रश्‍शन-_पण्डेलोग तीर्थकी पूजा कराते हैं, मन्त्रका उच्चारण ठीक 
नहीं करते, दक्षिणा लेते हैं, इसमें क्या करना चाहिये ? 

उत्तर-_वे लोग आपके वस्त्र और घड़ी आदि वस्तुओंकी 
रखवाली करते हैं, आपके रहन-सहनकी सुविधा भी करते हैं। अतः 
उनको जो कुछ दिया जाय वह उनके परिंश्रमका नदला समझना 
चाहिये, देनेवालेको वह भाररूप मालूम नहीं होना चाहिये। यदि 
प्रत्येक आदमीके पीछे कोई टैक्स लगाया जाता तो देते या नहीं ? वैसे 
ही दे देना चाहिये। यहाँ तो पण्डेलोग बहुत थोड़ेमें ही खुश हो जाते 
हैं, कोई लम्बा-चौड़्ा खर्च नहीं है। 

प्रश्न-- चौके वगैरहमें शुद्धता और छुआछूत मानना चाहिये या नहीं ? 

उत्तर सफाईका सम्बन्ध शरीरसे है और शुद्धताका सम्बन्ध 
मनसे है। अतः मनमें, मैं बहुत शुद्धतासे रहता हूँ, दूसरे नहीं रहते, 

इस अभिमानको रखकर दूसरोंको नीचा समझना या उनसे घृणा 
करना उचित नहीं है। ऊपरकी सफाईके लिये शुद्धता और सफाई 
तथा छुआछूतका व्यवहार रखना बुरा नहीं है, अपितु आवश्यक है, 
परंतु भेद क्रियामें होना चाहिये। प्रेममें भेद नहीं होना चाहिये । मनमें 
राग-द्वेषादि विकारोंका न रहना ही सच्चा आचार है। केवल ऊपरकी 
सफाई ही आचार नहीं है। बाहरकी पवित्रता भी भीतरकी शुद्धताकी 
ओर बढ़नेके लिये ही है। 

प्रश्‍न आचारी बड़ा है कि विचारवान्‌ ? 

डत्तर--इनमें बड़ा-छोटा कोई नहीं है, अपने-अपने स्थानपर 
दोनों बड़े हैं। आचार और विचारमें कोई विरोध नहीं, आपसमें एक- 
दूसरेका सहायक है। आचार शुद्धिका साधन है। उससे जीवनमें 
पवित्रता आती है। चित्तके दोषोंका नाश होता है। विचारका काम 
निरभिमानता अर्थात्‌ भिन्नताको मिटाकर एकता कर देना है। 

आचार हमें घृणा नहीं सिखाता; क्योंकि दोषोंके मिट जानेका नाम 
ही शुद्धि है। दोष मनुष्योंमें स्वाभाविक नहीं है; क्योंकि जन्म लेते ही कोई 
झूठ नहीं बोलता है, माता-पिता आदिसे सीखकर झूठ बोलता है। 
बच्चेको जो कोई प्यारसे रखता है, वह उसीमें स्नेह करने लगता है, उसमें 
भेद-भावकी अपने-परायेकी कल्पना पहले नहीं होती । दूसरोंके व्यवहारसे 
सीरत्रता है। पैदा होते ही किसीके मनमें बुरे संकल्प नहीं उठते । इससे 
यह सिद्ध हुआ कि दोषोंका त्याग करना कठिन नहीं है। 

अपनी जानकारीके विरुद्ध काम करना ही अशुद्धि है। जो काम 
मनुष्य अपने लिये नहीं चाहता, वह दूसरोंके साथ न करे। जो अपने 
लिये अच्छा समझे, वह दूसरोंके लिये करे-यही विचारका सदुपयोग 
है, इससे व्यवहारमें शुद्धि आती है। व्यवहारकी शुद्धिसे विवेक प्रकाशित 
होता है। इस प्रकार एक-दूसरेके सहायक हैं। वर्तमान विवेक और 

शक्तिका ठीक-ठीक उपयोग करनेसे भूत, भविष्य सब ठीक हो जाते हैं। 

वास्तत्रिकताको जान लेनेका नाम ही विचार है। शरीरको साफ 
कर लिया, किन्तु मन-बुद्धि गन्दे हैं तो वह अधूरा स्नान है। 

विचारसे यदि सन्देहकी निवृत्ति नहीं हुई तो बह विचार नहीं है। 
विवेकशक्ति विवाद करनेके लिये नहीं है। इसी प्रकार अपनेको पवित्र 
और दूसरोंको अपवित्र मानकर अभिमान करना आचार नहीं है, 
शरीरमें और मनमें शुद्धि बढ़नेका नाम आचार है। 

इसपर एकनाथजी महाराजकी एक घटना याद आ गयी। एक 
समयकी बात है एकनाथजीके पिताका आद्ध-दिन था। ब्राह्मण-भोजनके 
लिये भाँति-भाँतिके मिष्टान्न तैयार हो रहे थे। उसी समय उनके घरके 
पाससे बहुत-से अछूत घरानेके लोग जा रहे थे। स्वादिष्ट पक्वान्नकी 
सुगन्ध पाकर उनमेंसे एकने कहा-* कितना अच्छा स्वादिष्ट भोजन 
बन रहा है, बड़ी सुहावनी सुगन्ध आ रही है।' दूसरेने कहा--' भाई! 
यह तो ब्राह्मणोंके लिये बन रहा है, तुम मन क्यों चला रहे हो ? हमारे 
भाग्यमें ऐसा अन्न कहाँ?' उनकी बातचीत एकनाथजी महाराजके 
कानोंमें पड़ गयी । उन्होंने सबको बुलाकर सब पक्वान्न प्रेमपूर्वक उन 
लोगोंको खिला दिया। इस बातका जब दूसरे ब्राह्मणोंको पता लगा, 
तन उन्हाने आपसमें एकनाथजीकी बहुत निन्दा की और यह निश्चय 
किया कि इनके घरपर कोई ब्राह्मण भोजन नहीं करे। एकनाथजीने 
ब्राह्मणाँको बहुत समझाया कि वह अन्न उच्छिष्ट हो गया था, अछूतोंने 
उसकी गन्ध ले ली थी, इसलिये वह ब्राह्मणोंके कामका नहीं रहा था। 
अब आपलोगोंके लिये दुबारा पवित्र भोजन तैयार कराया गया है, 
परन्तु ब्राह्मणोंने अपना हठ नहीं छोड़ा। उनके द्वारपर पहरा देने लगे 
कि कोई ब्राह्मण भूला-भटका भी वहाँ भोजन न कर ले। भीतर 

एकनाथजीके पितर साक्षात्‌ प्रकट होकर भोजन कर रहे थे। भोजन 
करके जब उठे, तब उन्होंने उस समयकी प्रथाके अनुसार 'हर हर 
महादेव 'की आवाज लगायी। पहरेपर खड़े हुए ब्राह्मणोंने यह घटना 
देखकर बहुत आश्चर्य किया। यह उनके सच्चे आचारका प्रभाव था। 

मसानव-जीवनमें आचारकी बड़ी आवश्यकता है, आचारसे पतित 
तो मनुष्य नहीं, पशु है। आचारसे अतीत भगवान्‌ हैं। मनुष्यता तो वही 
है, जो आचार और विचारयुक्त है। 

अंग्रेजलोग आचारको न मानते हों, ऐसी बात नहीं है, चे 
हमलोगोंसे अधिक मानते हैं, परन्तु अपने ढंगसे मानते हैं। बैज्ञानिक 
दृष्टिसे मानते हैं, वे ऊपरकी सफाई कम नहीं रखते। किसी भी 
खानेकी चीजको छूते नहीं, भोजनकी जगह हमारे पूजाघराँसे भी 
अधिक स्वच्छ रखते हैं। किसी प्रकारकी गन्दगी वहाँ नहीं रहती है। 
मकरी और मच्छरतकको नहीं बैठने देते। दूध दुहने, बोतलोंमें भरने, 
बन्द करनेमें ईमानदारी और सफाईका पूरा ध्यान रखते हैं। चस्तुकी 
और बनानेकी सफाईपर उनका पूरा ध्यान रहता है। 

हमलोग आचारको मानते हैं, परन्तु उसको पूरा-पूरा काममें नहीं 
लाते । हम मौजसे भोजन करते रहें, हमारे पड़ोसियोंको खानेके लिये 
न मिले और भी आस-पासमें भूखेलोग रहेँ तो वह भोजन पवित्र नहीं 
कहा जा सकता । भोजनकी शुद्धिके लिये आवश्यक है सत्यतापूर्वक 
उपार्जन किया हुआ अन्न, पवित्र वस्तु, पवित्रतासे बनाना और पवित्र 
भावसे खाना, ऐसा भोजन ही पवित्र कहा जा सकता है। 

आचारका अभिप्राय बाहर और भीतरकी पवित्रता बढ़ाना है। 
आजकल आचारके नामपर जो यह अभिमान करते हैं कि मैं बड़ा हूँ 
और दूसरे छोटे हैं, यह आचार नहीं है। 

भगवानूके रहनेका असली मन्दिर मन है, उसे पवित्र रखना 

चाहिये। शरीर जीवका मन्दिर है, उसे भी पवित्र रखना चाहिये। 

श्रमयुक्त शरीरको आलसी बना देना, मनको राग-द्वेषसे भर देना, 
बुद्धिको विवेकहीन बना देना यही अशुद्धि है, इसको दूर करना 
वास्तविक आचार है। 

भोगवासनाका त्याग करनेसे जीवन पवित्र होता है। मनमें 
भोगवासना उदय होते ही बुद्धि मनकी ओर, मन इन्द्रियोंकी ओर तथा 
इन्द्रियाँ विषयोंकी ओर खिंच जाते हैं, इससे स्वाधीनता और चिन्मयता- 
का नाश होकर जडता, पराधीनता और शक्तिहीनता आ जाती है। 

(२६) 

वासनारहित होते ही इन्द्रियाँ वरिषयोंसे हटकर मनमें, मन बुद्धिमें 
और बुद्धि अहंमें विलीन हो जाती है, अहं ईश्वरका प्रेम बनकर उनसे 
मिल जाता है। तब जीवनमें चिन्मयता, दिव्यता, स्वाधीनता, मुदिता, 
निर्भयता आदि गुण अपने-आप आ जाते हैं। 

कल किसी भाईने कहा था कि आपके सत्संगमें वीरताकी बातें नहीं 
होतीं, इसलिये आज उसी क्रिषयमें बातचीत हो जाय, तो अच्छा है । अच्छा 
भाई, बताओ तुम्हारी समझमें वीर कौन है ? तुम किसको वीर मानते हो ? 

श्रोता जैसे भगतसिंह वीर था। 

स्वामीजी भगतसिंह वीर अवश्य था, परन्तु वीरताके साथ धीरता 
और गम्भीरता भी चाहिये । केवल वीरताका ही आदर्श स्थापन करनेसे 
काम नहीं चलता । मेरी समझमें वीर वह है जिसमें पराधीनता, जडता और 
शक्तिहीनता न हो, अर्थात्‌ जो वीर, धीर और गम्भीर भी हो, वही असली 
वीर है। विवेकहीन वीरतासे लाभके बदले भारी नुकसान हो सकता है। 
गाँधीजी वीर थे । उनमें वीरताके साथ-साथ धीरता और गम्भीरता भी थी । 
वास्तवमें सबसे बड़ा वीर वह है जिसने अपनेपर विजय प्राप्त कर ली 
हो ? जो मन और इन्द्रियोंपर शासन कर सकता हो। 


द्वितीय भाग २४३ 


जिसपर इनका शासन न हो अर्थात्‌ जो मन और इन्द्रियोंके अधीन 
न हो। 

प्रश्‍न धीर और गम्भीरका क्या अर्थ है? 

उत्तर जिसके मनमें विधानका अर्थात्‌ कर्तव्यका पूरा-पूरा 
आदर हो, अपने सिद्धान्तसे कभी विचलित न हो, अपने लक्ष्यपर 
दूढ़ रहे, वह धीर है अर्थात्‌ विवेकशील और धैर्ययुक्त मनुष्य ही 
धीर कहा जाता है। 

जो किसीकी ओर आकर्षित न हो, किन्तु अपने प्रतिपक्षीको भी 
अपनी ओर आकर्षित कर सके। अपना भाव प्रकट न करे। हरेक 
काम गहराईसे सोचकर करे, वह गम्भीर कहा जाता है। 

भाव यह है कि काम, क्रोध, लोभ, मोह आदिका आक्रमण 
जिसको पराजित न कर सके एवं सुख-दु:खका आक्रमण जिसपर 
अपना प्रभाव नहीं कर सके, वही वीर, धीर और गम्भीर है। धीरता 
और गम्भीरतासे रहित वीरता उस वीरका विनाश कर देती है। उस 
चीरको खा जाती है। उसकी वीरताका विकास नहीं हो पाता। 

धीर मनुष्य यदि अपने विरोधीपर विजय प्राप्त कर लेता है, 
तो भी उसपर क्रोध नहीं करता। धेर्यपूर्वक कर्तव्यका पालन करता 
है। जिसपर हर्ष और विषाद दोनों अपना प्रभाव नहीं दिखला सकते, 
वही धीर है। 

पशु-नलका समर्थक कभी वीर नहीं हो सकता । जो वीर निर्बलोंके 
दुःखका कारण होता है, वह वीर नहीं है। वीर तो वही है जो निर्बलोंकी 
रक्षा करे। अपनेसे निर्बलोंको दुःख देनेके लिये तो खूँखार शेर भी 
चीर होता है, परन्तु उसमें धीरता और गम्भीरता नहीं होती। 

इन्द्रियजय, सेवा तथा सत्यकी खोज--ये तीनों गुण गाँधीजीमें 
थे। इसलिये चरे चीर थे। जिसको कोई सम्मान, अधिकार आदिके 

लोभसे या किसी प्रकारके भयसे बदल न सके, जिसपर किसी 
प्रकारका मोह अपना प्रभाव नहीं जमा सके, जो सब प्रकारकी 
कठिनाइयोंका सामना करते हुए अविचल रहे, वह खीर, धीर और 
गम्भीर कहा जा सकता है। जो पशुबलके द्वारा अधिकार प्राप्त करके 
निर्बलोंको सताते हैं, दूसरोंकी माँ-नहिनोंकी इज्जत बर्बाद करते हैं, 
अल्पसंख्यकोंके साथ बुरा व्यवहार करते हैं, सम्प्रदायके अभिमानमें 
आकर भिन्न सम्प्रदायपर अत्याचार करते हैं, वे वीर नहीं कहे जा 
सकते । अतः यदि कोई यह समझे कि मुसलमानोंको मारनेवाला हिन्दू 
वीर है या हिन्दुओंको मारनेवाला मुसलमान वीर है, तो उसकी भूल 
है। यदि मारनेवाला ही वीर माना जाय, तब तो एक एटम बमको 
सबसे अधिक वीर मानना चाहिये, परन्तु ये वीरताके लक्षण नहीं हैं। 

जो वीर बनना पसन्द करे, उसे चाहिये कि मातृशक्तिका अर्थात्‌ 
स्त्री-जातिका खूब आदर करे। हर प्रकारसे उसकी रक्षा करे। अपने 
जीवनमें असावधानी न आने दे। जबतक प्राण रहे तबतक अपने 
सत्यपर डटा रहे, व्रिचलित न हो। 

जो दूसरेके हृदय, मन और बुद्धिपर विजय प्राप्त कर ले, वही 
चास्तवमें वीर है। ऐसा वीर वही हो सकता है, जिसका विवेक और 
विश्वास ही जीवन बन गया है। जिसके जीवनमें पराजयका नाम- 
निशान भी नहीं रहा है। 

जिसकी भावना, चरित्र, विश्वास, विवेक, संकल्प और पराक्रम 
सब-के-सब एक होकर जीवन बन जायँ, वही वीर कहलानेयोग्य है। 
ऐसा वीर एक दुर्बल मनुष्य भी बन सकता है। चीरताके लिये शरीरके 
लकी आवश्यकता नहीं है। 

अर्जुन जब स्वर्गमें गया था, तब उर्वशीको क्या उत्तर दिया था? 
माता ! आप मुझे ही पुत्र समझ लो। मैं आपको मेरे-जैसा दूसरा पुत्र 

देनेमें समर्थ नहीं हूँ। अनेक प्रकारसे प्रलोभन देने और भय 
दिखलानेपर भी अर्जुनने उर्वशीका प्रस्ताव स्वीकार नहीं किया। यह 
है वीरताका नमूना । 

जो अपनेपर नेतृत्व कर सके, जो बुद्धिका, धर्मका और 
विश्वासका अपराधी न हो, अपनेसे दु:ख्ियोंका दुःख सहन न कर 
सके, वह उदार मनुष्य ही सच्चा चीर है। 

किसीके अन्याय और अत्याचारको सहन न करना ही वीरता है। 
इसके लिये मनुष्यको चाहिये कि वह उदारचरिंत्र बने, स्व्राधीन हो, 
संयमी हो तथा मन, बुद्धि और शरीरके अधीन न हो। प्रभुको संसारमें 
अपनेसे दूर न होने दे अर्थात्‌ सबके साथ भगवानके नाते एकता 
स्थापित करे । 

जो पशुबलके द्वारा निर्बलोंपर विजयी होते हैं, जो अपनी समझ 
और योग्यता धनके बदलेमें या अधिकारके बदल्ेमें बेच सकते हैं एवं 
अपने समान सुखी और समृद्धि-सम्पन्न दूसरेको नहीं देख सकते, चे 
तो वीर क्या, मनुष्यतासे भी दूर हैं। 

केवल हाथसे भी काम नहीं चलता और केवल दिमाग भी निना 
हाथके काम नहीं कर सकता। कोई भी कार्य करनेके लिये हाथ और 
दिमाग दोनों चाहिये। हिटलर हाथ था अर्थात्‌ उसमें विवेकहीन वीरता 
थी। गाँधीजी दिमाग थे अर्थात्‌ उनमें बुद्धिनल अधिक था। 

दूषित चरित्रपर अच्छे चरित्रकी विजय हो अर्थात्‌ प्राण चले जायेँ, 
पर चरित्र सुरक्षित रहे; यह वीरता है। स्वार्थ और राग-द्वेष फैलाकर 
जीवनको खराब करना वीरता नहीं है। 

मनुष्यको चाहिये कि अपना निर्माण करे, उसके द्वारा अपने राष्ट्र, 
समाज और संसारका निर्माण करे। अपनेपर अपना आधिपत्य करे; 
की हुई भूलको पुनः न दुहराये, संसारका हित और उसको प्रसन्न 

करे अर्थात्‌ उसके अधिकारकी रक्षा करे। किसीके अधिकारका 
अपहरण न करे। इस प्रकार जिसका जीवन दूसरोंकी आवश्यकता बन 
जाता है, जो दूसरोंके हदयपर राज्य करता है, वह वीर है और वही 
हिन्दू है। 

समाजको उसकी आवश्यकता होती है, जिसमें स्वार्थ भावना न 
हो। जिसमें श्रम, संयम, सदाचार सेवा और त्याग हो। 

(२७) 

प्रश्न--- ध्रुवा स्मृति किसे कहते हैं और वह कैसे प्राप्त हो ? 

उत्तर--ध्षुवा स्मृतिसे आपका क्या अभिप्राय है? 

प्रश्‍न भगवानका स्मरण करना चाहते हैं, मन दूसरी ओर चला 
जाता है, भगवान्‌में अचल कैसे हो ? 

उत्तर जब यह बात समझमें आ जाय कि जो कुछ सत्यता, 
प्रियता और ज्ञान जहाँ कहीं दीखता है, वह सब उसीकी महानता है, 
जैसे प्रत्येक मिठाईमें मीठापन चीनीका है। लड्डू, जलेबी, बरफी, 
रसगुल्ला और कलाकन्द आदि सभी चीनीको लेकर ही मीठे हैं, तो 
सब समय निरन्तर उसकी स्मृति रह सकती है। मनुष्यका सबसे अधिक 
प्रेम उससे होना चाहिये, जो उसके निकटतम है। यह नियम है कि 
जिसमें प्रेम होता है उसकी स्मृति अपने-आप होती है। अत: साधकको 
देखना चाहिये कि मेरे अत्यन्त समीप कौन है ? क्‍योंकि सुन्दर जीवनको 
विकसित करनेके लिये अपने निकटतमको देखना परम आवश्यक है। 
विचार करनेपर मालूम होगा कि हाथ-पैर, आँख आदि इन्द्रियोंको 
जोड़कर भी मनुष्य प्राणको रखना चाहता है, अत: उनकी अपेक्षा भी 
प्राण अधिक निकट हैं। प्राणोंसे अत्यन्त निकट वह है जिसके लिये 
प्राणोंका भी त्याग किया जा सके। वह है अपना नित्य साथी परमेश्वर, 
जो जीवसे कभी अलग नहीं होता। वही जीवका अपना है। जो साधक 

दूरीसे बचकर अत्यन्त निकटतमका होकर रहता है, उसको ओर 
सबका आकर्षण हो जाता है। अत्यन्त निकटतामें सब कुछ है, क्योंकि 
वही सबका केन्द्र है, जो अत्यन्त निकट है। 

अतः साधकको चाहिये कि जो पर हैं अर्थात्‌ दूर हैं उनसे द्वेष न करे, 
परन्तु विमुख हो जाय और अपनेको उनके समर्पण कर दे जो अपने 
निकटतम हैं। इस प्रकार विश्वासपूर्वक भक्तिभावकी स्थापना करे । इस 
भावका कभी नाश नहीं होता। जो वस्तु अभ्यासके द्वारा प्राप्त होती है, 
उसका कालान्तरमें नाश हो जाता है। विश्वासका कभी नाश नहीं होता। 
विश्वासपूर्वक अपने निकटतमका हो जानेपर प्रेम, बोध और योग अपने- 
आप मिल जाते हैं। उसके बाद ध्रुवा स्मृति हो जाती है। 

जो निकटतम नहीं हैं, जिनका व्रियोग अनिवार्य है, उनका 
विश्वास ही नकली विश्वास है, उसे छोड़ देना चाहिये। 

गलत ज्ञान जाननेसे अर्थात्‌ व्रिवेकसे मिटता है। जिसके न रहनेपर 
भी मैं रहता हूँ, वह वस्तु न तो मैं हूँ और न मेरी है, यह बात विचार 
करनेपर समझमें आ जाती है। अत: गलत ज्ञानको जानकर मिटाना 
चाहिये, सीखकर नहीं । सीखकर मिटायी हुई गलती सचमुच नहीं मिटती । 
उसका जीवनपर कोई असर नहीं पड्ता। जीते-जी मर जाना अर्थात्‌ 
शरीरसे अपनेको अलग अनुभव कर लेना ही अमरत्व है और यही आनन्द 
है। इसके होनेपर अभाव और दुःख सदाके लिये मिट जाते हैं। 

जब मनुष्य समुद्रकी ओर देखता है, तब उसे समुद्र-ही-समुद्र 
दीखता है और पीछेकी ओर देखनेसे स्थल-ही-स्थल नजर आता है; 
उसी प्रकार संसारकी ओर देखनेसे संसार-ही-संसार दीखेगा और 
संसारकी ओर पीठ कर लेनेपर प्रभु दिखलायी देंगे। 

विवेकयुक्त जीवन ही मानव-जीवन है, कर्मद्वारा प्राप्त होनेवाली 

बस्तुको प्राप्त करनेमें मनुष्य पराधीन है, परन्तु विश्वास और 
विवेकद्वारा प्राप्त होनेवाले सर्वोत्कृष्ट जीवनको प्राप्त करनेमें मनुष्य 
सर्वथा स्वतन्त्र है। जगत्से विमुख होकर ईश्वरसे अनन्य प्रेम करना 
यही मानवोचित उत्कृष्ट जीवन है। 

वे हमारे प्रियतम प्रभु असीम हैं, अनन्त हैं। असीमका वर्णन नहीं 
हो सकता, परन्तु उनको प्राप्त किया जा सकता है। वे जीवको उसके 
साधनसे नहीं; किंतु स्वयं अपनी कृपाशक्तिसे द्रवित होकर मिलते हैं। 

जीवका स्वभाव तो बालक-जैसा है और प्रभुका स्वभाव मोके 
सदुश होता है। जब यह जीव बालककी भाँति प्रभुको पानेके लिये 
व्याकुल होकर रोने लग जाता है, तब प्रभुमें करुणा उत्पन्न हो जाती 
है और वे जीवको निहाल कर देते हैं। जगत्‌ खिलौना है। जबतक 
जीव बालककी भाँति इस जगत्रूप ख्िलौनेसे खेलता रहता है, प्रभुके 
प्रेमससकी इसको भूख नहीं लगती, उसके लिये यह व्याकुल नहीं 
होता, तबतक भगवान्‌ भी तमाशा देखते रहते हैं, उसे मिलते नहीं। 
पर जब साधकको बालकको भाँति भूख लग जाती है अर्थात्‌ जैसे भूख 
लगनेपर बालक माँका दूध पीनेके लिये व्याकुल हो जाता है, 
खिलौनेसे मोह छोड़कर, उसको फेंककर माँको पुकारने लग जाता है, 
बैसे ही जब प्रभुके प्रेमरसकी भूख लग जाती है और इस जगद्रूप 
खिलौनेसे विरक्त होकर साधक प्रभुके प्रेमरसके लिये व्याकुल होकर 
उनको पुकारने लगता है, तब प्रभु भी करुणाभावसे व्याकुल हो उठते 
हैं। फिर विलम्ब नहीं कर सकते। तत्काल ही प्रेमी साधकको अपने 
प्रेमका रस प्रदान कर देते हैं। 

कर्म सीमित होता है, इसलिये उसका फल भी कर्मके अनुरूप 
सीमित ही मिलता है, परन्तु प्रभु अनन्त हैं, उनकी कृपा भी अनन्त है, 
अतः उनकी कृपासे जो कुछ मिलता है, वह भी अनन्त मिलता है। 

प्रभुकी प्राप्तिका साधन भी प्रभुकी कृपासे ही मिलता है। ऐसा 
साधकको मानना चाहिये और अपने साधनमें सद्भाव रखना चाहिये। 
साधनमें अटल विश्वासपूर्वक सद्भाव होनेसे ही साध्यकी प्राप्ति होती है। 

(२८) 

प्रश्‍शन-_दीनता और अभिमान कैसे मिटे ? 

उत्तर--जहाँ कामना है, वहाँ सत्यकी प्रतिष्ठा कठिन ही नहीं 
असम्भव है। साधकको चाहिये कि यदि कोई उसकी मान्यता या 
सिद्धान्तका खण्डन करे तो घबराये नहीं । बड़ी प्रसन्नताके साथ उसे सुनता 
रहे। यदि अपने सिद्धान्तकी निर्बलता मालूम हो तो उसे मिटा दे। यदि 
वास्तवमें निर्बलता है तो उसको ढककर रखनेसे कोई लाभ नहीं है। 

जो साधक किसी प्रकारके अभावर्मे दीन नहीं होता, अर्थात्‌ 
उसकी चाह नहीं करता और प्राप्त वस्तु या बलका अभिमान नहीं 
करता अर्थात्‌ उसे अपना नहीं मानता, सब कुछ अपने प्रभुका मानता 
है, वह भक्त है। चाहरहित होनेसे ही दीनता मिटती है। जहाँ किसी 
प्रकारके सुखका उपभोग होता है, वहीं मनुष्य चाहकी पूर्तिके सुखमें 
आबद्ध हो जाता है और पुन: नयी चाह उत्पन्न हो जाती है, उसकी 
दीनताका अन्त नहीं होता। 

जहाँ संकल्पकी उत्पत्ति और पूर्ति नहीं है, वहाँ दीनता और 
अभिमानके लिये कोई स्थान नहीं है। 

जबतक मनुष्य शरीरसे सम्बन्ध रखता है, तबतक दीनता और 
अभिमान बने रहते हैं। जैसे दीवाल और छत बन जानेसे कमरा 
महाकाशसे अलग हो जाता है एवं महाकाश महान्‌ होते हुए भी 
कमरेका आकाश किसीसे बड़ा और किसीसे छोटा हो जाता है, इसी 
प्रकार अपने नित्य-सम्बन्धी नित्य-आत्मस्वरूप प्रभुको भूलकर जबसे 

अपनेको अलग मानने लगा, तबसे इसमें दीनता और अभिमान आदि 
दोष आ गये। यह एकसे अपनेको बड़ा समझता है, इसलिये इसमें 
अभिमान आता है, दूसरेसे छोटा मानता है, इसलिये दीनता आती है। 

संकल्प पूरा होनेतक दीनता बनी रहती है, संकल्प पूरा होते ही 
अभिमान आ जाता है और नये संकल्पोंका जन्म हो जाता । अत: यह सिद्ध 
हुआ कि शरीरसे अलग होकर जीना ही नित्य आनन्दमय जीवन है। 
शरीरसे असंग हो जानेपर सुख-दुःखकी जड़ कट जाती है। यदि कोई 
सोचे कि स्थूल शरीरका नाश कर देनेसे मैं शरीररहित हो जाऊँगा, तो 
उसकी भूल है; क्योंकि सूक्ष्म और कारण शरीरका नाश इस स्थूल शरीरके 
नाशसे नहीं होता। इसलिये पुन: जन्म होकर नये स्थूल शरीरसे उसका 
सम्बन्ध जुड़ जाता है। इस प्रकार संकल्प और चाहका गोलचक्र नना रहता 
है। सम्बन्ध और चाह रहते हुए बिना शरीरका जीवन नहीं मिलता। 

यदि कोई कहे कि जब शरीरके रहते हुए साधन होता है, तन 
उससे रहित होनेपर शरीरसे साधन कैसे होगा? तो समझना चाहिये 
कि शरीरद्वारा होनेवाली क्रियाका विरोध नहीं है। क्रिया तो 
स्वाभाविक है। विरोध तो शरीरकी कामनाका और शरीरसे सम्बन्ध 
रखनेका है। वासनारहित होकर शरीर और संसारके हितकी भावनासे 
शरीरद्वारा सब काम किये जा सकते हैं। शरीर रहते हुए उसके द्वारा 
शरीर और संसारका हित करते रहना, चले जानेपर उसका कोई मोह 
नहीं एवं चले जानेका भय भी नहीं; शरीर रहे तो अच्छा, न रहे तो 
भी अच्छा--इस भावनासे जो क्रिया होती है, वह शरीरमें अभिमान 
उत्पन्न करनेवाली नहीं होती। वह तो स्वाभाविक साधनरूप होती है। 
उससे पहलेके कर्म-संस्कारोंका नाश होता है। इस प्रकारकी क्रियासे 
कर्ताका वस्तु, अवस्था और परिस्थितिसे सम्बन्ध नहीं होता। इसलिये 
वह बन्धनकारक कर्म नहीं है। 

यदि कोई कहे कि विश्वास भी तो मनमें ही होता है। जब मन 
ही नहीं रहेगा, तब विश्वास किसमें होगा। इसका उत्तर यह है कि 
विश्वास मनमें नहीं होता। मन तो विश्वासको प्रकाशित करनेवाला 
एक यन्त्र है। विश्वास तो उसमें होता है, जिससे मन प्रकाशित होता 
है। जैसे बिजलीके बल्चमें प्रकाश नहीं है। उसके द्वारा तो प्रकाशकी 
उपलब्धि होती है, वह केवलमात्र प्रकाशको प्रकट करनेवाला यन्त्र है। 
प्रकाशका केन्द्र तो पावरहाउस है, उसके साथ जिसका सम्बन्ध होता 
है, वही यन्त्र उसकी सत्तासे काम करने लगता है। इसी प्रकार सबका 
केन्द्र एकमात्र परमेश्वर है। इसी प्रकार बुद्धिका धर्म विवेक या बोध 
नहीं है, उसमें तो अविवेक भी रहता है। 

इससे यह सिद्ध हुआ कि शरीरसे सम्बन्ध छोड़ देनेके बाद भी 
बिना शरीरका जीवन रहता है और उसमें क्रिया रहते हुए भी कर्म 
नहीं रहते, परन्तु रस रहता है। 

वर्तमान शरीरयुक्त जीवन जीवन नहीं है, जीवनकी साधन- 
सामग्री है। शरीर केवल साधनके लिये ही मिला है। साधन प्राप्त हो 
जानेपर शरीरसे सम्बन्ध टूट जाता है। 

(२९) 

प्रशन अभिमानका कारण क्या है? 

उत्तर-_कुछ लोग धन कमानेवाले होते हैं और कुछ लोग धनका 
उपभोग करनेवाले होते हैं, जो कमाते हैं, वे प्राय: धनका उपयोग नहीं 
कर पाते, वे तो उसके कमाने, सुरक्षित रखने और उसकी व्यवस्था करने 
आदिमें ही लगे रहते हैं। पारिवारिक लोगोंकी ओरसे यह खयाल बना 
रहता है कि यह अयोग्य है, इत्यादि। धनका उपभोग करनेवाले व्यक्ति 
उसका उपभोग करते रहते हैं, इसलिये धन कमानेवालेको उतना धनका 

अभिमान नहीं होता, जितना धनका उपभोग करनेवालोंको होता है। 
इसी प्रकार जो मनुष्य सुखका उपभोग करता है, उसे ही अभिमान 
होता है। इससे यह सिद्ध हुआ कि उपभोग ही अभिमानका हेतु है, 
स्तुओंका होना नहीं। 
(३०) 

प्रश्न---इच्छाओंका नाश कैसे हो ? 

उत्तर इच्छाएँ ईश्वरकी कृपासे ही मिट सकती हैं, मनुष्यकी क्या 
सामर्थ्य है जो इच्छाओंको मिटा सके । अतः दृढ़ विश्वासपूर्वक अपने- 
आपको ईश्वरके समर्पण करके उन्हींपर निर्भर हो जाना चाहिये । 

“होता है”, ' है' “चाहिये'-इन तीनोंमें बड़ा अन्तर है। “होता” वही 
है जो होनेवाला है। इसमें मनुष्य कुछ नहीं कर सकता। वास्तवमें जो 
“है!” उसका कभी अभाव नहीं होता; ऐसा एक परमेश्वर ही है, दूसरा 
नहीं । “चाहिये!” की व्याख्या लम्बी-चौड़ी है। भिन्न-भिन्न मनुष्योंको 
भिन्न-भिन्न वस्तु और परिस्थिति चाहिये। चाहकी कभी पूर्ति तो 
होती नहीं। भगवानूकी कृपासे चाहको मिटाया जा सकता है। 

प्रश्न---सन्तोष कैसे हो? 

उत्तर जैसे पिता अपनी सन्तानको योग्य बना देनेपर अपने 
कर्तव्यकी पूर्तिसे पितरोंसे उऋण होकर सन्तुष्ट हो जाता है वैसे ही 
जो व्यक्ति अपने कर्तव्यका पालन करके संसारके अधिकारको पूरा 
कर देता है; उससे उऋण हो जाता है, वह सन्तुष्ट हो जाता है। 

प्रश्न---गुरु कैसे मिले? 

उत्तर-_वास्तवमें गुरु वही है, जिससे साधकको अपने लक्ष्यका 
और कर्तव्यका ज्ञान हो । इसके लिये पहला गुरु अपना विवेक है। जो 
उसका आदर नहीं करता, उसको सच्चा गुरु मिलना मुश्किल है। अपने 
विवेकका आदर करके जब मनुष्य योग्य बन जाता है, तब उसके गुरु 

बननेको बहुत लोग तैयार हो जाते हैं। इस प्रकार विख्यात गुरुके शिष्य 
बहुत होते हैं और विख्यात शिष्यके गुरु बननेको बहुत लोग तैयार हो 
जाते हैं, क्योंकि सुन्दर वस्तुसे सभी सम्बन्ध जोड़ना चाहते हैं। बुरी 
चस्तुसे कोई सम्बन्ध नहीं जोड्ता। 

आजकल न तो पहले-जैसे गुरु देखनेमें आते हैं और न वैसे शिष्य 
ही देखे जाते हैं। सबसे श्रेष्ठ गुरु तो वे होते हैं, जो शिष्यमें अपनी 
शक्तिका संचार करते हैं। जैसे परमहंसजीने व्रिवेकानन्दमें किया । एक 
घटना है कि एक साधक मुक्तिकी तीत्र इच्छासे गुरुकी खोजमें पहाड़ोंपर 
और जंगलोंमें फिर रहा था। एक जगह उसे एक महात्माके दर्शन हुए । 
वह वहाँ जाकर बैठ गया। महात्माने पूछा-- “तुमको क्या चाहिये ?' 
उसने कहा--' मुक्ति ।' महात्माने पूछा-- ' तुम्हें बन्धन ही क्या ?' इस 
बातको सुनकर वह चौबीस घण्टे बैठा रहा। उसे सन्तोष हो गया। 

गुरुका काम यही है कि साधक जो साधन करता है, उसीको 
सजीव बना दे अर्थात्‌ उस साधनमें जो त्रुटि हो उसे दूर करके उसे 
उज्ज्वल बना दे। उसमें कोई सन्देह हो तो उसे मिटा दे। जीनेकी 
आशा, पानेकी आशा, करनेकी आशा और भोगनेकी आशा--इन 
आशाओंने मनुष्यको ईश्वरसे दूर कर दिया, वर्तमानमें अपने प्रभुसे 
मिलनेकी लालसा उत्पन्न नहीं होने दी और संसारसे सच्चा वैराग्य 
नहीं होने दिया। 

सबसे अधिक बाधक तो जीनेकी आशा है, अन्य सब आशाएँ 
इसीके आश्रित रहती हैं। शरीर और संसारके स्वरूपका वास्तविक 
ज्ञान न होनेके कारण जीनेकी आशा है। 

यह जीनेकी आशा एकमात्र प्रमादसे ही सुरक्षित और जाग्रत्‌ रहती 
है। नहीं तो, विचार करनेपर यह कौन नहीं जानता कि मैं कालका 
चबेना हूँ। यद्यपि इसमें किसीको सन्देह नहीं है, फिर भी जीनेकी आशा 

सभी करते हैं। इससे बढ़कर दूसरा प्रमाद कया होगा? 

सबसे बड़ी गलती मनुष्यकी यही है कि उसने अपनी जानकारीका 
अनादर करके उससे मुँह मोड़ रखा है। अपने प्रभुकी प्राप्ति मनुष्यको 
जब चाहे तभी--वर्तमानमें ही हो सकती है; क्योंकि उससे इसकी देश, 
काल या जातिसे किसी प्रकारकी भी दूरी नहीं है। फिर भी 
अनन्तकालसे प्राणी उसे भविष्यकी आशापर छोड़ता आया है एवं 
जिनसे इसकी देश-कालकी बहुत दूरी है तथा जो वस्तु इसकी 
जातिको नहीं है, उसके लिये प्रयत्न करता है। 

जिसको जीनेकी आशा नहीं रहती, वह कितना व्याकुल हो जाता 
है, यह तब मालूम होता है, जब हम किसी ऐसे कैदीको देखते हैं, 
जिसको फाँसीका हुक्म हो चुका है। यद्यपि अपीलमें उसकी यह सजा 
छूट सकती है एवं अन्य किसी आकस्मिक घटनासे वह बच सकता है, 
इसकी गुंजाइश है तो भी उस समय उसका ऐसा परिवर्तन हो जाता है, 
जिससे उसको कुछ भी अच्छा नहीं लगता। पर व्यक्तिके लिये तो 
फाँसीकी वह सजा निश्चित की हुई है, जिसकी कोई अवधि नहीं । जब 
चाहे जीवन समाप्त कर दिया जाय। अत: साधकको कभी जीनेकी 
आशा नहीं करनी चाहिये। जबतक शरीर है, तभीतक वर्तमानमें ही 
अपने प्रभुके लिये व्याकुल हो जाना चाहिये, जीवनपर भरोसा करना 
बड़ी भारी भूल है। 

जबतक जीनेकी आशा रहती है, तबतक मनुष्य भविष्यमें कुछ प्रयत्नकी 
आशा, साधन करनेकी आशा और भोगनेकी आशा नहीं छोड़ सकता। 

वास्तवमें वर्तमानकी साधना ही भविष्यको सफल बना सकती है । जो 
वर्तमानमें साधनपरायण हो जाता है, वह मौतसे नहीं डरता । प्रत्युत उसकी 
बाट देखता हुआ प्रसन्न रहता है। वह मरनेसे नहीं डरता; क्योंकि जिस 
कामके लिये उसे शरीर मिला था वह पूरा कर लिया, फिर घबराहट कैसी ? 

किंतु जिसने वर्तमानमें कुछ नहीं करके भविष्यपर छोड़ दिया है, 
जिसने जानेकी तैयारी नहीं की, उसको मौतसे डरना पड़ता है। वह 
मौत आनेपर घबराता और पश्चात्ताप करता है, परंतु उस समय कुछ 
नहीं कर पाता। 

मनुष्सकी सबसे बड़ी शक्तिहीनता, हदयकी दुर्बलता यही है कि 
वह जो जानता है, उसे भी कर नहीं पाता। 

साधकको चाहिये कि जीवनकालमें ही जीवनसे निराश हो जाय, 
ऐसा भाव उत्पन्न कर ले कि जीवन रहे तो भी अच्छा और न रहे 
तो भी अच्छा। अपने जीवनके प्रोग्रामको पूरा कर डाले । उसे विचार 
करना चाहिये कि मुझे अब कौन-सा काम करना बाकी है, जिसके 
लिये जीना है और कितना जीना है। क्या जीना अपने अधिकारमें है ? 
यदि नहीं, तो जो भी काम करना है, उसे जल्दी पूरा करके तैयार 
हो जाना चाहिये । फिर मृत्युका भय नहीं रहेगा। 

साधकको देखना चाहिये कि मेरी जो आवश्यकता है, उसकी 
पूर्तिके साधनमें मैं लगा हुआ हूँ या नहीं। उसे जानना चाहिये कि 
भोगोंपर मेरा अधिकार नहीं है। भोग-सुखका आरम्भ तो प्रिय है, 
परन्तु उसका अन्त हमेशा अप्रिय होता है। यह जान लेनेपर भोगोंमें 
अरुचि हो जायगी । 

साधकको करनेयोग्य काम पूरा कर देना चाहिये। कामको 
भविष्यके लिये जमा नहीं रखना चाहिये । प्रत्येक प्रवृत्तिके अन्तमें योग 
हो जाना चाहिये । कामके अन्तमें रामकी प्राप्ति होनी चाहिये। तभी 
प्रवृत्ति और कामनाके अन्तकी सफलता है। 

कामका स्वरूप है परिवर्तनशील और सीमित सुन्दरताकी 
आसक्ति, इसे जानना चाहिये। 

रामका काम तो कामको प्रकाशित करना है उसे मिटाना नहीं 

अर्थात्‌ सत्यका काम असत्यको प्रकाशित करना है, नाश करना नहीं, 
किन्तु रामकी लालसा कामको खाकर रामसे मिला देती है, अर्थात्‌ 
सत्यकी लालसा असत्यसे असंग करके सत्यसे मिला देती है। 

यदि कोई पूछे कि सत्यकी अभिलाषा होनेके बाद सत्य कितने 
दिनोंमें मिलता है? तो इसका उत्तर यह है कि पूर्ण अभिलाषा होते 
ही मिल जाता है। इसमें विलम्बका कोई कारण नहीं है। 

भोगोंकी इच्छाओंने रामकी लालसाको ढक रखा है। भोगोंका 
परिणाम क्या है ?पराधीनता, जडता और शक्तिहीनता। सभी जानते 
हैं कि पराधीनता, जडता और शक्तिहीनता दुःख है फिर भी उसकी 
इच्छा करते हैं। कितने आश्‍्चर्यकी बात है। 

मनुष्य रोता हुआ जन्मता है, यदि रोते हुए ही मरा तो मिला क्या ? 
मनुष्य-शरीरसे क्या लाभ उठाया? इस शरीरका महत्त्व तो तभी है 
जब हँसते हुए मृत्युका स्वागत करें। 

अतः साधकको चाहिये कि वर्तमानमें ही अपने लक्ष्यको प्राप्त 
करनेके लिये कमर कस ले अर्थात्‌ तत्पर हो जाय। कामका अन्त 
और रामकी प्राप्ति, यही उसका लक्ष्य है। 

जो यह आशा करते हैं कि अगली साल फिर सत्संग करेंगे, 
उन्होंने सत्संगका महत्त्व नहीं समझा। सुननेके बाद यदि फिर भी 
सुननेकी आशा रही तो सुनना सार्थक सिद्ध नहीं हुआ। 

जीनेकी आशाने मनुष्यके कर्तव्यको ढक रखा है। यह 
मनुष्यको कर्तव्यपरायण नहीं होने देती। जीनेकी निराशा बड़ी 
महत्त्वपूर्ण है। जीनेसे निराश होते ही सच्चा वैराग्य हो जाता है, 
फिर बेड़ा पार है। 


